
ಅರಿಕೆ 


“ಹರೆಯ ನೀರನು ಕೆರೆಗೆ ಚೆಲ್ಲಿ” 
ಎಂದು ಹೇಳಿದ ಹಾಗೆ 
4 ಚಾಮರಸ? 
ಎಂಬ ಕನ್ನಡದ ಕವಿ ರಚಿಸಿದ 
« ಪ್ರಭುಲಿಂಗಲೀಲೆ ? 
ಎಂಬ ಸೊಗಸಾದ ಕಾವ್ಯದ ತೋಟದಿಂದ 
« ಅಲ್ಲಮಪ್ರಭು ಅನರ ಕಥೆ” 
ಎಂಬ ಈ ಹೂಬೊಗಸೆಯನ್ನು ಆಯ್ದು ತಂದು 
ಪ್ರಭುದೇವರ ಶ್ರೀಪಾದಗಳಲ್ಲಿ 
ಸಮರ್ಪಿಸಿದ್ದೇನೆ. 
ಕನ್ನಡಿಗರಿಗೆ ಈ ಕೃತಿ ಪ್ರೀತಿಯಾಗಲಿ. 

“ ಚಕೋರಂಗೆ ಚಂದ್ರಮನ ಬೆಳಗಿನ ಚಿಂತೆ 
ಅಂಬುಜಕೆ ಭಾನುವಿನ ಉದಯದ ಚಿಂತೆ? 
ಎಂದು ರಾಗ ಎಳೆಯುತ್ತಾ ಮನೆಯ ಮುಂದಿನ ಮೆಟ್ಟಿಲು ಹತ್ತಿ, 
ಶಿವು ಬಾಗಿಲು ತಟ್ಟದ. ಈ ಅಮ್ಮಾ , ನಾನು, ಬಾಗಿಲು” ಎಂದು 
ಕೂಗಿದ. ಮತ್ತೆ ರಾಗ ಮುಂದುವರಿಸಿದ: 
“ ಭ್ರಮರಂಗೆ ಪರಿಮಳದ ಬಂಡುಂಬ ಚಿಂತೆ. 
ಎನಗೆ ನಮ್ಮ ಕೂಡಲ ಸಂಗಮದೇವನ ನೆನೆವ ಚಿಂತೆ? 

ಶಿವೂತಾಯಿ ಬಾಗಿಲು ತೆಗೆಯುತ್ತಾ “ ಯಾರು ಯಾರಿಗೋ 
ಯಾರದು ಯಾರದೋ ಚಿಂತೆ ಎಂದು ರಾಗ ಎಳೆಯುತ್ತೀಯಲ್ಲ. 
ಮನೆಯಲ್ಲಿ ತಾಯಿ ಇದ್ದಾಳೆ, ರಾತ್ರೆ ಎಂಟು ಗಂಟೆ ಒಂಬತ್ತು 
ಗಂಟಿಗೆ ಮಗ ಮನೆಗೆ ಬರುವ ವರೆಗೂ ಆಕೆ ಏನು ಪೇಜಾಡುತಾಳೆ, 
ಎಂದು ನಿನಗೆ ಸ್ವಲ್ಪವೂ ಚಿಂತೆ ಬೇಡವೇನೋ(, ಶಿವು?” ಎಂದು 
ಮೃದುವಾಗಿ ಆಕ್ಷೇಪಿಸಿದರು. 

ಶಿವು ತನ್ನ ತಪ್ಪು ಒಪ್ಪಿಕೊಂಡ, “ಹೌದಮ್ಮ, ಆದರೆ, ಇವತ್ತು 
ಕಾಲೇಜಿನಲ್ಲಿ ಬಸವಜಯಂತಿ ಆಚರಿಸಿದರು. ಅಲ್ಲಿ ಇಷ್ಟು ಹೊತ್ತು 
ಆಗಿಹೋಯಿತು.” ಎಂದ. 

“ಬಸವಜಯಂತಿ? ಏನೋ ಅದು?” ಎಂದರು ಶಿವೂತಾಯಿ. 

“ಅಯ್ಯೊ! ಬಸನಜಯಂತಿ ಗೊತ್ತಿಲ್ಹೇ, ಅಮ್ಮ?” ಎಂದ, ಶಿವು. 

“ಬಸವಜಯಂತಿ ಹಾಗಿರಲಿ; ಈ ಬಸವ ಯಾರೋ ಅದೂ 
ಕಾಣೆನಪ್ಪ ನಾನು. ಮನೆಕೆಲಸ ಮಾಡಿಕೊಂಡಿರೊ ನಮಗೆ ಇದೆಲ್ಲಾ 
ಹೇಗೆ ತಿಳಿಯಬೇಕಪ್ಪ? ಈಗ ನೀನು ಇದ್ದೀಯಲ್ಲ ಮಗ ಓದಿ 
ದವನು, ಕಲಿತವನು "ಎಲಾ ತಾಯಿಗೆ ಇದನ್ನು ತಿಳಿಸಬೇಕು” ಎಂದು 
ವಿರಾಮಮಾಡಿಕೊಂಡು ಏನಾದರೂ ಇಷ್ಟು ಹೇಳಬಾರದೆ?” 

“ಹೌದಮ್ಮಾ, ಹೇಳಬೇಕಾದ್ದೆ. ಇದೋ, ಇವತ್ತು ಹೇಗೂ 
ಒಳ್ಳೇ ದಿವಸ್ತ ಬಸವಜಯಂತಿ. ಇವತ್ತು ನಿನಗೆ ಬಸವಣ್ಣನವರ 
ವಿಷಯ ನನಗೆ ತಿಳಿದಿರೋ ಅಷ್ಟು ಹೇಳಲಾ?” 

“ಹೇಳುವೆಯಂತೆ. ಮೊದಲು ಬಟ್ಟಿ ತೆಗೆದು, ಕೈಕಾಲು ತೊಳೆ 
ದುಕೊ. ಒಂದು ಸಂಧ್ಯಾವಂದನೆ ಶಾಸ್ತ್ರ ಮುಗಿಸಿ ಊಟಮಾಡು. 
ಆಮೇಲೆ ನಿದಾನವಾಗಿ ಕೇಳೋಣ, ನಿನ್ನ ಕತೇನ.” 

ಶಿವೂ ತಾಯಿ ಹೇಳಿದ ಹಾಗೆಯೇ ಮೈಲಿಗೆ ಬಟ್ಟಿ ಕಳಚಿ 
ಕೈಕಾಲು ತೊಳೆದು, ಮಗಟ ಸುತ್ತಿಕೊಂಡು, ವಿಭೂತಿ ಇಟ್ಟು 
ಕೊಂಡು ಸಾವಕಾಶವಾಗಿಯೇ ಸಂಧ್ಯಾವಂದನೆ ಮಾಡಿ ಮುಗಿಸಿ, 
ಊಟಕ್ಕೆ ಕುಳಿತ. ಅನ್ನ ಕಲಸಿ ಊಟಮಾಡುತ್ತಾ, ಹಾಗೆಯೇ 
ಮಾತೂ ಮುಂದುವರಿಸಿದ. 

“ಈ ಬಸವಣ್ಣನವರು, ಅಮ್ಮ, ಈಗ ಒಂದು ಎಂಟುನೂರು 
ವರ್ಷದ ಹಿಂದೆ ನಮ್ಮ ಕನ್ನಡ ದೇಶದಲ್ಲಿ ಇದ್ದವರು. ನಾವು ಈಗ 
ಧಾರವಾಡದ ಸೀಮೆ ಎನ್ನುವುದಿಲ್ಲವೇ--ಆ ಕಡೆ ಇಂಗಳೇಶ್ವರ 
ಬಾಗೇವಾಡಿ ಎಂಬ ಅಲ್ಲಿ ಅವರು ಹುಟ್ಟಿದ್ದು. ಅವರಿಗೆ ಚಿಕ್ಕವ 
ರಾಗಿರೋವಾಗಿನಿಂದಲೂ " ಈಶ್ವರ ಎಂಬ ದೇವರು ಇದ್ದಾನೆ 
ನಾನೆಲ್ಲಾ ಆತನಲ್ಲಿ ಭಕ್ತಿಯಿಂದ ನಡೆದುಕೊಳ್ಳಬೇಕು” ಎನ್ನುವ 
ದೊಡ್ಡ ಬುದ್ದಿ ಇತ್ತಂತೆ. ಅವರಿಗೆ ಉಪನಯನ ಆಗುವ ವಯಸ್ಸಿ 
ನಲ್ಲಿಯೇ ಅವರು ಮನೆಬಿಟ್ಟು ಹೋಗಿ, ಕೃಷ್ಣಾನದೀ ದಂಡೆಯಲ್ಲಿ 
ಕಪ್ಸಡಿ ಎಂದು ಸಂಗಮ, ಅಲ್ಲಿ ಇದ್ದ ಸಂಗಮೇಶ್ವರನ ಸೇವೆ ಮಾಡಿ 
ಕೊಂಡೇ ಬೆಳೆದರಂತೆ. ಸಂಗಮಕ್ಕೆ ಬರುತ್ತಿದ್ದ ಶಿವಭಕ್ತರೆಲ್ಲ ಅವರ 
ಭಕ್ತಿಯನ್ನು ತುಂಬ ಮೆಚ್ಚಿಕೊಳ್ಳುತ್ತಿದ್ದರಂತೆ. ಆವಾಗ ನಮ್ಮ 
ಕರ್ಣಾಟಕದ ಉತ್ತರದ ಕೊನೆಗೆ ಕಲ್ಯಾಣ ಎಂದು ಒಂದು ಪಟ್ಟಣ್ಯ 
ಬಿಜ್ಜಳ ಎಂದು ಅದರ ರಾಜ. ಆ ರಾಜನ ಮಂತ್ರಿ ಬಸವಣ್ಣನವರಿಗೆ 
ತನ್ನ ಮಗಳನ್ನು ಮದುವೆ ಮಾಡಿಕೊಟ್ಟು, ಅಳಿಯನನ್ನು ಕಲ್ಯಾಣಕ್ಕೇ 

ಕರೆಸಿಕೊಂಡ, ಅಲ್ಲಿ ಬಸವಣ್ಣನವರು ಜೀನನೋಪಾಯಕ್ಕಾಗಿ 
ಮೊದಲು ಕರಣಿಕರಾಗಿ ಕೆಲಸಕ್ಕೆ ಸೇರಿಕೊಂಡರು. ಅನಂತರ 
ಅವರ ಕುಶಾಗ್ರಬುದ್ದಿ ಯಿಂದ ಒಂದು ಸಲ ಬಿಜ್ಜಳನಿಗೆ ಅಪಾರ 
ನಾದ ನಿಧಿ ಸಿಕ್ಕಿತು. ಅಂದಿನಿಂದ ಅವರು ಕಲ್ಯಾಣದಲ್ಲಿ, ಬಿಜ್ಜಳನ 
ಆಸ್ಥಾನದಲ್ಲಿ ಭಂಡಾರಿಯಾದರು, ಅಲ್ಲಿಗೆ ದಂಡನಾಯಕನಾದರು. 
ಹೀಗೆ ಲೌಕಿಕವಾಗಿ ಎಷ್ಟೇ ಮೇಲುಮೇಲಕ್ಕೆ ಏರುತ್ತಿದ್ದರೂ, ಬಸ 
ವಣ್ಣನವರು ಶಿವನನ್ನು ಮರೆಯಲಿಲ್ಲ ಶಿನಭಕ್ತಿಯನ್ನು ಮರೆಯ 
ಲಿಲ್ಲ. ಲೋಕಕ್ಕೆಲ್ಲ ಶಿವಭಕ್ತಿಯನ್ನು ಬೋಧಿಸಿದರು. ಯಾರು 
ಯಾರು ಶಿವಭಕ್ತರಾದವರೋ ಅವರನ್ನೆಲ್ಲ ಸಾಕ್ಸಾತ್‌ ಶಿವನೆಂದೇ 
ಭಾವಿಸಿ, ಬಸವಣ್ಣನವರು ಆ ಜಂಗಮರಿಗೆಲ್ಲ ಪೂಜೆಮಾಡಿ, ಅವರಿ 
ಗೆಲ್ಲಾ ಆರಾಧನೆ ಮಾಡುತ್ತಿದ್ದರು. ಬರುತ್ತಬರುತ್ತ ಕಲ್ಯಾಣ ಶಿವ 
ಭಕ್ತರಿಗೆಲ್ಲ ದೊಡ್ಡ ಪುಣ್ಯಕ್ಷೇತ್ರವಾಯಿತು. ಬಸವಣ್ಣನವರನ್ನು 
ಕಂಡರೆ ಗೌರವ, ಪೂಜ್ಯಬುದ್ಧಿ, ನಿಶ್ಚಾಸ ಎಲ್ಲ ಕಡೆಯೂ ಹೆಚ್ಚುತ್ತ 
ಬಂತು. ಆದರೆ ಅವರ ಅಭಿವೃದ್ಧಿಯನ್ನು ಕಂಡು ಸಹಿಸಲಾರದ 
ಕೆಲವರೂ ಅಲ್ಲಿ ಇದ್ದರು. ಅವರಿಗೆ ಬಸವಣ್ಣನವರ ಮೇಲೆ ಹೊಟ್ಟಿ 
ಕಿಚ್ಚು ಹೆಚ್ಚಾಯಿತು. "ಬಸವಣ್ಣನವರು ಬಿಜ್ಜಳನ ಭಂಡಾರವನ್ನು 
ಸೂರೆಮಾಡುತ್ತಿದ್ದಾರೆ, ಅದನ್ನು ಜಂಗಮರಿಗೆ ಹಂಚುತ್ತಿದ್ದಾರೆ, 
ಜಂಗಮರ ಗುಪ್ತಸ್ಸೆನ್ಯವನ್ನು ಕಟ್ಟುತ್ತಿದ್ದಾರೆ? ಎಂದೆಲ್ಲಾ ಅರಸನ 
ಹತ್ತಿರ ಚಾಡಿ ಹೇಳಿದರು. ಅರಸನೂ ಬುದ್ಧಿಯಿಲ್ಲದೆ ಅವರ 
ಮಾತಿಗೆ ಕಿವಿಕೊಟ್ಟು, ಬಸವಣ್ಣ ನವರಿಗೆ ಕಿರುಕುಳ ಕೊಡತೊಡಗಿದ. 
ಬಸವಣ್ಣನವರು ನೋಡುವವರೆಗೂ ನೋಡಿದರು: ಒಂದು ಕಡೆ 
ಒಡೆಯನಾದ ಬಿಜ್ಜಳ ಮೂರುಮೂರು ದಿವಸಕ್ಕೂ ಆಗದವರ 
ಮಾತು ಕೇಳಿಕೊಂಡು ತನ್ನನ್ನು ಹಂಗಿಸುವನು, ನಿಂದಿಸುವನುು, 
ಹೀಯಾಳಿಸುವನು; ಇನ್ನೊಂದು ಕಡೆ ಜಂಗಮರಲ್ಲಿಯೆೀ ಕೆಲವರ್ಕು 
ಶಿವಭಕ್ತಿ ಸಾಕಷ್ಟು ಇಲ್ಲದಿದ್ದವರು, ತಮಗೆ ಮನಸ್ಸು ಬಂದಂತೆ 

ಮಾತನಾಡುವುದೂ ಕೆಲಸಮಾಡುವುದೂ ಮಿತಿಮೀರಿ, ಬಸವಣ್ಣ 
ನವರಿಗೆ ಮನಸ್ಸು ತುಂಬ ನೊಂದಿತು. ಕಟ್ಟಕಡೆಗೆ ಈ ಎರಡೂ 
ಕಡೆಯ ಅನ್ಯಾಯಗಳಿಗೂ ಅಧರ್ಮಗಳಿಗೂ ಬೇಸತ್ತು, ಬಸವಣ್ಣ 
ನವರು ಕಲ್ಯಾಣವನ್ನು ಬಿಟ್ಟು, ಪುನಃ ಕಪ್ಪಡಿಗೆ ಹಿಂದಿರುಗಿದರು. 
ಅಲ್ಲಿ ಸಂಗಮೇಶ್ವರನ ಸೇವೆಯನ್ನು ಮಾಡುತ್ತ ಇದ್ದು, ಅಲ್ಲಿಯೇ 
ಶಿವೈಕ್ಯ ರಾದರು.” 

ಶಿವು ಮೊದಲುಮೊದಲು ತುತ್ತುತುತ್ತಿಗೆ ಒಂದೊಂದು ಮಾತ 
ನಾಡುತ್ತಿದ್ದವನು, ಬರುತ್ತಬರುತ್ತ ಕಲಸಿದ ಅನ್ನದ ಮೇಲೆ ಕೈ 
ಹಾಗೇ ಇಟ್ಟು, ಒಂದೇ ಉಸಿರಿಗೆ ಮಾತನಾಡುತ್ತ, ಕತೆಯನ್ನು 
ಮುಗಿಸಿದ್ದ. 

“ಕೈಯೆಲ್ಲ ಒಣಗಿಹೋಯಿತಲ್ಲೊ, ಶಿವು. ಮೊದಲು ಊಟ 
ಮಾಡಿ ಮುಗಿಸು, ಬಡಿಸಿದ್ದು ಆರಿಹೋಗುತ್ತಾ ಇದೆ. ಕೈ ತೊಳೆದು 
ಕೊಂಡಾದ ಮೇಲೆ ಮುಂದಿನ ಮಾತು.” ಎಂದರು, ಶಿವೂತಾಯಿ. 

ಶಿವು ಮಾತಾಡದೆ ಊಟ ಮಾಡುತ್ತಿದ್ದ. ಪುನಃ ಎಲ್ಲಿ ಮಾತ 
ನಾಡತೊಡಗಿ ಊಟ ನಿಲ್ಲಿಸಿಬಿಡುವನೋ ಎಂದು ಅವನ ತಾಯಿ 
ತಾವೇ ಮಾತನಾಡತೊಡಗಿದರು: “ಎಷ್ಟು ಮುದ್ದಾಗಿ ಕತೆ ಹೇಳು 
ತ್ರೀಯೈೆ, ಶಿವು! ಇವತ್ತು ಸಂಜೆ ಇಷ್ಟು ಹೊತ್ತೂ ಕೇಳಿದ್ದನ್ನು 
ಅದೆಷ್ಟು ಸೊಗಸಾಗಿ, ಸಂಗ್ರಹವಾಗಿ, ಸ್ವಾರಸ್ಯವಾಗಿ, ಸರಸರಾ 
ಎಂದು, ಹೇಳುತ್ತೀಯೊ! ಅದಕ್ಕೇನೆ ಆವೊತ್ತು ನಿಮ್ಮ ಮೇಷ್ಟರು 
ಯಾರೋ ಬಂದಿದ್ದವರು, ನಿಮ್ಮ ತಂದೆಯ ಹತ್ತಿರ "ನಿಮ್ಮ ಶಿವು 
ಹಾಗೆ! ನಿಮ್ಮ ಶಿವು ಹೀಗೆ! ಎಂದು ಏನೇನೋ ಹೊಗಳುತ್ತಾ 
ಇದ್ದರು! ದೇವರು ಹೀಗೇ ನಿನಗೆ ಪೂರ್ಣಾಯುಸ್ಸು ಕೊಟ್ಟು ಬೆಳ 
ಸಲಿ ಎಂದು ಅಷ್ಟೇಪ್ಸ ನನ್ನ ಹರಕೆ, ದೇವರಲ್ಲಿ.” ಎಂದರು. 

“ಅಮ್ಮಾ! ಜನರನ್ನು ಹೀಗೆಲ್ಲ ಅವರೆದುರಿಗೆ ಹೊಗಳಬಾರದು 
ಎಂದು ಬಸವಣ್ಣನವರು ಹೇಳಿದ್ದಾರಮ್ಮ. ತಮ್ಮನ್ನು ಜನ ಹೊಗಳು 


ಗುರುರಾಜ ೯ 
ವುದನ್ನ ಕೇಳಿದಹಾಗೆಲ್ಲ, ಕೇಳಿದವರಿಗೆ ತಲೆ ತಿರುಗಿ ಹೋಗುತ್ತಂತೆ, 
ಅಹಂಕಾರ ಅತಿಯಾಗುತ್ತಂತೆ. ಬಸವಣ್ಣನವರು ಒಂದು ಕಡೆ 
ಹೇಳಿದ್ದಾರೆ, ಅದರ ಅರ್ಥ ಹೀಗೆ: "ನನ್ನವರು ನನ್ನನ್ನು ಹೊನ್ನ 
ಶೂಲಕ್ಕೆ ಹಾಕಿದರು, ನನ್ನನ್ನು ಹೊಗಳಿ ಹೊಗಳಿ. ಈ ಹೊಗಳಿಕೆಯ 
ಮನ್ನಣೆಯೇ ನನ್ನ ಪಾಲಿಗೆ ಮಸೆದ ಅಲಗಾಗಿದೆ. ದೇವರೇ! ನಿನಗೆ 
ನಿಜವಾಗಿಯೂ ನನ್ನ ಮೇಲೆ ಕರುಣೆಯಿರುವುದಾದರೆ ಈ ಹೊಗ 
ಳಿಕೆಗೆ ನೀನು ಅಡ್ಡಬಾರಾ, ಧರ್ಮೀ!' ಎಂದು ಬಸವಣ್ಣನನರು 
ದೇವರಿಗೆ ಮೊರೆಯಿಟ್ಟಿದ್ದಾರೆ.? 

“ಬಸವಣ್ಣನವರ ಅಂಥವರು ಹಾಗೆ ಹೇಳುವುದೇನೋ ಸರಿಯೆ, 
ಶಿವು. ಆದರೆ ಸಾಮಾನ್ಯಜನಕ್ಕೆ ಒಂದೊಂದು ಸಲ ಒಳ್ಳೇ ಮಾತು 
ಹೇಳಿದರೆ, ಅದೇನೂ ತಪ್ಪಾಗುವುದಿಲ್ಲ. ಪ್ರೋತ್ಸಾಹ ಕೊಡದೆ 
ಹೋದರೆ, ಚಿಕ್ಕವರಿಗೆ ಉತ್ಸಾಹ ಬರುವುದು ಹೇಗೊ? ಅದರಲ್ಲೂ 
ಮೇಷ್ಟರು ಶಿಷ್ಯನ ವಿಷಯ ಒಂದು ಮಾತು ಆಡಿದರೆ, ತಾಯಿ ಮಗನ 
ವಿಷಯ ಒಂದು ಮಾತು ಆಡಿದರೆ, ಅದರಲ್ಲಿ ಎನಪ್ಪ ದೋಷ?” 

“ಛೆ ಛಿ, ಬಿಡತು ಎನ್ನಮ್ಮ ದೋಷ ಎಂದು ಯಾರು ಹೇಳಿ 
ದರು? ನೀನು ಹೊಗಳಿಕೆ ಎಂದೆಯಲ್ಲಾ, ಅದರಿಂದ ನನಗೆ ಬಸ 
ವಣ್ಣನವರ ಮಾತು ಜ್ಞಾಪಕ ಬಂತ್ಕು ಹೇಳಿದ ಅಷ್ಟ.” 

“ಅದೇನೋ ಸರಿಯೆ. ಹಾಗೇ ಇರಬೇಕ್ಕು ಬಸವಣ್ಣನವರು ಎಂದ 
ಹಾಗೆ, ಅಹಂಕಾರ ಇಲ್ಲದೆ, ಅದು ಕೆಲವರಿಗೆ ಹುಟ್ಟು ವಾಗಿಂದಲೂ 
ಹಾಗೇ ಬಂದಿರುತ್ತೆ.” | 

“ಅದೇಮ್ಮ , ಇಲ್ಲಿ ಸ್ವಾರಸ್ಯ! ಬಸವಣ್ಣನವರಿಗೆ ಅವರು ಬಹಳ 
ಪ್ರಖ್ಯಾತಿಗೆ ಬಂದು, "ಇವರ ಸಮಾನ ಇನ್ನಿಲ್ಲ' ಎನ್ನಿ ಸಿಕೊಂಡಾಗ 
ಕೂಡ, ಅವರೊಳಗೆ ಒಂದು ಚಿಟಕಿ ಅಹಂಕಾರ ಸೇರಿಕೊಂಡಿತ್ತಂತೆ. 
ಕಡೆಗೆ ಅದು ಕೂಡ, ಅವರ ಗುರುಗಳ ಅನುಗ್ರಹದಿಂದ ಕರಗಿ 
ಕಾಣದ ಹಾಗೆ ಕೊಚ್ಚಿಹೋಯಿತಂತೆ. ಅದನ್ನು ಈ ದಿನ ಸಂಜೆ 


೧೦ ಅಲ್ಲಮಪ್ರಭು 

ಉಪನ್ಯಾಸದಲ್ಲಿ ಬಹು ಸೊಗಸಾಗಿ ಹೇಳಿದರು. ಕೇಳುತ್ತೀಯಾ, 
ಅಮ್ಮ, ಆ ಕಥೇನ? ಬಸನಣ್ಣನನರ ಅಹಂಕಾರದ ಕೊನೇ 
ಕಣ ಕತ್ತರಿಸಿಹೋದ ಕತೇನ?” 

“ನೀನು ಮೊದಲು ಕೈ ತೊಳೆದುಕೊ, ಹೋಗಿ. ಅಷ್ಟರಲ್ಲಿ ನಾನೂ 
ಎಲೆ ಹಾಕಿಕೊಂಡು ಬಡಿಸಿಕೊಳ್ಳುತೇನೆ. ನಿಮ್ಮ ತಂದೆ ಇವತ್ತು 
ಸರ್ಕೀಟಿಗೆ ಹೋಗಿದ್ದಾರೆ. ಅಲ್ಲೇ ಊಟ ಮುಗಿಸಿಕೊಂಡು, ರಾತ್ರೆ 
ಹನ್ನೆರಡು ಗಂಟೆ ಹೊತ್ತಿಗೆ ಕಾರಿನಲ್ಲಿ ಬರುತ್ತಾರಂತೆ. ಹೇಗೂ 
ಅವರು ಬರುವ ವರೆಗೂ ನನಗೆ ನಿದ್ರೆ ಬರುವುದಿಲ್ಲ. ಅಲ್ಲಿಯವರೆಗೂ 
ನೀನು ಏನೇನು ಹೇಳಿದರೂ ನಾನು ಕೇಳುವುದಕ್ಕೆ ಸಿದ್ದ.” 

“ಶಿವು ಕೈ ತೊಳೆದು ಒರಸಿಕೊಂಡು ಬಂದ. ತಾಯಿ ಬಡಿಸಿ 
ಕೊಂಡು ಕಲಸುತ್ತಿದ್ದರು. ಅವರ ಊಟ ಸಾಗುತ್ತಿರುವಾಗ ಶಿವು 
ತನ್ನ ಕತೆಯನ್ನು ತಾನು ಸಾಗಿಸಿದ: 


ಬಸವಣ್ಣನವರು ಉತ್ತರದ ಕಲ್ಯಾಣದಲ್ಲಿ ಶಿವಭಕ್ತಿಯನ್ನು 
ಬೆಳೆಸುತ್ತಾ ಬೋಧಿಸುತ್ತಾ ಇದ್ದರು ಎಂದು ಹೇಳಲಿಲ್ಲವೆ--ಅದೇ 
ವೇಳೆಯಲ್ಲಿ ಈ ಕಡೆ ಕರ್ಣಾಟಕದ ದಕ್ಷಿಣದಲ್ಲಿ ಅಲ್ಲಮ ಎಂಬ 
ಇನ್ನೊ ಬ್ಬರು, ಮಹಾ ಶಿವಜ್ಞಾನಿಗಳು, ಇದ್ದರು, ನಮ್ಮ ಶಿವಮೊಗ್ಗ 
ಜಿಲ್ಲೆಯಲ್ಲಿ ಸಿಕಾರಿಪುರ ತಾಲ್ಲೂಕು ಇದೆಯಲ್ಲ, ಅಲ್ಲಿಗೆ ಸೇರಿದ 
ಬಳ್ಳಿಗಾವೆ ಎಂಬ ಸ್ಥಳದವರು ಇವರು. ಇವರ ತಂದೆಯ ಹೆಸರು 
ನಿರಹಂಕಾರ; ತಾಯಿಯ ಹೆಸರು ಸುಜ್ಞಾನಿ. ಈ ತಾಯಿತಂದೆಗೆ 
ಲೋಕದಲ್ಲಿ ಬೇಕಾದ ಸಂಪತ್ತು ಯಥೇಷ್ಟವಾಗಿದ್ದರೂ, ತಮಗೆ 
ಮಕ್ಕಳಿಲ್ಲವೆಂಬ ಕೊರತೆ ಇವರನ್ನು ತಿನ್ನು ತ್ತಿತ್ತು. ಮಕ್ಕಳಿಲ್ಲದವರ 
ಮನೆ ವ್ಯರ್ಥ ಎಂದು ಆ ದಂಪತಿಗಳು ಒಂದು ಸಲ " ಪುತ್ರನನ್ನು 
ಕರುಣಿಸು' ಎಂಬುದಾಗಿ ಶಿನನನ್ನು ಕುರಿತು ಧ್ಯಾನಮಾಡಿದರು. 


ಗುರುರಾಜ ೧೧ 
ಶಿವನು ಅವರ ಧ್ಯಾನಕ್ಕೆ ಮೆಚ್ಚಿ ದನು. ಒಂಬತ್ತು ತಿಂಗಳು ಆದ 
ಮೇಲೆ ಅವರಿಗೆ ಒಂದು ಗಂಡುಮಗು ಆಯಿತು.1ಕೋಟಿ ಸೂರ್ಯರ 
ಪ್ರಕಾಶದಂತೆ ಆ ಮಗು ವರ್ಚಸ್ವಿಯಾಗಿತ್ತು. ಸೂರ್ಯನ ಹಾಗಿದ್ದರೂ 
ಸೂರ್ಯನಂತೆ ಸುಡುತ್ತಿರಲಿಲ್ಲ, ಚಂದ್ರನ ಹಾಗಿದ್ದರೂ ಚಂದ್ರನಂತೆ 
ಕೊರೆಯುತ್ತಿರಲಿಲ್ಲ, ಬೆಂಕಿಯ ಹಾಗಿದ್ದರೂ ಬೆಂಕಿಯಂತೆ ಉರಿಸು 
ತ್ರಿರಲಿಲ್ಲ; ಆ ಮಗುವನ್ನು ನೋಡಿದರೆ, ಸಾಕ್ಸಾತ್‌ ಶಿವನೇ ಶಿಶು 
ರೂಸಿನಲ್ಲಿ ಬಂದಹಾಗಿತ್ತು. ನೋಡಿದರೆ, ರೂಪ ಕಣ್ಣುತುಂಬ ಇರು 
ಪುದು; ಆದರೆ, ಎತ್ತಿಕೊಂಡಾಗ ಕೈತುಂಬ ಇದ್ದಂತೆ ಕಂಡರೂ 
ಕೈಗೆ ಸ್ಪರ್ಶವಾಗುತ್ತಿರಲಿಲ್ಲ, ಕೈಗೆ ಭಾರ ತಿಳಿಯುತ್ತಿರಲಿಲ್ಲ. 
ಇಂತಹ ಅದ್ಭುತನಾದ ಬಾಲಕನು ಇನ್ನೂ ಚಿಕ್ಕವನಾಗಿರು 
ವಾಗಲೇ ಸದ್ವಿದ್ಯೆಯನ್ನೆಲ್ಲ ಕಲಿತು, ಸದಾಚಾರವನ್ನೆಲ್ಲ ನಡೆದು, 
ಇತರರನ್ನೆಲ್ಲ ಅಲ್ಲ ಎನ್ನಿಸಿದ ಆ ಕಾರಣದಿಂದ "ಅಲ್ಲಮಪ್ರಭು' 
ಎಂದು ಹೆಸರು ಪಡೆದನು. ಸ್ವಲ್ಪ ಕಾಲದಲ್ಲಿಯೇ ಆ ಬಾಲಭಾವ 
ವನ್ನು ಬದಿಗಿರಿಸಿ ಮನೆಯನ್ನು ಬಟ್ಟು ತೆರಳಲು ಸಿದ್ಧನಾದನು. 
ತನ್ನ ತಾಯಿತಂದೆಗೆ ಹೇಳಿದನು: “ಮಗುವಾಗಬೇಕೆಂದು ನೀವು 
ಧ್ಯಾನಮಾಡಿದಿರಿ. ನಿಮ್ಮ ಧ್ಯಾನಕ್ಕೆ ಪ್ರೀತನಾಗಿ, ನಾನೂ ನಿಮಗೆ 
ಮಗುವಾಗಿ, ಇದುವರೆಗೆ ಇದ್ದೆ. ಇನ್ನು ಈ ಬಾಲ್ಯ ನನಗೆ ಸಾಕು, 
ಇನ್ನು, ನನಗೆ ಸಹಜವಾದ ಲೀಲೆಗೆ ನಾನು ಹೋಗಿ, ನನ್ನ ನಿತ್ಯ 
ಸುಖವನ್ನು ನಾನು ಅನುಭವಿಸುತ್ತೇನೆ." ಮಗು ಹೀಗೆ ಹೇಳಿ 
ಹೊರಡುವಾಗ ಆ ತಾಯಿತಂದೆ ಎಂದರು : “ಪರದೈವವಾದ ನೀನು 
ಪ್ರತ್ಯಕ್ಷವಾಗಿ ನಮ್ಮ ಮಗನಾದುದರಿಂದ ನಾವು ನಿನ್ನ ಸೇನೆಮಾಡುವ 
ಪುಣ್ಯ ಲಭಿಸಿತು. ಆದರೆ ಈಗ ನೀನು ನಮ್ಮನ್ನು ಅಗಲಿ ಹೋದರೆ, 
ನಮ್ಮ ಗತಿಯೇನೆಂದು ನಮಗೆ ಚಿಂತೆ.” 
ಅದಕ್ಕೆ ಅಲ್ಲಮಪ್ರಭು ಅವರಿಗೆ ಹೀಗೆಂದರು: “ನಿರಹಂಕಾರ 
ಸುಜ್ಞಾನಿ ಇವರುಗಳ ಸಂಗವನ್ನು ಬಿಟ್ಟು ಪ್ರಭುವಾದರೂ ಹೇಗೆ 


೧೨ ಅಲ್ಲಮಪ್ರಭು 


ಗಿ 


ಇರಬಲ್ಲನು? ನಾನು ಇಲ್ಲಿ ನಿಲ್ಲದೆ ಹೊರಟುಹೋದರೂ, ನೀವು 
ಎಲ್ಲೆಲ್ಲಿ ಇರುವಿರೋ ಅಲ್ಲೆಲ್ಲ ನಾನು ಇದ್ದೇ ಇರುತ್ತೇನೆ. ಈ 
ಮಾತು ನಿಜವೆಂದು ತಿಳಿಯಬೇಕಾದರೆ ನಿಗಮಗಳನ್ನು ನೋಡಿರಿ, 
ಶಾಸ್ತ್ರಗಳನ್ನು ವಿಚಾರಿಸಿರಿ, ಅನುಭಾವಿಗಳ ಮಾತನ್ನು ಕೇಳಿರಿ. ನಾನು 
ನಿಮ್ಮನ್ನು ಅಗಲಿದರೂ ಅಗಲದೆ ಒಂದಿಗೇ ಇರತಕ್ಕವನು.” 

ಹೀಗೆ ಅಲ್ಲಮಪ್ರಭು ಮೊತ್ತಮೊದಲು ತನ್ನ ತಾಯಿತಂದೆಯರಿಗೆ 
ಶಿನಜ್ಞಾನದ ಗುಟ್ಟನ್ನು ತಿಳಿಸಿಕೊಟ್ಟು, ಅನಂತರ ಅದೇ ಗುಟ್ಟನ್ನು 
ಲೋಕದಲ್ಲಿ ಇತರರಿಗೆ ತಿಳಿಸಿಕೊಡುವುದಕ್ಕಾಗಿ ತೆರಳಿದನು. 
ಅದುವರೆಗೆ ಪ್ರಭು ಆಗಿದ್ದವನು ಅಂದಿನಿಂದ ಪ್ರಭುದೇವರು 
ಆದರು, 

ಬಸವಣ್ಣನವರ ಶಿವಭಕ್ತಿಯ ಕತೆ ಪ್ರಭುದೇವರ ಕಿವಿಗೂ ಬಂದು 
ಮುಟ್ಟಿತ್ತು. ಬಸವಣ್ಣನವರ ಮನೋಹರವಾದ ನಡತೆಯೆಂಬ 
ಬಿಸಿಲಿಗೆ ಜನರ ಮನಸ್ಸಿನ ಭಕ್ತಿಯೆಂಬ ತಾವರೆಗಳು ಅರಳತೊಡಗಿ 
ದುವು, ಎಂಬುದನ್ನು ಕೇಳಿ ಪ್ರಭುವಿಗೆ ತುಂಬ ಸಂತೋಷವಾಯಿತು. 
"ಕಲಿಕಾಲದಲ್ಲಿ ಇಂಥ ಭಕ್ತಿ ಬೆಳೆಯುವುದು, ಇದು ಹೊಸದು. 
ಇದನ್ನು ಕಣ್ಣಾರೆ ಕಾಣಬೇಕು” ಎಂದ್ದು ಪ್ರಭುದೇವರು ಕಲ್ಯಾಣದ 
ಕಡೆಗೆ ಹೊರಟರು. 

ದಾರಿಯಲ್ಲಿ ಸೊನ್ನಲಾಪುರ ಸಿಕ್ಕಿತು ಈಗ ನಾವು "ಸೋಲಾ 
ಪುರ್‌ ಅಥವಾ "ಸೊಲ್ಲಾಪುರ ಎನ್ನುತ್ತೇವೆಯಲ್ಲಾ, ಅದೇ 
ಆ ಆಗಿನ ಸೊನ್ನಲಾಪುರ. ಅಲ್ಲಿಯೂ ಒಬ್ಬ ದೊಡ್ಡ ಶಿವಭಕ್ತ, 
ಸಿದ್ಧರಾಮುಯ್ಯ ಎಂದು ಆತನ ಹೆಸರು. ಅಲ್ಲಿ ಆತ ಒಂದು ಶಿವ 
ದೇವಸ್ಥಾನವನ್ನು ಕಟ್ಟಿಸಿ, ಅದರ ಎದುರಿಗೆ ದೊಡ್ಡದೊಂದು ಕೆರೆ 
ಮಾಡಿಸುತ್ತಿದ್ದ. ಆತನ ಶಿವಭಕ್ತಿಯಲ್ಲಿ ಸೇರಿಕೊಂಡಿದ್ದ ಕೆಲವು 
ಕುಂದುಕೊರತೆಗಳನ್ನು ಪ್ರಭು ಕಂಡರು. ಆತನ ಮೇಲಿನ ಕರುಣೆ 
ಯಿಂದ್ಕ ನಗುನಗುತ್ತ, ಆ ಕುಂದುಕೊರತೆಗಳನ್ನು ನೀಗಿಸಿ, ಇದ್ದ 

ಸೊಟ್ಟುಗಳನ್ನು ತಿದ್ದಿ, ಸಿದ್ಧರಾಮಯ್ಯನನ್ನು ಶುದ್ಧ ಮಾಡಿದರು. 
ಅನಂತರ ಆತನ ಜೊತೆಯಲ್ಲಿ ಕಲ್ಯಾಣಕ್ಕೆ ಬಂದರು. 

ಕಲ್ಯಾಣಕ್ಕೆ ಬಂದವರು ಅವರಿಬ್ಬರೂ ಬಸವಣ್ಣನವರ ಮಹಾ 
ಮಂದಿರದ ಚೆಲುವಾದ ಬಾಗಿಲ ಮುಂದೆ ನಿಂತರು, ಅವರನ್ನು 
ನೋಡಿದವರೆಲ್ಲ “ಇದೇನಿದು! ಈಶ್ವರನ ಸಗುಣ ನಿರ್ಗುಣ ಸ್ವರೂಪ 
ಗಳೇ ಆಕಾರ ತಾಳಿ ಕಣ್ಣೆದುರಿಗೆ ಬಂದಂತೆ ಇವರು ಇರುವರಲ್ಲ! ? 
ಎಂದು ಆಶ್ಚರ್ಯಪಟ್ಟರು. 

ಬಸವಣ್ಣನವರ ಮನೆಯಲ್ಲಿ ಎಲೆಯಡಿಕೆಯ ಊಳಿಗದವನು 
ಒಬ್ಬ ಭಕ್ಕ; ಆತನ ಹೆಸರು ಹಡಪದ ಅಪ್ಪಣ್ಣ. ಆತನು ಪ್ರಭು 
ವನ್ನೂ ಸಿದ್ದರಾಮಯ್ಯನನ್ನೂ ಬಾಗಿಲಲ್ಲಿ ಕಂಡ್ಕು ಬಸವಣ್ಣನವರಿಗೆ 
ಅದನ್ನು ತಿಳಿಸಲು ಒಳಗೆ ಓಡಿದನು. “ಅಣ್ಣನವರೆ, ಈಶ್ವರನ 
ದೃಶ್ಯಾದೃಶ್ಯ ರೂಪಗಳನ್ನು ತಾಳಿಬಂದ ಮಹಾಪುರುಷರು ಇಬ್ಬರು 
ಮನೆಬಾಗಿಲಿಗೆ ಬಂದಿದ್ದಾರೆ!” ಎಂದು ಸಡಗರದಿಂದ ಬಿನ್ನಹ 
ಮಾಡಿದನು. 

ಆ ಸಮಯದಲ್ಲಿ ಬಸನಣ್ಣನವರು ತನ್ಮು ಇಷ್ಟಲಿಂಗವನ್ನು 
ಕರತಳದಲ್ಲಿ ಧರಿಸಿಕೊಂಡು, ಪೂಜೆ ಮಾಡುತ್ತಿದ್ದರು. ಅಪ್ಪಣ್ಣನು 
ವರದಿ ಮಾಡಿದ್ದನ್ನು ಕೇಳಿ “ನಾವು ಲಿಂಗಕ್ಕೆ ಮಾಡುವ ಪೂಜೆ 
ಯನ್ನು ಅಂಗೀಕರಿಸಿ ಜಂಗಮವೇ ಮನೆಯ ಬಾಗಿಲಿಗೆ ಬಂದದ್ದು 
ಬಹಳ ಲೇಸಾಯಿತು, ತುಂಬ ಒಳ್ಳೆಯದಾಯಿತು. ನನ್ನ ಒಡೆಯ 
ರನ್ನು ಒಳಗೆ ಕರೆದುಕೊಂಡು ಬನ್ನಿ. ತಡವೇಕೆ?” ಎಂದು ಹರ್ಷ 
ದಿಂದ ನೇಮಿಸಿದರು. 

ಬಸವಣ್ಣನವರು ಭಕ್ತಿಯಿಂದ ಹೇಗೆ ಹೇಳಿ ಕಳಿಹಿದರೋ 
ಹಾಗೇ ಅಷ್ಟೇ ಭಕ್ತಿಯಿಂದ ಅಸ್ಸಣ್ಣನು ಬಂದು, ಪ್ರಭುನಿಗೂ 
ಸಿದ್ಧರಾಮಯ್ಯನಿಗೂ ಕೈಮುಗಿದು, ಶರಣಾರ್ಥಿಮಾಡಿ, ಒಳಗೆ 
ಬಿಜಯಮಾಡಿಸಬೇಕೆಂದು ಬೇಡಿಕೊಂಡನು, 


೧೪ ಅಲ್ಲಮಪ್ರಭು 

“ಒಳಗಡೆ ನಮಗೇನು ಅಂತಹ ರಾಜಕಾರ್ಯ? ಅರಸುಗಳ ಮನೆ 
ಯಲ್ಲಿ ಆಗಬೇಕಾದ ಸಂಚಾರ ನಮಗೆ ಏಕೆ?” ಎಂದು ಅಲ್ಲಮ 
ಪ್ರಭು ಆಡಲು; ಅಪ್ಪಣ್ಣನು ಆ ಮಾತನ್ನು ಗ್ರಹಿಸಿ, ಕೂಡಲಿ 
ಹೋಗಿ ಬಸವಣ್ಣನವರಿಗೆ ತಿಳಿಸಿದನು. 

ಬಸವಣ್ಣನವರು ಆ ಮಾತು ಕೇಳಿ ಕಂಪಿಸಿ ಕರಗಿಹೋದರು. 
“ಹರಹರಾ! ನಾನು ಎಂತಹ ಗರ್ವದ ಗಿರಿಯನ್ನು ಏರಿ ಹತ್ತಿ 
ಕುಳಿತೆ? ದುರುಳತನದಿಂದ ನನ್ನ ನುಡಿಯಲ್ಲಿ, ನನ್ನ ನಡೆಯಲ್ಲಿ 
ಎಂಥ ತಪ್ಪಾಯಿತು? ನನಗೆ ಗುರುವಾದ ಜಂಗಮವು ಮನೆಬಾಗಿ 
ಲಿಗೆ ತಾನಾಗಿಯೇ ಬಂದರೂ, ಕರೆದಾಗ ಒಳಕ್ಕೆ ಬಾರದೆ ತಡೆದು 
ನಿಂತದ್ದೇಕೆ? » ಎಂದು ಚಿಂತೆಗೀಡಾದರು. 

ಆಗ, ಅಲ್ಲಿ ಮಡಿನಾಳ ಮಾಚಯ್ಯೆ ಎಂಬೊಬ್ಬ ಶಿವಭಕ್ತ; ಆತ 
ಬಟ್ಟೆಗಳನ್ನು ಒಗೆದುಕೊಡುವ ಅಗಸರ ವೃತ್ತಿಯಿಂದ ಅರ್ಥ 
ಸಂಪಾದನೆಮಾಡಿ, ಆ ಅರ್ಥವನ್ನು ಜಂಗಮರ ಸೇವೆಗೆ ಸನೆಸು 
ತ್ರಿದ್ದವನು. ಆತ ಹೇಳಿದ: “ಭಕ್ತರ ಮನಸ್ಸಿನ ನೆಲೆಯನ್ನು 
ನೋಡೋಣವೆಂದು ಗುರು ತಾನೇ ಕರುಣೆಯಿಂದ ಮನೆಬಾಗಿಲಿಗೆ 
ಬಂದರೆ, ಆತನನ್ನು ಸತ್ಕರಿಸುವ ರೀತಿ ತಿಳಿಯದೆ, ಈ ರಾಜಸದ 
ಅಹಮ್ಮಿನಿಂದ " ಒಳಗೆ ಬಾ? ಎಂದು ಹೇಳಿಕಳಿಸುವುದು ನಿನಗೆ 
ಉಚಿತವೆ, ಬಸವಣ್ಣ?” 

ಆಗ ಬಸವಣ್ಣನವರು ಎಚ್ಚತ್ತರು. “ಸಮುದ್ರದಲ್ಲಿ ಈ ಜಾಡುವವ 
ನಿಗೆ ಕತ್ತಲೆ ಕನಿದುಕೊಂಡ ಹಾಗೆ ಆಯಿತು, ನನ್ನ ಸ್ಥಿತಿ. ಮಡಿ 
ವಾಳಯ್ಯನ ಮಾತು ತಪ್ಪಲ್ಲ, ದಿಟ,” ಎಂದು ಸಮಸ್ತ ಶಿವಗಣದ 
ಜೊತೆಯಲ್ಲಿ ಎದ್ದು ಹೊರಟು, ಹೊರಗೆ ಬಂದು, ಅತಿ ಭಯಭಕ್ತಿ 
ಯಿಂದ ತಮ್ಮ ದೇಹವನ್ನು ಪ್ರಭುವಿನ ಪಾದಗಳಲ್ಲಿ ಈಡಾಡಿದರು.. 

“ಪ್ರಭುವೆ! ನಾನು ತಿಳಿಯದ ಹುಚ್ಚ, ತಾವು ಎಲ್ಲ ತಿಳಿದವರು. 
ನಾನು ಇತರರನ್ನು ಮೆಚ್ಚಿ ಸುವವನ್ಕು ತಾವು ಯಾರ ಮೆಚ್ಚಿಕೆಯನ್ನೂ 

ಬಯಸದವರು, ನಾನು ಪಶು, ತಾವು ಪಶುಪತಿ, ನನ್ನ ತಪ್ಪನ್ನು 
ತಾವೇ ತಿದ್ದಬೇಕು? ಎಂದು ಮತ್ತೆ ಅಡ್ಡಬಿದ್ದು, “ನನ್ನ ಮದದಿಂದ 
ನನ್ನ ಬುದ್ಧಿ ಕೆಟ್ಟಿತು. ನನ್ನನ್ನು ಕ್ಷಮಿಸಬೇಕು. ಒಡೆಯರಾದವರು 
ನನ್ನ ಗುಣದಲ್ಲಿನ ಕೊರತೆಗಳನ್ನು ಗಮನಿಸಬಾರದು.” ಎಂದು 
ಪುನಃಪುನಃ ಶುದ್ಧ ವಾದ ಬುದ್ಧಿ ಯಿಂದ, ಭಯಭಕ್ಕಿ ಸಹಿತವಾಗಿ, 

ಬಸವಣ್ಣನವರು “ಪ್ರಭುವಿಗೆ ಸಾಷ್ಟಾ ೦ಗ ಎರಗಿದರು. 

ಅಲ್ಲಿಯೇ ಇದ್ದವನು ಚೆನ್ನಬಸ ಸವಣ್ಣ ತಾನೂ ಪ್ರಭುವಿನ ಬಳಿ 
ಬೇಡಿದನು. ಆತ ಬಸವಣ್ಣನವರ ಸೋದರಳಿಯ. ಮಹಾ ಶಿನ 
ಜ್ಞಾನಿ. “ಪ್ರಭುವೆ! ಮಕ್ಕ ಳಲ್ಲಿ ನಿನಾದರೂ ಗುಣಜೋಷವಿದ್ಧರೆ, 
ಮೋಹದ ತಾಯಿತಂದೆ ವಕು ಕರುಣೆಯಿಂದ ರ ಕ್ರಿಸುವುದಿಲ್ಲಷೇ! 
ಅದರಂತೆಯೇ ಬಸವರಾಜನಿಗೆ ತಾಯಿಯೂ ತಂದೆಯೂ ಆದ 
ನೀವೇ ಇವನನ್ನು ಕರುಣೆಯಿಂದ ಕಾಪಾಡಿಕೊಡಬೇಕು” ಎಂದು 
ವಂದಿಸಿದನು. 

ಮಡಿವಾಳ ಮಾಚಯ್ಯ ತಾನೂ ವಿಜ್ಞಾಪನೆ ಮಾಡಿದನು. 
“ಯುದ್ಧ ಭೂಮಿಯಲ್ಲಿ ಶತ್ರುಗಳ ಎದುರಿನಲ್ಲಿ ಮೈಮರೆತು ತಪ್ಪಿದರೆ, 
ಅದರಿಂದ ತುಂಬಾ ಅಪಾಯ, ಆದರೆ ಗರುಡಿಯ ಸಾಧನೆಯಲ್ಲಿ 
ಕೈಮರೆತು ಆಡಿದರೆ, ಏನೂ ಅಂಥ ಕೊರತೆಯೆನಿಸದು. ಆದ್ದರಿಂದ,' 
ಗುರುವೆ, ಈ ಬಾಲಾಭ್ಯಾಸದ ಭಕ್ತಿಯ ಪರಿಚರೈಯಲ್ಲಿ ಕಾಣುವ 
ಕುಂದನ್ನು ನೋಡದೆ, ಕರುಣಿಸಬೇಕು? ಎಂದನು, 

ಪ್ರಭು ಅವರ ಮಾತುಗಳನ್ನೆಲ್ಲ ಕೇಳಿದರು. ನಸುನಗುತ್ತ 
ಸಿದ್ಧರಾಮಯ್ಯನ ಕಡೆಗೆ ತಿರುಗಿ, "" ನೋಡಿದೆಯ್ಯ, ರಾಮಯ್ಯ? 
ಭಕ್ಕರು ತಾವು ಮಾಡುವುದು ಒಂದು, ಆಡುವುದು ಬೇರೊಂದು. 
ಜಂಗಮ ಒಲಿದು ಬಂದರೆ ತಾವು ಮಾಡುವುದು ಮಾಡಿಬಿಟ್ಟು, 
ಈಗ ಹೊಗಳಿ ಹಾಡಿ ಜೋಡಿಸುವುದನ್ನು ನೋಡು!” ಎಂದರು. 

ಅದಕ್ಕೆ ಸಿದ್ಧರಾಮಯ್ಯ “ ಭಕ್ತರನ್ನು ಸಲಹಬೇಕೆಂದೇ ನೀನು 

ಹೀಗೆ ಉದ್ದೇಶಿಸಿ ಸುಲಭನಾಗಿ ನಡೆತಂದಿರುವಾಗ, ಅವರ ನಡತೆ 
ಯಲ್ಲೂ ಅವರ ಬುದ್ಧಿ ಯಲ್ಲೂ ಕೊರತೆ ಕಂಡುಬಂದರೆ, ಅದನ್ನು 
ಏಕೆ ಎಣಿಸಬೇಕು? ಕರುಣೆಯಿಂದ ಬಂದವನು ಅವರನ್ನು ಕರುಣೆ 
ಯಿಂದ ಕಾಪಾಡಬೇಕು? ಎಂದು ಸಲುಗೆಯಿಂದ ವಿಜ್ಞಾಪನೆ 
ಮಾಡಿದನು. 

"" ಅಡ್ಡಿಗಳು ಯಾವುದನ್ನೂ ನೋಡದೆ ನೀನಾಗಿಯೇ ಬಿಜಯ 
ಮಾಡಿದವನು ಈಗ ಅಡ್ಡಿಗಳಾದರೂ ಅವನ್ನು ಗಮನಿಸದೆ ಕ್ರಮಿಸಿ 
ನಮ್ಮನ್ನು ಸಲಹಿಕೊಳ್ಳಬೇಕು > ಎಂದು ಚೆನ್ನಬಸವ ಹಿರಿಯ 
ಬಸವ, ಇತರ ದೊಡ್ಡ ದೊಡ್ಡ ಶಿವಭಕ್ತರು ಒಬ್ಬೊಬ್ಬರೂ ತಾವು 
ತಾವು ಬೇಡಿಕೊಳ್ಳುತಿದ್ದರು. ಪ್ರಭುದೇವರು ಅದನ್ನೆಲ್ಲ ಕೇಳಿ, 
ನಿಮ್ಮ್ಮ ನಡೆನಳಿ ಏನೇ ಆದರೂ ನುಡಿವಳಿಗಳಲ್ಲಿ ಮಾತ್ರ 
ಒಬ್ಬೊಬ್ಬರೂ ಅತಿಜಾಣರಾಗಿದ್ದೀರಿ, ಜಗತ್ತಿನಲ್ಲಿ ಶಿವಭಕ್ಕರೆಂದರೆ 
ನೀವೀಗ ಶಿವಭಕ್ತರು! ಬಲು ಚೆನ್ನಾಗಿದೆ! ನಡೆಯಿರಿ, ಒಳಕ್ಕೆ. 
ಶಿವಲಿಂಗಭಕ್ತಿಯ ಬೆಡಗನ್ನು ನಿಮಗೆ ಏಕಾಂತದಲ್ಲಿ ಮನಸ್ಸಿಗೆ 
ಅಂಟುವ ಹಾಗೆ ಹೇಳುತ್ತೇನೆ?” ಎಂದು ಅವರೆಲ್ಲರೊಡನೆ ಬಸವ 
ರಾಜರ ಮಂದಿರವನ್ನು ಒಳಹೊಕ್ಕರು, 

ಅಲ್ಲಿ ಒಂದು ಕಡೆ ಮಹಾಪ್ರಸಾದದ ಕುಂಡ. ಅದರ ದಡದಲ್ಲಿ 
ಮರುಳಶಂಕರನೆಂಬ ಶಿವಭಕ್ತ ಕುಳಿತಿದ್ದ. ಈ ಪ್ರಸಾದದ ರಕ್ಷೆ 
ಯಿಂದಲೇ ತನಗೆ ಮುಕ್ತಿ, ಎಂದು ನಂಬಿದ್ದವನು ಆತ. ಹಗಲು 
ರಾತ್ರಿ ಎನ್ನದೆ ಆ ಪ್ರಸಾದವನ್ನು ಸೇವೆಮಾಡುತ್ತಿದ್ದ ಆತನನ್ನು 
ಪ್ರಭು ನೋಡಿದರು. "(ಎಲ ಎಲಾ! ಕಲ್ಲಿನ ಮರೆಯಲ್ಲಿ ಚಿನ್ನವೂ 
ಎಳ್ಳಿನ ಮರೆಯಲ್ಲಿ ಎಣ್ಣೆಯೂ ಭೂಮಿಯ ಮರೆಯಲ್ಲಿ ಮಹಾ 
ನಿಧಿಯೂ ಇರುವ ಹಾಗೆ ಹುಚ್ಚನ ವೇಷದಲ್ಲಿ ಈ ಶಂಕರದೇವನು 
ಇಲ್ಲಿದ್ದಾನೆ. , ತನ್ನ ಬಳಿಯಲ್ಲೇ, ತೆನ್ನ ಅಂಗಳದಲ್ಲೇ ಸಾಕಾರ 
ಶಂಕರನು ಬಂದು ನೆಲಸಿರುವಾಗ್ಯ ಬಸವಣ್ಣನಿಗೆ ಈತನ ಗುರುತೇ 


ಗುರುರಾಜ ೧೭ 
ಗೊತ್ತಾಗಿಲ್ಲವಲ್ಲ!” ಎಂದು ಪ್ರಭು ಆಶ್ಚರ್ಯಪಟ್ಟರು. “ಸಾಕ್ಸಾತ್‌ 
ಶಂಕರನೇ ಪ್ರೇಮದಿಂದ ಮರುಳುಶಂಕರನೆಂದು ಹೆಸರಿಟ್ಟು ಕೊಂಡು 
ಬಂದರ್ಕೆ ಈ ಲೋಕದವರು ಆತನನ್ನು ತಿಳಿಯರು. ಆಡಂಬರದ 
ಭಕ್ತಿಯನ್ನು ಇವರು ಗುರುತಿಸಬಲ್ಲವರೇ ಹೊರತು, ಸಾತ್ರ್ವಿಕ 
ವಾದ ಸೌಮ್ಯಭಕ್ತಿಯನ್ನು ಇವರು ತಿಳಿಯಲಾರರು. ನೋಡಿದೆಯ 
ರಾಮಯ್ಯ? '' ಎಂದರು, ಪ್ರಭು. "" ಈತನೇ ಜ್ಞಾನದ ತಿರುಳು, 
ಲಿಂಗಾಗಮದ ಹುರುಳು, ನಡತೆಯನ್ನು ಈತನಿಂದ ನೋಡಿ ಕಲಿಯ 
ಬೇಕು ಸದಾ ಶಾಂತಿಯ ಚಿತ್ತವೃತ್ತಿ, ಪರಮಪಾವನವಾದ 
ಮೂರ್ತಿ ; ಈತನ ರೀತಿ ಅನುಪಮವಾದದ್ದು, ರಾಮಯ್ಯ” ಎಂದು 
ಪ್ರಭು ಆತನನ್ನು ಬಹುವಾಗಿ ಮೆಚ್ಚಿಕೊಂಡು ಕರುಣೆಯಿಂದ 
ಆತನಿಗೆ ಐಕ್ಯಪದವಿಯನ್ನು ಅನುಗ ಗ್ರಹಿಸಿಕೊಟ್ಟ ರು, 

ಅನಂತರ ಪ್ರಭು ಬಸವೇಶ್ವರರೊಡನೆ rg ಒಳಮನೆಗೆ 
ಹೋದರು. ಅಲ್ಲಿ ರತ್ನಗಳನ್ನು ಮೆಟ್ಟಿದ್ದ ಒಂದು ಸ್ಪರ್ಶಶಿಲೆಯ 
ಪೀಠದ ಮೇಲೆ ಬಸನಣ್ಣ, ನವರು ತನ್ನ ಗುರುವನ್ನು ಜಾ ಚಾ 
ಕೈಮುಗಿದು ತಲೆಬಾಗಿ "ಗೆ ವಿಜ್ಞಾ ಓಸಿಕೊಂಡರು: "" ಶಿವಭಕ್ತಿ 
ಎಂಬುದು ಕುರುಡ ಕನ್ನಡಿ ಹಿಡಿದ ಹಾಗೆ, ಹುಚ್ಚ ಕಂಡ ಕನಸಿನ 
ಹಾಗೆ, ಮಾತಿಗೆ ಮೀರಿದ್ದಾಗಿದೆ ಇದನ್ನು ನಾವು ತಿಳಿಯುವ ಹಾಗೆ 
ನೀನು ವಿಸ್ತರಿಸಿ ನಮಗೆ ಹೇಳಬೇಕು ಗುರುವೆ.” 

ಅದಕ್ಕೆ ಪ್ರಭುದೇವರು ಹೇಳಿದರು: " ಬಹಳ ಮೇಲಾದ ಪ್ರಶ್ನೆ 
ಕೇಳಿದೆ, ಬಸವಣ್ಣ. ಈ ಲೋಕದಲ್ಲಿ ಶಿನತತ್ತ್ವದ ಸಾರವನ್ನು 
ಪೂರಣಮಾಡಲಿಕ್ಕಾಗಿ ಅವತಾರಮಾಡಿದ ಕಜ ಜಾ ನೀನು. 
ಸೂರ್ಯನಿಗೆ ದಾರಿಯನ್ನು ತೋರಿಸಲು ದೀವಿಗೆಯನ್ನು ತರಬೇಕೆ? 
ಅಥವಾ, ಅಗ್ನಿಯ ಹಸಿವಿಗೆ ಅಡಿಗೆಮಾಡಿ ಕೊಡಬೇಕೆ? ಅದ 
ರಂತೆಯೇ ದೈನಪುರುಷನಾದ ನಿನಗೆ ಬೇರೆಯಾದ ಬೋಧೆಗಳಿಂದ 
ಏನು ತಾನೆ ಪ್ರಯೋಜನ, ಬಸವಣ್ಣ! 

೧೮ ಅಲ್ಲಮಪ್ರಭು 

ಬಸವಣ್ಣನವರಿಗೆ ಈ ಮೊದಲೇ ಗರ್ವ ಕೊಂಚ ಕರಗಿತ್ತು, 
ಗುರುವಿನ ಹೊಗಳಿಕೆಯನ್ನು ಕೇಳಿ, ಅವರೆಂದರು: ""ಹರಹರಾ! 
ನಾಯಾರು? ನಿಮ್ಮ ಚರಣದ ಶರಣರಿಗೆ ಶರಣನಲ್ಲವೆ? ಕಿಂಕರರ 
ಕಿಂಕರನಲ್ಲವೆ? ನನಗೆ ಇಷ್ಟು ಗೌರವದ ಭಾರವನ್ನು ಹೊರಿಸಿದರೆ, 
ನಾನು ಹೇಗೆ ಹೊರಲಿ? ಬಿತ್ತಿ ಬೆಳೆಯಾಗುವ ಮೊದಲೇ ಆ 
ಮೊಳಕೆಯನ್ನು ಕಿತ್ತು ನೋಡುವಂತೆ, ಎಳೆಯನಾದ ನನ್ನನ್ನು ಏಕೆ 
ವೃಥಾ ಹೊಗಳುವಿರಿ? ಗುರುವೆ, ಮನಸ್ಸುಮಾಡಿ, ನನ್ನ ಮನಸ್ಸಿನ 
ಮಧ್ಯದ ಕತ್ತಲೆಯನ್ನು ಕಳೆಯುವಂಥ ಜ್ಞಾನಸೂರ್ಯನನ್ನು ನನಗೆ 
ಅನುಗ್ರಹಿಸು.” 

ಅದಕ್ಕೆ ಪ್ರಭುದೇವರು “ ಅಮೃತದ ಅನುಪಮವಾದ ರುಚಿ 
ಕಂಡವರು ಬೇರೆ ಒಂದು ರುಚಿಗೆ ಬಯಸುವೆ ಬಸವಣ್ಣ ? ಆದರೂ 
ನೀನು ಕೇಳಿದ ಮೇಲೆ ನಾವು ಹೇಳದೆ ಇರಬಾರದು. ಬತಾ? 
ಯಾದ ನೀನು ಲಿಂಗದ ಮಹಾ ಅನುಭವದ ಐಕ್ಕ್ಯಸುಖವನ್ನು 
ಅರಿಯದಿದ್ದರೆ ಮತ್ತಾರು ಅರಿವವರು?” ಎಂದು ಹೇಳಿ, ಬಸವಣ್ಣ 
ನವರಿಗೆ ಇಷ್ಟಲಿಂಗವನ್ನು ಕುರಿತು ಹೀಗೆ ಉಪದೇಶಮಾಡಿದರು: 

“ ಕೇಳು ಬಸವಣ್ಣ: ಮನುಷ್ಯನಾಗಿ ಹುಟ್ಟಿದರೂ ತನ್ನ 
ಮೈಯನ್ನೂ ಮನಸ್ಸನ್ನೂ ಗಟ್ಟ ಯಾಗಿರಿಸಿಕೊಳ್ಳಬೇಕು. ಬುದ್ಧಿ 
ಯನ್ನು ಕೆಟ್ಟ ದಾರಿಗೆ ಬಿಡಬಾರದು, ಆದಷ್ಟು ಬೇಗ ಈ ಮನುಷ್ಯ 
ದೇಹದಿಂದ ಮುಕ್ತಿ ಪಡೆಯಬೇಕೆಂಬುದನ್ನು ಮರೆಯದೆ ಇರಬೇಕು. 
ಹಾಲು ಕೊಡುವ ಹಸು ಇರುವಾಗಲೇ ಹಬ್ಬ ಮಾಡಿಕೊಂಡು 
ಸಂತೋಷಪಡಬೇಕು; ಗಾಳಿಬೀಸುವ ದಿನದಲ್ಲೇ ಹೊಟ್ಟುಗಳನ್ನು 
ತೂರಿಬಿಡಬೇಕು ; ಅದರಂತೆ, ಕ್ಸೈ ಕಾಲು ಕಣ್ಣು ಪಟುವಾಗಿರು 
ವಾಗಲೇ ಮೃತ್ಯುವನ್ನು ನಿವಾರಿಸಿ, ಮೇಲುಗತಿಯನ್ನು ಹುಡುಕ 
ಬೇಕು. ಇದೇ ನಿಜವಾದ ಜಾಣತನ. i ಆದ್ದ ರಿಂದ ಶಿವಾಗಮದ 
ದಾರಿಯನ್ನು ತಿಳಿದು, ಸನ್ಮಾರ್ಗದಲ್ಲಿ ಬುದ್ದಿ ಯಿರಿಸಿ ಗುರುವಿನ 


ಗುರುರಾಜ ೧೯ 
ಕರುಣೆಯನ್ನು ಸಂಪಾದಿಸಿ " ಇದು ನನ್ನ ತನು ಇದು ನನ್ನ ಮನ, 
ಇದು ನನ್ನ ಧನ' ಎಂಬ ಮದ ಮೋಹಗಳನ್ನು ಕೆದರಿ ಕೆಡಿಸಬೇಕು. 
ಇದು ನಿಜವಾದ ಜಾಣತನ. "ನಿನ್ನ ತನುವನ್ನು ಇಷ್ಟಗುರುವಿಗೆ 
ಸಲ್ಲಿಸಬೇಕು, ನಿನ್ನ ಮನವನ್ನು ಇಷ್ಟಲಿಂಗಕ್ಕೆ ಸಲ್ಲಿಸಬೇಕು, ನಿನ್ನ 
ಧನವನ್ನು ಇಸ್ಟ ಜಂಗಮಕ್ಕೆ ಸಲ್ಲಿಸಬೇಕು? ಇವುಗಳಲ್ಲಿ ಮನಸ್ಸನ್ನು 
ಇಷ್ಟಲಿಂಗಕ್ಕೆ ಸಲ್ಲಿಸುವುದರಿಂದ ಸರ್ವಸಂಗವನ್ನೂ ತ್ಯಾಗಮಾಡು 
ವುದು ಸುಲಭವಾಗುತ್ತದೆ, ಮಾಯೆಯ ನಿವಾರಣೆಯಾಗುತ್ತದೆ, 
ಹೃದಯದೊಳಗಿರುವ ಪ್ರಾಣಲಿಂಗದ ಪರಿಚಯವಾಗುತ್ತದೆ. ಸಚ್ಚಿ 
ದಾನಂದವನ್ನು ಸಾಕ್ಸಾತ್ಮರಿಸಿಕೊಳ್ಳಲು ಸಹಾಯವಾಗುತ್ತದೆ. 
ಇಂತಹ ಶಿವಮಾರ್ಗವನ್ನು ಕುರಿತು ಕೇಳಿದರೆ ಸಾಲದು, ಇದನ್ನು 
ತಿಳಿದರೆ ಮಾತ್ರ ಸಾಲದು, ಇದನ್ನು ಅಭ್ಯಾಸಕ್ಕೆ ತಂದೇ ತೀರಬೇಕು. 
ತನ್ನ ಮೈಯ ಮೇಲೂ ಮನಸ್ಸಿನ ಮೇಲೂ ಧನದ ಮೇಲೂ ಆಸೆ 
ಇಂಗದಿದ್ದರೆ, ಅವನು ಏನು ವಿಭೂತಿ ಹಚ್ಚಿಕೊಂಡರೂ, ಏನು 
ಲಿಂಗ ರುದ್ರಾಕ್ಷಿ ಧರಿಸಿಕೊಂಡರೂ, ಅದೆಲ್ಲ ವ್ಯರ್ಥ.” 

ಬಸನವೇಶ್ವರರಿಗೆ ಹಮ್ಮು ಇನ್ನೂ ಪೂರ್ತ ಹೋಗಿರಲಿಲ್ಲ. ಗುರುವಿನ 
ಉಪದೇಶವನ್ನು ಕೇಳಿ, ಮೈಮರೆತು, ಅವರೆಂದರು: “ಒಂದು ಒರೆ 
ಚಿನ್ನವನ್ನಾಗಲಿ ಒಂದು ಎಳೆ ವಸ್ತವನ್ನಾಗಲಿ ಒಂದು ಕಾಳು 
ಧಾನ್ಯವನ್ನಾಗಲಿ "ಇದು ನನ್ನವರಿಗೆ ಇರಲಿ, ಎಂದು ಇರಿಸಿ 
ಕೊಂಡು, ಬಂದ ಜಂಗನುಕ್ಕೆ ಇಲ್ಲವೆಂದು ಕೈಯಾಡಿಸಿದೆನಾದರೆ, 
ನಿಮ್ಮ ಪಾದಕ್ಕೆ ನಾನು ದೂರ ಅದೇನು! 

ಪ್ರಭುದೇವರೆಂದರು : “ಚಿನ್ನದ ಜೆಟ್ಟಿ, ಬೆಳ್ಳಿಯ ಬೆಟ್ಟಿ, ಹಾಲಿನ 
ಕಡಲು, ಕಲ್ಪವೃಕ್ಷ, ಕಾಮಧೇನು, ಅಸಮಾನವಾದ ಅಷ್ಟಮಹ 
ದೈಶ್ಚರ್ಯ ಮುಂತಾದ್ದನ್ನೆಲ್ಲಾ ಉಳ್ಳವನು ಶಿವಲಿಂಗ್ಕ ಉಳ್ಳವರು 
ಪ್ರಮಥರು. ಮರುಳು ಬಸವಾ, ನಿನಗೆ ಇವೆಲ್ಲ ಎಲ್ಲಿಂದ ಬಂದಾವು! 
ನೀನು ಅವರಿಗೆ ಏನುತಾನೆ ಕೊಟ್ಟೀಯೆ!? 


೨೦ ಅಲ್ಲಮಪ್ರಭು 

ಬಸವಣ್ಣನವರು ಮತ್ತೆಯೂ ಮೈಮರೆತು ಹೇಳಿದರು: ""ನನ್ನ 
ಭಾಗದ ದೇವರು ಯಾವ ಯಾವ ರೀತಿಯಲ್ಲಿ ಯಾವ ಯಾವ 
ಮುಖದಲ್ಲಿ ಬಂದು ಬೇಡಿದರೂ ನನ್ನ ತನು ಮನ ಧನಗಳನ್ನು ಅವರು 
ದಣಿಯುವಂತೆ ನಾನು ಕೊಟ್ಟು ಸಲ್ಲಿಸುವೆನು, ಈ ಮಾತಿಗೆ ನಾನು 
ತಪ್ಸಿದೆನಾದರೆ, ನಿಮ್ಮ ಶ್ರೀಪಾದಸೇವೆಗೆ ನಾನು ತಪ್ಪಿದವನಾದೇನು!” 

ಅದಕ್ಕೆ ಪ್ರಭು ಹೇಳಿದರು: ""ನನ್ನ ತನುವನ್ನು ಕೊಟ್ಟಿ, ನನ್ನ 
ಮನವನ್ನು ಕೊಟ್ಟಿ, ನನ್ನ ಧನವನ್ನು ಕೊಟ್ಟಿ ಎಂದು ಈ ಕೀಳು 
ಬಿಂಕವನ್ನು ಆಡುವೆಯಲ್ಲಾ; ಈ ತನು ಮನ ಧನಗಳನ್ನು ನಿನಗೆ 
ಕೊಟ್ಟವರು ಯಾರು? ಮತ್ತೆ ನೀನು ಎಂಬುದು ಯಾರು? ಇದನ್ನು 
ತಿಳಿಯದೆ, ಹೀಗೆ ವ್ಯರ್ಥವಾಗಿ ಮಾತನಾಡುವುದು ನಿನಗೆ ಉಚಿತನೆ, 
ಬಸವದಂಡಾಧೀಶ? 

ಬಸವಣ್ಣನವರು ತಮ್ಮ ತಪ್ಪು ತಾವು ತಿಳಿದರು. ಮರು 
ಮಾತಾಡಲಿಲ್ಲ. 

"ಆದ ಕಾರಣದಿಂದ, ಬಸವ್ಯ ಅಧಮವಾದ ಹಮ್ಮಿನ ಭ್ರಾಂತಿ 
ಯನ್ನು ನಾಶಮಾಡಬೇಕು; ಅಹಂಕಾರದ ಲವಲೇಶವೂ ಲೇಪ 
ನಿಲ್ಲದ ಭಕ್ತಿಯನ್ನು ಬೆಳಸಬೇಕು. ಇದು ಆಗಬೇಕಾದರೆ, ನಿನ್ನ 
ಮುಂದೆ ಕಾಣಿಸುವ ಇಷ್ಟಲಿಂಗವನ್ನು ನೀನು ಚಿರಕಾಲವೂ ಕುರಿತು 
ಚಿಂತಿಸಬೇಕು. ಈ ಇಷ್ಟಲಿಂಗವೇ ನಿನ್ನ ಇಷ್ಟಾರ್ಥಗಳನ್ನು ಈಡೇ 
ರಿಸುವ ಚಿಂತಾಮಣಿ, ಕೇಳು, ಬಸವಣ್ಣ: ಮೊದಲು ಅಭ್ಯಾಸ 
ಮಾಡುವಾಗ ಕೈಯಲ್ಲಿ ಕೋಲನ್ನು ಹಿಡಿದು ಅನಂತರ ರಣರಂಗ 
ದಲ್ಲಿ ಮಸೆದ ಕತ್ತಿಯನ್ನು ಹಿಡಿದು ಶತ್ರುಗಳನ್ನು ಸೋಲಿಸುವ 
ಹಾಗೆ ಇಷ್ಟಲಿಂಗವನ್ನು ಚಿರಕಾಲವೂ ಚಿಂತಿಸುವ ಅಭ್ಯಾಸವಿಲ್ಲದೆ 
ಉತ್ತಮ ಗತಿ ಆಗದು. ಹೇಳುವುದಾದರೆ, ಶಿವಭಕ್ತಿ ಎಂಬುದು 
ಸಾಮಾನ್ಯವಲ್ಲ.” ಎಂದು ಪ್ರಭು ಈ ಪ್ರಕಾರವಾಗಿ ಇಷ್ಟಲಿಂಗದ 
ಪ್ರೀತಿಯ ಮಾರ್ಗಾಚಾರವನ್ನು ಬಸವಣ್ಣನವರೇ ಮೊದಲಾದ 


ಗುರುರಾಜ ೨೧ 


ಸಮಸ್ತ ಭಕ್ತರಿಗೂ ಪ್ರೀತಿಯಿಂದ ತಿಳಿಸಿದರು. ಅವರೆಲ್ಲ ಅದನ್ನು 
ಅನುಸರಿಸಿ ನಡೆಯುತ್ತಿದ್ದರು. 


ಹೀಗೆಯೇ ಸ್ವಲ್ಪ ಕಾಲವಾದ ಮೇಲೆ, ಒಂದು ದಿನ ಪ್ರಭು 
ದೇವರು ಮತ್ತೆ ಬಸವಣ್ಣನವರನ್ನು ಕುರಿತು ಹೇಳಿದರು: ""ಬಸ 
ವಣ್ಣ, ಲಿಂಗದ ಪೂಜೆಗಾಗಿ ಹೂ ಪತ್ರೆ ತರುವುದು, ಅಭಿಷೇಕ 
ಕ್ಕಾಗಿ ನೀರು ತರುವುದು, ಪ್ರಸಾದಕ್ಕಾಗಿ ಹಣ್ಣುಹಂಪಲು ತರು 
ವುದು--ಇಂಥ ಬಾಹ್ಯಭಕ್ತಿಯವರನ್ನು ಕಂಡರೆ ನನಗೆ ಅಸ್ಟಾಗಿ 
ಇಷ್ಟನಿಲ್ಲ. ಹೂ ಪತ್ರೆ ತರುವಾಗ ಗಿಡ ನಡುಗುತ್ತದೆ, ನೀರು 
ತರುವಾಗ ಮಡು ಕಲಕುತ್ತದೆ, ಹಣ್ಣುಹಂಪಲನ್ನು ಕಡಿದು ತರು 
ತ್ತಾರೆ; ಹೀಗೆ, ತನ್ನ ದೇಹಕ್ಕೆ ಏನೂ ಗಾಸಿಯಾಗದಂತೆ ಇತರರನ್ನು 
ಕೆಡಿಸುವ ಭಕ್ತಿ ಭಕ್ತಿಯಲ್ಲ. ಈ ದೇಹಕ್ಕೆ ಈ ಪ್ರಾಣ ಅಂಟ 
ಕೊಂಡಿದೆಯೆಲ್ಲಾ ಇದನ್ನು ಉಸಿರೆಂಬ ಗರಗಸದಿಂದ ಬೇರೆ 
ಮಾಡಿ, ಆ ಬೆಸುಗೆಯನ್ನು ಬಿಡಿಸಬೇಕು. ಇದು ಬಹು ಕಷ್ಟ. 
ಇದರ ಸೂಕ್ಷ್ಮವನ್ನು ತಿಳಿಯಬೇಕಾದರೆ ನಮ್ಮ ಸಿದ್ಧರಾಮಯ್ಯ 
ನನ್ನು ನೆನೆಯಬೇಕು, ಬಸವಣ್ಣ? 

ಅದಕ್ಕೆ ನಿರಹಂಕಾರಿಯಾದ ಸಿದ್ಧರಾಮಯ್ಯ ಹೇಳಿದರು: “ದೇವ 
ದೇನ! ಏನು ಹೇಳಿದಿರಿ? ನಿಮ್ಮ ಕಿಂಕರರಲ್ಲಿ ನಾನು ಯಾರಿಗೆ 
ಸಮನಾದೇನು? ನೀವು ಮನ್ನಿಸಿದರೆ, ಅತ್ಯಂತ ಅಧಮನಾದವನು 
ಕೂಡ ಪರಮಪಾವನನಾಗುವನು. ಆದರೂ ಪರಮ ಪೂರ್ವಾಜಾರ್ಯ 
ನಾದ ಈ ಬಸವೇಶ್ವರನು ಘನ ಗುರುವಾದ ಈ ಚೆನ್ನಬಸವನು, 
ನಿರುಪಮಜ್ಜಾ ನೈಕನಿಧಿಯಾದ ಈ ಮಡಿವಾಳ ಮಾಚಯ್ಯನು 
ಇವರಂಥ ಶ್ರೇಷ್ಠರಾದ ಶರಣರ ಸಮೂಹದಲ್ಲಿ ನಾನು ಯಾವ 
ಗಣನೆಗೆ ಲೆಕ್ಕ??? 

ಪ್ರಭು ಆ ಮಾತು ಮೆಚ್ಚಿದರು. ""ನೀನು ಹೇಳಿದ್ದು ಸತ್ಯ, 
ಸಿದ್ಧರಾಮಯ್ಯ, ಭಕ್ತರು ಉಪಮಾತೀತರು, ಒಬ್ಬರಿಗೆ ಒಬ್ಬರನ್ನು 
ಹೋಲಿಸುವುದು ಆಗದು. ಬಸವ, ಮಡಿವಾಳ, ಚೆನ್ನಬಸವ ಇವರು 
ನಾವು ಕಂಡಂತೆ ಲೋಕಖ್ಯಾತರಾದ ಪುರುಷರು, ಸತ್ಯ.” ಎಂದು 
ಹೊಗಳುತ್ತಾ, "" ಬಸನರಾಜ! ನೀನು ಆದಿಪುರುಷ, ನೀನು 
ಅನಾದಿಪುರುಷ್ಕ ನೀನು ಓಂಕಾರಸ್ವರೂಪಿ, ನಿನ್ನ ಮಹಿಮೆಯನ್ನು 
ವೇದಶಾಸ್ತ್ರಗಳು ಕೂಡ ಸಾಧಿಸಿ ಅರಿಯವು. ಆದರೂ, ಕೇಳು: 
ಭಕ್ತಿಯ ದಾರಿಗೆ ಒಂದೇ ಒಂದು ಗುರಿ, ಈ ದೇಹವನ್ನು ಲಿಂಗ 
ವೆಂದೇ ಭಾವಿಸಿಕೊಂಡು ಇದನ್ನು ರಕ್ಷಿಸಿಕೊಳ್ಳುತ್ತ, ಮೈಮರೆಯದೆ 
ಸಮಾಧಿಯನ್ನು ಸಾಧಿಸಬೇಕು. ಅನುಶ್ರವಣ ಮನನ ನಿಧಿಧ್ಯಾಸನ 
ಗಳಿಂದ ತನ್ನ ಮನೋವಾಕ್ಕ್ಯಾಯ ಕರ್ಮಗಳನ್ನು ಒಂದು ಹುರಿ 
ಯಾಗಿ ಮಾಡಿ, ಎಚ್ಚರವಾಗಿರುವವನಿಗೆ ಅಸಾಧ್ಯವಾದದ್ದು 
ಯಾವುದೂ ಇಲ್ಲ. ಮತ್ತೆಯೂ ಕೇಳು, ಬಸವಣ್ಣ: ಗುರು ಲಿಂಗ 
ಜಂಗಮ ಎಂಬುದು ಹೊರಗಿಲ್ಲ, ಅದು ತನ್ನೊಳಗೆ; ಪಾದೋದಕದ 
ಅಮೃತ ಎಂಬುದು ಹೊರಗಿಲ್ಲ, ಅದು ತನ್ನೊಳಗೆ; ಪರಮಪ್ರಸಾದ 
ಮುಂತಾದುವೆಲ್ಲ ಹೊರಗಿಲ್ಲ, ಅವು ತನ್ನೊಳಗೆ. ಇವುಗಳನ್ನು 
ತಮ್ಮೊಳಗೆ ಅರಸಿ ಕಾಣುವುದು ಬಿಟ್ಟು, ಹೊರಗೆ ಹುಡುಕಾಡು 
ವವರು ಶಿನತತ್ತ್ವವನ್ನು ಸಾಧಿಸಲಾರರು.?' 

ಹೀಗೆಂದು ಬಸವಣ್ಣ ನವರಿಗೆ ಉಪದೇಶಿಸಿ, ಮತ್ತೆ ಉಳಿದ ಶಿವ 
ಭಕ್ತರನ್ನು ದ್ಹೇಶಿಸಿ ಪ್ರಭು ಹೇಳಿದರು: ""ಇದು ನಿಮ್ಮ ಅನುಭವಕ್ಕೆ 
ಹೊಂದಿ ಬರುವವರೆಗೂ ನಾನು ಹೇಳಿದ್ದನ್ನು ದೃಢವಾಗಿ ಅಂಗೀಕರಿಸಿ 
ಅಭ್ಯಾಸ ಮಾಡುತ್ತಿರಿ, ಇದನ್ನು ನೀವು ನಡಸುತ್ತಿರುವಾಗ ನಾನು 
ಮತ್ತೆ ಬರುತ್ತೇನೆ, ಮುಂದಿನ ಉಪದೇಶವನ್ನು ಆಗ ಕೊಡುತ್ತೇನೆ. 
ಯಾರು ಯಾರು ಭಕ್ತಿಯನ್ನು ಮಾಡಿ ಮುಕ್ತಿಯನ್ನು ಪಡೆಯು 
ವರೋ ನೋಡೋಣ. ಅಂತೂ ನಾನು ಹೇಳಿದ್ದನ್ನು ಮರೆಯದಿರಿ, 

ನಿಶ್ಚಲರಾಗಿ, ಧೈರ್ಯದಿಂದ, ಉದಾರವಾದ ನಡತೆ ನಡೆದು, ಕೆಟ್ಟ 
ದಾರಿಗೆ ಹೋಗದೆ, ನಿರ್ವಹಿಸಿ ಮುಂದೆಸಾಗುವವರನ್ನು ನಾನು ಆಗ 
ಬಂದು ಕಾಣುತ್ತೇನೆ. ಭಕ್ತರೆಲ್ಲರೂ ಅಚಲರಾಗಿರಬೇಕ್ಕು ನಿತ್ಯ 
ರಾಗಿರಬೇಕ್ಕು ಮುಕ್ತರಾಗಿರಬೇಕು, ಭಕ್ಕಿಯಿಂದಿರಬೇಕು.? 

ಅನಂತರ, ಸಿದ್ಧರಾಮಯ್ಯನನ್ನೂ ಬಸವರಾಜರನ್ನೂ ತಮ್ಮ ಚಿತ್ರ 
ದಣಿಯುವಂತೆ ಸಂತೋಷದಿಂದ ಹರಸಿ ಪ್ರಭುದೇವರು ಕಲ್ಯಾಣಕ್ಕೆ 
ಹೊರಟರು, ಕಲ್ಯಾಣದ ಶಿನಶರಣರೆಲ್ಲರೂ ಅವರಿಗೆ ಸಾಸ್ಟಾಂಗ 
ವಾಗಿ ನಮಸ್ಕಾರ ಮಾಡಿ ಭಕ್ತಿಯಿಂದ ಅವರನ್ನು ಕಳಿಹಿಕೊಟ್ಟರು. 


ಇತ್ತ ಬಸವೇಶ್ವರರು ತಮ್ಮ ಶಿವಭಕ್ತಿಯ ಅಭ್ಯಾಸದಲ್ಲಿ ಮುಂದು 
ವರಿಯುತ್ತಾ, ""ನನ್ನ ಗುರುವಿನ ಪಾದಗಳನ್ನು ನಾನು ಹೇಗೆ ಸೇವೆ 
ಮಾಡಿ, ಮನಸ್ಸಿನ ಸಮಾಧಿಯನ್ನು ಸಂಪಾದಿಸಲಿ? ಆ ಪರಮ 
ಪುರುಷನು ಯಾವ ವೇಷದಲ್ಲಿ ಬರುವನೊ? ಆತನ ಹುರುಳನ್ನು 
ನಾನು ತಿಳಿಯುವುದು ಹೇಗೆ? ಎಂದು ಚಿಂತಿಸಿದರು. ""ನನ್ನ 
ದೇವನು ಯಾವ ವೇಷದಲ್ಲಿ ಬಂದರೂ ಆತನ ಒಳಗನ್ನು ತಿಳಿಯುವ 
ಹಾಗೆ ನಾನು ಒಂದು ಉಪಾಯಮಾಡಿ, ಕಂಡುಹಿಡಿಯುತ್ತೇನೆ?? 
ಎಂದುಕೊಂಡು, ಒಂದು ಗುರುಪೀಠವನ್ನು ನಿರ್ಮಾಣಮಾಡಿಸಿದರು. 
ಅದಕ್ಕೆ " ಶೂನ್ಯ ಸಿಂಹಾಸನ? ಎಂದು ಹೆಸರಿಟ್ಟರು. " ಶೂನ್ಯ) 
ಎನ್ನುವುದು ಪರವಸ್ತುವಿಗೆ ಹೆಸರು. ಆ ಶೂನ್ಯಕ್ಕೆ "ಸಿಂಹಾಸನ 
ನೆಂದರೆ ಭಕ್ತನ ಹೃಯನೆಂದು ಸಂಕೇತ. ಭಕ್ತನ ಹೃದಯದ 
ಲಕ್ಷಣಗಳು ಕಣ್ಣಿಗೆ ಕಾಣುವ ಹಾಗೆ ಬಣ್ಣಬಣ್ಣದ ರತ್ನಗಳಿಂದ 
ಆ ಪೀಠವನ್ನು ಮಾಡಿಸಿದರು. ಚಂದ್ರಕಾಂತ ಶಿಲೆಯ ಒಂದು 
ಹಪ್ಸಳೆ, ಅದಕ್ಕೆ ಏರಿ ಹೋಗಲು ಮೆಟ್ಟಲು ಸುತ್ತಲೂ ಹೊಂದಿ 
ಕೊಂಡು ಏಳು ಅವರಣದ ಗೋಡೆ, ಇವು ಒಂದಕ್ಕಿಂತ ಒಂದು 

ಅಧಿಕತರ ಎನ್ನಿಸುವಂತೆ ಚಿನ್ನದಿಂದಲೂ ಪಚ್ಚೆ ಮುಂತಾದ ರತ್ನ 
ಗಳಿಂದಲೂ ಆ ಪೀಠದ ನಿರ್ಮಾಣವಾಯಿತು. 

ಹೀಗೇ ಹನ್ನೆರಡು ವರುಷ ಕಳೆಯಿತು. ಶೂನ್ಯಪೀಠ ಬರಿ 
ದಾಗಿಯೇ ಉಳಿಯಿತು. "" ನನ್ನ ದೇವರು ಎಂದು ಬಂದಾನೋ! 
ನನ್ನ ಕಣ್ಣಿನ ಬರ ಎಂದಿಗೆ ಇಂಗೀತೋ ! ಆರಸರು ಅರಿಯದ 
ಬಿಟ್ಟಿ ಕೆಲಸದ ಹಾಗಾಯಿತಲ್ಲಾ ನಾನು ಮಾಡುವ ಕಾರ್ಯ!” ಎಂದು 
ಬಸವಣ್ಣನವರು ಚಿಂತಿಸುತ್ತಾ, ಹೊರಗೆ ಏನು ಶಬ್ದವಾದರೂ 
ಗುರು ಬಂದರೆಂದೇ ನಿರೀಕ್ಷಿಸುತ್ತ ಹಂಬಲಿಸುತ್ತಿದ್ದರು. 

ಈ ಪ್ರಕಾರವಾಗಿ ಶಿವಸಮಾಧಿಯ ಪ್ರೀತಿಯಿಂದ ಇರುತ್ತಿರು 
ವಾಗ ಒಂದು ದಿನ ಅಲ್ಲಮದೇವರು ತನ್ನ ಬಳಿಗೆ ಬಂದು ತನಗೆ 
ಶಿವತತ್ತ್ವದ ವಿಭೂತಿಯನ್ನು ದಯಸಾಲಿಸಿದಂತೆ ಬಸವಣ್ಣನವರು 
ತಮ್ಮ ಅಂತರ್ಮುಖದ ಕನ್ನಡಿಯಲ್ಲಿ ಕಂಡರು. ಕೂಡಲೇ ""ಯಾವ 
ವೇಷವನ್ನು ಗುರು ತೊಟ್ಟು ಬರುವನೋ? ಯಾವ ದಾರಿಯಲ್ಲಿ, 
ಯಾವ ವೇಳೆಯಲ್ಲಿ ಬರುವನೋ? ತಿಳಿಯುವುದು ಕಷ್ಟ” ಎಂದು 
ಪ್ರಭುದೇವರನ್ನು ಸ್ವಾಗತಿಸಲು ತಾವೇ ಎದ್ದು ಹೋದರು. ಅವರ 
ಎಡಬಲಗಳಲ್ಲಿ ಭಕ್ತರ ಸಮೂಹ, ಹಿಂದೆ ರಾಜಕುಮಾರರ ಸಂದಣಿ, 
ಮುಂದೆ ದಾರಿ ಬಿಡಿಸುತ್ತಾ ಹೋಗುವವರ ಗುಂಪು--ಇವರ ಮಧ್ಯೆ 
ಬಸವಣ್ಣನವರು ನಡೆದರು. 

ಇತ್ತ ಪ್ರಭುವಾದರೋ "" ವಂದನೆಗೆ ತಕ್ಕ ವೇಷಗಳನ್ನು 
ಹೊಂದದೆ ಹುಚ್ಚನ ವೇಷವನ್ನು ಧರಿಸಿ ಹೋದರೆ, ನನ್ನ ಇಂಗಿತಗಳ 
ಅಂತಸ್ಥವನ್ನು ಬಸವಣ್ಣ ತಿಳಿಯುವನೋ? ತಿಳಿಯದೆ ಮಂದ 
ಮತಿಯಾಗಿರುವನೋ? ನೋಡುತ್ತೇನೆ” ಎಂದು, ಹುಚ್ಚನ ವೇಷ 
ದಿಂದ ಕಲ್ಯಾಣಕ್ಕೆ” ಬಂದರು. ಕೆದರಿದ ತಲೆ, ಕೆಂಚು ಕೂದಲ್ಕು 
ನೀಡಿದ ದೇಹ, ಜೋತುಬಿದ್ದ ತೋಳ್ಕು ಮುಚ್ಚದ ರೆಸ್ಟ್‌, ಬಿಟ್ಟ 
ಕಣ್ಣು, ಉದ್ದ ಕಿವಿ ತಡವರಿಸುವ ನಡಗೆ, ಆಲಸ್ಯದ ಮೈ-- ಹೀಗೆ 

ಪ್ರಭು ಬಂದರು. ನೋಡುವನರನ್ನು ಅಟ್ಟಿಸಿಕೊಂಡು ಹೋಗುವರು, 
ಅವರನ್ನು ಮುಟ್ಟ ಹಿಂದಕ್ಕೆ ಓಡಿ ಬರುವರು, ದಾನ ಕೊಡಲು 
ಬಂದವರನ್ನು ಹಂಗಿಸುವರು, ಬೀಳುವರು, ಏಳುವರು, ಹಾಡುವರು, 
ಹುಚ್ಚುಹುಚ್ಚಾಗಿ ಆಡುವರು. ಒಮ್ಮೆ ಮಗುವಿನಂತೆ, ಒಮ್ಮೆ ಗುರುವಿ 
ನಂತೆ, ಒಮ್ಮೆ ಬುದ್ಧಿ ಯಿಲ್ಲದವನಂತೆ, ಒಮ್ಮೆ ಬುದ್ದಿ ಶಾಲಿಯಂತೆ 
ಆಡುವರು. ಒಮ್ಮೆ ಕಣ್ಣಿಗೆ ಕಟ್ಟದಂತೆ ಕಾಣುವರು, ಒಮ್ಮೆ ಕಾಣ 
ದಂತೆ ತಟ್ಟನೆ ಬಯಲಾಗುವರು. ಒಮ್ಮೆ ಇಲ್ಲಿರುವರು, ಒಮ್ಮೆ ಅಲ್ಲಿ 
ರುವರ್ಕು ಒಮ್ಮೆ ಎಲ್ಲೆಲ್ಲೂ ಇರುವರು. ಹಾಡಿದರೆ ಹಾಡುವರು, 
ಕುಣಿದರೆ ಕುಣಿಯುವರು, ಕೊಂಡಾಡಿದರೆ ಕೊಂಡಾಡುವರ್ಕ ನಮಿಸಿ 
ದರೆ ನಮಿಸುವರು, ನೋಡಿದರೆ ನೋಡುವರು, ಜನ ಹೇಗೆ ಆಡಿದರೆ 
ತಾವೂ ಹಾಗೇ ಆಡುವರು. 

ಕಂಡವರೆಲ್ಲ ""ಇದು ಏಕೆ ಇವನು ಹೀಗೆ? ಎಂದು ಬೆರಗಾಗಿ 
ನೋಡಿದರು. ಬಸವಣ್ಣ ನವರಿಗೆ ಒಬ್ಬರಿಗೆ ಮಾತ್ರ ಆ ಕಪಟ ವೇಷದ 
ರಹಸ್ಯ ಕಂಡುಹೋಯಿಕು. ಕಣ್ಣಿಗೆ ಅಂಜನ ಹಾಕಿಕೊಂಡವರಿಗೆ 
ನೆಲದ ಮರೆಯಲ್ಲಿರುವ ನಿಕ್ಷೇಪ ಕಂಡುಬರುವ ಹಾಗೆ ನಿರ್ಮಲವಾದ 
ಇಂದ್ರಿಯಗಳುಳ್ಳ ಬಸವೇಶ್ವರರಿಗೆ ಹುಚ್ಚನ ವೇಷದೊಳಗಿನ ಗುರು 
ಕಾಣಿಸಿಕೊಂಡರು. ಕೂಡಲೇ ಕಣ್ಣಿನಲ್ಲಿ ಆನಂದಾಶ್ರು, ಮೈಯಲ್ಲಿ 
ರೋಮಾಂಚ, ಮನದಲ್ಲಿ ಸಂತೋಷ ಮಿತಿಮೀರಿ, ಮಾತನಾಡ 
ಲಾರದೆ ಬಸವಣ್ಣನವರು ಪ್ರಭುವಿನ ಪಾದಗಳಲ್ಲಿ ಸಾಸ್ಟಾಂಗವಾಗಿ 
ಎರಗಿದರು. ಅದನ್ನು ಕಂಡು ಮಹಾಮಹಿಮರಾದ ಎಲ್ಲ ಶಿವ 
ಭಕ್ತರೂ ತಾವೂ ಬಂದು ಬಂದು ಅಡ್ಡಬಿದ್ದರು. ವನಿತೆಯರು 
ನಲನಿನಿಂದ ಬಂದು ಕೈಯ ಉಗುರುಗಳ ಕಾಂತಿಯನ್ನೂ ಕಣ್ಣುಗಳ 
ಕಾಂತಿಯನ್ನೂ ನಿವಾಳಿಸುತ್ತ, ಮಂಗಳಾರತಿಯನ್ನು ಬೆಳಗಿದರು. 

ಹುಚ್ಚನ ಮೇಷದಲ್ಲಿನ ಪ್ರಭುದೇವರು ಭಕ್ತರಿಗೆ ಅಧೀನರಾಗಿ 
ಬಸವರಾಜರ ಮಂದಿರಕ್ಕೆ ಬಂದರು, ಅಲ್ಲಿ ತಮಗೆ ಒಪ್ಪಿಸಿದ ಶೂನ್ಯ 

ಸಿಂಹಾಸನವನ್ನು ಏರಿದರು. ಬಸವಣ್ಣನವರು ಬಿಚ್ಚಿದ ಕಣ್ಣು 
ಮುಚ್ಚದೆ, ಎದ್ದ ರೋಮಾಂಚ ಇಳಿಯದೆ, ಮೈಯೆಲ್ಲ ಕಣ್ಣಾಗಿ, 
ಕಣ್ಣು ತುಂಬ ಆನಂದದ ಕಣ್ಣೀರು ತುಂಬಿ ಭಕ್ತಿಯ ಪರವಶತೆ 
ಯಿಂದ ನಿಂತಿದ್ದರು. 

ಆ ಸಮಯದಲ್ಲಿ ಅಲ್ಲಿಗೆ ಆರೋಗಣೆಗಾಗಿ ಅನೇಕ ರೀತಿಯ 
ಜಂಗಮರು ಬಂದಿದ್ದರು: ಜಡೆ ಬಿಟ್ಟವರು ಕೆಲವರು, ಬೋಳುತಲೆ 
ಯವರು ಕೆಲವರು, ವಿಭೂತಿ ಧರಿಸಿದವರು, ಲಿಂಗ ಕಟ್ಟಿದವರು, 
ಕಮಂಡಲು ಹಿಡಿದವರು, ಜಪಮಣಿ ಎಣಿಸುವನರು, ಕಂಬಳಿ ಕಂಥೆ 
ಹೊದ್ದವರು, ಹುಚ್ಚನ ವೇಷದವನೊಬ್ಬ ಶೂನ್ಯ ಸಿಂಹಾಸನವೇರಿ 
ದ್ಹನ್ನೂ, ಬಸವಣ್ಣನವರು ಅವನಿಗೆ ಮೆಚ್ಚಿ ಮೈಮರೆತದ್ದನ್ನೂ 
ಅವರು ನೋಡಿದರು. ಅದೇನೆಂದು ಅವರಿಗೆ ಅರ್ಥವಾಗಲಿಲ್ಲ. 
“ಬಸವಣ್ಣನ ರೀತಿ ಇಂದು ಏನೋ ಹೊಸದಾಗಿದೆ. ಹಸಿದ ಜಂಗಮ 
ಆರೋಗಣೆಗೆ ಬಂದರೆ, ನಮ್ಮನ್ನು ಮರೆತು, ಈತ ಈ ಇಂದ್ರಜಾಲಿಗ 
ನಿಗೆ ಮರುಳಾಗಿ ಹೋಗಿದ್ದಾನೆ. ಇನ್ನು ಈತನ ಗೊಡನೆ ನಮಗೇಕೆ?” 
ಎಂದು ಅವರೆಲ್ಲ ಅಲ್ಲಿಂದ ಎದ್ದು ಹೊರಟುಹೋದರು. 

ಬಸವಣ್ಣನವರಿಗೆ ಅದು ತಿಳಿಯಿತು. "" ಅಯ್ಯೋ, ಉಂಬ 
ಜಂಗಮನು ಬಂದರೆ, ಅವರಿಗೆ ಉಪಚಾರ ಮಾಡುವುದು ಮರೆತು, 
ಹೀಗೆ ಅಪಚಾರ ಮಾಡಿದೆನಲ್ಲಾ!'”: ಎಂದು ಅವರಿಗೆ ಚಿಂತೆ 
ಯಾಯಿತು, 

ಅವರ ಚಿಂತೆಯನ್ನು ಕಂಡು, ತಿಳಿದರೂ ತಿಳಿಯದಂತೆ, ಪ್ರಭು 
ಕೇಳಿದರು: “ನಾವು ಬಡಜಂಗಮ ಬಂದರೆ ನೀನು ನಮ್ಮನ್ನು ತೃಪ್ತಿ 
ಪಡಿಸುವುದು ಬಿಟ್ಟು, ಏನು ಚಿಂತೆ ಮಾಡುತ್ತಿದ್ದೀಯ, ಬಸವಣ್ಣ? 

“ಪ್ರಭುವೆ! ಜಂಗಮರೆಲ್ಲ ಎದ್ದು ಹೋದರು ಮಾಡಿಸಿದ ಅಡಿಗೆ 
ಹೇರಳವಾಗಿದೆ. ಅದನ್ನು ಇನ್ನು ಆರೋಗಿಸುವವರು ಯಾರು, 
ಎಂದು ಚಿಂತಿಸುತ್ತಿದ್ದೆ” ಎಂದರು, ಬಸವಣ್ಣನವರು. 

ಅದಕ್ಕೆ ಪ್ರಭು “ನಿನಗೆ ನಾನು ಉತ್ತರ ಕೊಡಲಾರೆ. ಆದರೆ 
ಲಕ್ಷದ ಮೇಲೆ ತೊಂಬತ್ತಾರು ಸಾವಿರ ಜಂಗಮವು ಸಂತುಸ್ಟಿಪಡು 
ವಂತೆ ತೋರಿಸುತ್ತೇನೆ. ಮೊದಲು ನನ್ನ ಹಸಿವನ್ನು ನಿಲ್ಲಿಸಲು ನಿನ 
ಗಾದರೆ, ನೀನು ನಿಲ್ಲಿಸು” ಎಂದರು. 

ಒಡನೆ ಬಸವಣ್ಣನವರು ಪನ್ಸೀರಿನಿಂದ ಪ್ರಭುವಿನ ಪಾದಗಳನ್ನು 
ತೊಳೆದರು, ತಂಪಾದ ಚಂದನವನ್ನು ಲೇಪಿಸಿದರು, ಮುತ್ತಿನ ಅಕ್ಷತೆ 
ಯನ್ನು ತಳಿದರು, ಹೊಸ ಹೂವಿನಿಂದ ಪೂಜೆಮಾಡಿದರು, ಪರಿಮಳದ 
ಧೂಪವನ್ನಿಕ್ಕಿ, ರತ್ನದ ದೀಪವನ್ನು ಎತ್ತಿ, ವಂದಿಸಿದರು. ನವರತ್ನ 
ಗಳನ್ನು ಮೆಟ್ಟಿದ ಚಿನ್ನದ ಮಣೆಗಳನ್ನು ಹಾಸಿದರು, ತಟ್ಟಿಗಳನ್ನೂ 
ಪಕ್ಕದ ಬಟ್ಟೆಲುಗಳನ್ನೂ ತಂದಿಟ್ಟರು, ಬಿಸಿಬಿಸಿಯಾಗಿ ಪರಿಪಕ್ವ 
ವಾದ ಷಡ್ರಸದ ಊಟವನ್ನು ಪರಮ ಸಡಗರದಿಂದ ತಾವೇ ತಂದು 
ಬಡಿಸಿದರು. ಹೊನ್ನ ಕೊಪ್ಪರಿಗೆಯ ತುಂಬ ಪಾನ, ಹೊನ್ನ ಕೊಪ್ಪ 
ರಿಗೆಯ ತುಂಬ ತುಪ್ಪ, ಹೊನ್ನ ಕೊಪ್ಪರಿಗೆಯ ತುಂಬ ಪಾಯಸ 
ಪರಮಾನ್ನ, ಹೊನ್ನ ಕೊಪ್ಪರಿಗೆಯ ತುಂಬ ಅನ್ನ -- ಎಲ್ಲ 
ವನ್ನೂ ತಂದು ತಂದಂತೆ ಪ್ರಭು ನಗುನಗುತ್ತ ಆರೋಗಣೆ 
ಮಾಡಿದರು. 

ಅಲ್ಲಮಪ್ರಭು ಊಟಮಾಡುವ ತವಕದ ಅತಿಶಯವನ್ನು ಕಂಡು 
ಭಕ್ತರೆಲ್ಲರೂ ತಮ್ಮ ತಮ್ಮ ಮನೆಗಳಿಗೆ ಓಡಿ, ತಾವು ಮಾಡಿದ 
ಪಕ್ತಾನ್ನ ಫಲಗಳನ್ನೆಲ್ಲ ಸಷ ತಂದು ಬಡಿಸಿದರು. ಅದರೂ 
ಪ್ರಭುವಿನ ಹಸಿನೆ ಹೆಚ್ಚುತ್ತಲೇ ಇತ್ತು. “ಆಕಾಶವೇ ಬಾಯಿ 
ತೆರೆದು ಜೀರ್ಣಿಸಿಕೊಳ್ಳುವುದಾದರೆ, ಅದಕ್ಕೆ ತೃಪ್ತಿಯಾಗಿ ತೇಗು 
ಬರುವಂತೆ ಇಕ್ಕಬಲ್ಲವರು ಯಾರು? ಅವಕಾಶ ಕೊಟ್ಟರೆ ಸಕಲ 
ಲೋಕವನ್ನೇ ಉಣಬಲ್ಲ ಮಹಾಮಹಿಮನಿಗೆ ಬಸವಣ್ಣ ಕ 
ನೀಡುತ್ತಿದ್ದಾನೆ! ಬಸವನೇ ಶಿನ!” ಎಂದು ಎಲ್ಲರೂ ಆಶ್ಚರ್ಯ 
ದಿಂದ ಕೊಂಡಾಡಿದರು. 

ಬಸವಣ್ಣನವರು ತಮ್ಮ ಸಮಸ್ತ ಸಂಪತ್ತುಸಾಧನಗಳಿಂದ ಸಿದ್ದ 
ಪಡಿಸಿಕೊಂಡಿದ್ದ ಅಡುಗೆಯೆಲ್ಲಾ ಊಟದ ಮೊದಲನೆಯ ಕ್ಷೆ 
ದಲ್ಲೇ ಮುಗಿದುಹೋಯಿತಾದರೂ ಅಲ್ಲಮಪ್ರಭುವಿನ ಹಸಿವೆ 
ಏನೇನೂ ಮಸಕಾಗಲಿಲ್ಲ. “ಯಾವ ಮುಖದಲ್ಲಿ ಬಂದು ಬೇಡಿದರೂ 
ನಾನು ನೀಡುತ್ತೇನೆ--ಎಂದು ಆಡಿದ ಮಾತಿಗೆ ಭಂಗ ಬಂತಲ್ಲಾ, 
ಶಿವ ಶಿವಾ! ದೇವನೇ ಹೀಗೆ ಹಸಿದು ಉಣುತ್ತಿರುವಾಗ ನಾನು 
ಹೇಗೆ ತಾನೆ ತೃಪ್ತಿಪಡಿಸಲಿ?” ಎಂದು ಬಸವಣ್ಣನವರು ಚಿಂತೆಗೆ 
ಒಳಗಾದರು. 

ಆಗ ಮಡಿವಾಳಯ್ಯನೂ ಚೆನ್ನಬಸವನೂ ಬಸವರಾಜರಿಗೆ ಹೇಳಿ 
ದರು: ""ಯುದ್ದದಲ್ಲಿ ವೀರನಿಗೆ ಕರುಳು ಹೊರಗೆ ಬಂದರೆ, ಅದನ್ನು 
ಕೈಯಲ್ಲಿ ಐಡಿದೇ ಹೋರಾಡುವನಲ್ಲದೆ, ಅವನು ಹಿಮ್ಮೆಟ್ಟು ವುದಿಲ್ಲ. 
ಅದರಂತೆ, ಭಕ್ತನ ಧನ ತೀರಿದರೆ ಏನಂತೆ? ತಾನು ತನ್ನ ಮೆ 
ಮನಸ್ಸುಗಳನ್ನು ಅರ್ಪಿಸಿ ತೃಪ್ತಿಪಡಿಸಬಹುದಲ್ಲಾ!” 

ಬಸವಣ್ಣನವರಿಗೆ ಹೋದ ಪ್ರಾಣ ಬಂದಹಾಗಾಯಿತು. “ನೀವು 
ನನಗೆ ಅಪ್ಮರಾದ ಕಾರಣದಿಂದ ಆಪತ್ತಿನ ಹೊತ್ತಿಗೆ ಆಅದಿರಿ. 
ನೀನೇ ನನಗೆ ತಾಯಿತಂದೆ. ತಡಮಾಡದೆ ಈ ನನ್ನ ದೇಹವನ್ನೇ 
ಈ ನನ್ನ ಗುರುವಿಗೆ ಅರ್ಪಿಸುತ್ತೇನೆ?” ಎಂದು ಅವರು ಮನಸ್ಸು 
ಮಾಡಿದರು. 

ಗ ಪ್ರಭು ಹೇಳಿದರು: ""ನಾನು ಹಸಿದು ಬಂದವನಲ್ಲ, ಹಣದ 
ಆಸೆಗೆ ಬಂದವನಲ್ಲ, ಯಾವುದನ್ನೂ ಕಾಮಿಸಿ ಬಂದವನಲ್ಲ. ನಿನ್ನ 
ದಾಸೋಹತನವನ್ನು ನೋಡಿ, ಅದನ್ನು ತಿದ್ದುವೆನೆಂದು ಬಂದವನು 
ನಾನು, ನಿನ್ನ ಅನ್ನದ ಆಸೆ ನನಗೇಕೆ? ನಿನ್ನ ಮನಸ್ಸಿನಲ್ಲಿ "ನಾನು 
ಮಾಡಿ ತೃಪ್ತಿಸಡಿಸುನೆ'ನೆಂಬ ವಿಕಾರವಿದ್ದುದರಿಂದ ನನ್ನ ಹಸಿವೆ 
ಹೆಚ್ಚುತ್ತ ಹೋಯಿತಲ್ಲದೆ, ನಿನ್ನ ಮನಸ್ಸಿನಲ್ಲಿ ಆ ಭಾವವಿಲ್ಲದೆ 
ಹೋದರೆ ನನ್ನ ಮೈಗೂ ಹಸಿವಿಲ್ಲ.” 

ಹೀಗೆ ಗುರುವಿನ ಹಸಿವು ಹಿಂಗಿತು ಬಸವಣ್ಣನವರು ಅವರಿಗೆ 
ಹಸ್ತೋದಕವನ್ನು ಕೊಟ್ಟು, ಸುಗಂಧದ ಲೇಪನವನ್ನು ಸಮರ್ಪಿಸಿ, 
ಪರಿಮಳದ ಕರ್ಪೂರವೀಳೆಯವನ್ನು ಒಪ್ಬಿಸಿ ಭಕ್ತಿಯಿಂದ ಪಾದ 
ಗಳಿಗೆ ನಮಸ್ಕರಿಸಿದರು. 
ಅನಂತರ ಪ್ರಭು ಹೇಳಿದರು: “ಬ್ಯಾ ಬಸವ ನನ್ನ ಹಸಿವು 
ಏಂಗಿತು. ಆದರೆ ನಿನ್ನ ಜಂಗಮ ಹಸಿದುಹೋದರಲ್ಲಾ. ಅವರನ್ನು 
ಕರೆದು ತ್ಕಾ ಹೋಗು.” ಬಸವಣ್ಣನವರು ಹೋಗಿ ಅವರನ್ನು 
ಕರಿದರೆ, ಆ ಮುನಿಸಿಕೊಂಡುಹೋದ ಜಂಗಮರೆಂದರು: “ನಿನ್ನ 
ಗುರುವಿನ ಮಹಿಮೆಯೋ, ಅಥವಾ ನಿನ್ನ ಮಹಿಮೆಯೋ, ಅಂತೂ 
ನಿನ್ನ ಗುರು ಆರೋಗಣೆ ಮಾಡಲು ನಮಗೆಲ್ಲ ಹೊಟ್ಟಿ ತುಂಬಿತು. 
ನಿನ್ನ ಗುರು ಸಚರಾಚರದ ಚೈತನ್ಯಮೂರ್ತಿಯೇ ನಿಶ್ಚಯ!” ಬಸ 
ವಣ್ಣನವರು ಆ ಜಂಗಮರನ್ನು ನೋಡಿದರೆ--ಗುರುವಿಗೆ ಹಚ್ಚಿದ 
ಸುಗಂಧ ಅವರ ಮೈಮೇಲೆ! ಗುರುವಿಗೆ ಇಟ್ಟಿ ಅಕ್ಷತೆ ಅವರ ತಲೆ 
ಮೇಲೆ! ಗುರುವಿಗೆ ಹಾಕಿದ ಹೂ ಹಾರ ಅವರ ಕೊರಳಲ್ಲಿ! -ಆಗ್ಕ 
ಗುರುವಿಗೂ ಜಂಗಮಕ್ಕೂ ಭೇದವಿಲ್ಲವೆಂಬುದು ಬಸವಣ್ಣನವರಿಗೆ 
ಅನುಭವವಾಯಿತು! ತಮ್ಮ ಮಂದಿರಕ್ಕೆ ಗುಡುಗುಡನೆ ಬಂದರು, 
ಗುರುವಿನ ಪಾದದಲ್ಲಿ ಶರಣೆಂದರ್ಕು, ನಡೆಬಬ್ಬೆಲ್ಲ ತಿಳಿಸಿದರು: 
"ಪ್ರಭುವೆ! ಬಸಿರಿ ಹೆಂಗಸಿನ ಊಟ ಹೊಟ್ಟೆಯ ಮಗುವನ್ನು 
ತೃಪ್ತಿಪಡಿಸುವ ಹಾಗೆಯೇ ಜಗತ್ತುಗಳನ್ನು ಒಳಗೆ ಅಡಗಿಸಿಕೊಂಡ 
ನೀನು ತಣಿಯಲು ಜಂಗಮವೆಲ್ಲ ಸಂತುಷ್ಟಿ ಪಡೆಯಿತು. ಲೋಕ 
ದಲ್ಲಿ ಇನ್ನೊಂದು ಹೊಸತನ್ನು ಈಗ ಕಂಡೆವು, ತಿಳಿದೆವು!” 
ಅದಕ್ಕೆ ಪ್ರಭು “ನಿನ್ನ ಭಾವನೆಗೆ ಅನುಗುಣವಾಗಿ ನಿನ್ನ ಜಂಗಮ 
ತೃಪ್ತಿಸಡೆದರೆ, ಅದಕ್ಕೆ ನನ್ನನ್ನು ಏಕೆ ಗುರಿಮಾಡುತ್ತೀಯೆ? 
ಬರಿಯ ಬಯಲಾದ ನಾನು ನಿನಗೋಸ್ಕರವಾಗಿ ಈ ರೂಪವನ್ನು 
ತಾಳಿದೆನೇ ಹೊರತು, ದಿಟವಾಗಿ ನೋಡಿದರೆ, ಈ ನಾನೆಂಬುದು 


೩೦ ಅಲ್ಲಮಪ್ರಭು 
ಇಲ್ಲ, ಬಸವಣ್ಣ.” ಎಂದೂ ಹೇಳಿದರೆ; ಬಸವಣ್ಣನವರು ಎಂದರು: 
 ಶಿವಲಿಂಗನಾದ ನೀನು ಆರೋಗಿಸಲು ಜಂಗಮಕ್ಕೆ ಸಂತೃಪ್ತಿ 
ಯಾಯಿತು. ಜಂಗಮದ ಸಂತೃಪ್ತಿಯಿಂದ ಜಗತ್ತಿನ ಚರಾಚರ 
ವೆಲ್ಲಕ್ಕೂ ತೃಪ್ತಿಯಾಯಿತು. ಇದೆಲ್ಲವೂ ನಿನ್ನ ವಿಚಿತ್ರವಾದ ಲೀಲೆ 
ಗಳ ಮಹಿಮೆ, ಪ್ರಭುವೆ! ? 

ಆಗ ಪ್ರಭುದೇವರು ಹೇಳಿದರು: “ಗುರುವಿನ ನೆಲೆಯೇನೆಂಬುದು 
ಬಸವನಿಂದ ಪ್ರಕಟವಾಯಿತು. ಲಿಂಗದ ಘನತೆಯೇನೆಂಬುದು ಬಸವ 
ನಿಂದ ಪ್ರಸಿದ್ಧ ವಾಯಿತು. ಜಂಗಮದ ಮಹಿಮೆಯೇನೆಂಬುದು 
ಬಸವನಿಂದ ಲೋಕಕ್ಕೆ ತಿಳಿಯಿತು. ಹೀಗೆ, ಬಸವನಿಂದ ಅಧ್ಯಾತ್ಮ 
ವಿದ್ಯೆ ಪ್ರಸಾರಹೊಂದಿದ ಕಾರಣದಿಂದ, ಬಸವನೇ ಪರದೈವ! 

ಹೀಗೆ ಗುರುವಿನ ಅನುಗ್ರಹಕ್ಕೆ ಪಾತ್ರರಾದ ಬಸವಣ್ಣನವರು 
“ದೇವ, ನಿನ್ನ ಭಕ್ತರೆಲ್ಲರೂ ಜೀವಾತ್ಮರುಗಳು. ನೀನೇ ಪರಮಾತ್ಮ, 
ಈ ಜೀವಪರಮರುಗಳನ್ನು ಒಂದುಮಾಡುವ ಐಕ್ಕಸ್ಸಲವನ್ನು 
ನೀನು ನಮಗೆ ಕರುಣಿಸು” ಎಂದು ಭಯಭಕಿ, ಯಿಂದ ಮತ್ತೆಮತ್ತೆ 
ಬೇಡಿಕೊಂಡು, ಕಾಲಿಗೆರಗಿದರು. 

ಆಗ "" ಹಲವು ದಿವಸ ಮೈಮೇಲೆ ಎಚ್ಚರವಿಲ್ಲದೆ ನಿದ್ರೆಯ 
ಬಲೆಗೆ ಸಿಕ್ಕಿ ಕೊಲೆ ಮಾಡುತ್ತಿರುವ ಹಾಗೆ ಕೆಟ್ಟ ಕನಸು ಕಾಣು 
ವವರನ್ನು ಎಬ್ಬಿಸುವ ರೀತಿಯಲ್ಲಿ ಈ ಸಂಸಾರದ ಸ್ವಪ್ನವನ್ನು 
ಹೋಗಲಾಡಿಸಿ, ನಿಮಗೆ ನಾನು ನಿತ್ಯಪದವಿಯನ್ನು ಕೊಡುತ್ತೇನೆ ” 
ಎಂದು ಪ್ರಭು ಅವರೆಲ್ಲರಿಗೂ ಅಭಯವನ್ನು ಕೊಟ್ಟು, ಅನುಗ್ರಹ 
ಮಾಡಿ ಅಲ್ಲಿಂದ ಹೊರಟರು. 

ಮರದ ತಾಯಿಬೇರಿಗೆ ಅಮೃತದ ನೀರನ್ನು ಹುಯ್ದರೆ, ಅದರ 
ಸಾರವು ಕೊಂಬೆಗಳಿಗೂ ರೆಂಬೆಗಳಿಗೂ ಹರಿದು ಸೇರುವ ಹಾಗೆ, 
ಬಸವಣ್ಣನವರ ನೆಪದಲ್ಲಿ ಅವರ ಭಕ್ತಿಬಂಧುಗಳು ಎಲ್ಲರಿಗೂ 
ಅಲ್ಲಮ ಪ್ರಭುವಿನ ಕರುಣೆ ಆಯಾಸವಿಲ್ಲದೆ ದೊರಕಿಬಂದಿತು. 


ಭಕ್ತವತ್ಸಲ 


“ನಿನ್ನ ಕತೆ ಒಂದು ಘಟ್ಟಕ್ಕೆ ಬಂದ ಹಾಗಿದೆ ಅಲ್ಲವೆ, ಶಿವು? 
ಸ್ವಲ್ಪ ನಿಲ್ಲಿಸು ಎಲೆ ಎತ್ತಿ, ಪಾತ್ರೆ ತೆಗೆದು ಗೋಮಯ ಹಾಕಿ 
ಬರುತ್ತೇನೆ. ಅಷ್ಟರಲ್ಲಿ ನೀನೂ ಹಾಸಿಗೆ ಒದರಿ, ಹಜಾರದಲ್ಲಿ 
ಹಾಸಿಬಿಡು.” ಎನ್ನು ತ್ತಾ ಶಿವೂತಾಯಿ ಎದ್ದರು. ಮನೆಕೆಲಸ ಮುಗಿಸಿ, 
ಅಡುಗೆಮನೆಯ ಬಾಗಿಲು ಮುಚ್ಚಿ, ಬಂದರು. ಮಗ ಹಾಸಿ ಸಿದ್ದ 
ವಾಗಿದ್ದ ಹಾಸಿಗೆಯ ಮೇಲೆ ಕುಳಿತರು. ಮುಂಬೆ ಇದ್ದ ತಟ್ಟೆಯಿಂದ 
ಎಲೆಯೆಳೆದುಕೊಂಡು, ಅದಕ್ಕೆ ಸುಣ್ಣ ಬಳಿಯುತ್ತಾ 

“ಆಮೇಲೆ? ಮುಂದಕ್ಕೆ?” ಎಂದರು. 

""ಆಮೇಲೇನು, ಮುಂದಕ್ಕೆ? ಪ್ರಭುದೇವರು ಶ್ರೀಶೈಲಕ್ಕೆ 
ಹೋದರು. ಬಸವಣ್ಣನವರು ಕಲ್ಯಾಣದಿಂದ ಕಪ್ಪಡಿಗೆ ತೆರಳಿ, 
ಕಪ್ಸಡಿಯಲ್ಲಿ ಶಿವೈಕ್ಯರಾಜರು.'' 

“ಅಯ್ಯೋ! ಇದೇನೋ? ಇಷ್ಟು ಮೊಟಕು ಮಾಡಿಬಿಟ್ಟೆ, ಕಥೆ 
ಯನ್ನ? ನಿನ್ನ ಪ್ರಭುದೇವರು ಬಸವಣ್ಣನವರ ಹತ್ತಿರ ಹೋಗಿ 
ಅನರನ್ನು ತಿದ್ದಿದ ಹಾಗೆ ಬೇರೆ ಯಾವ ಭಕ್ತರ ಹತ್ತಿರಲೂ 
ಹೋಗಲಿಲ್ಲವೆ? ಇನ್ನು ಯಾರನ್ನೂ ತಿದ್ದಲಿಲ್ಲವೆ?” 

"ಹೋಗದೆ ಉಂಟ, ಅಮ್ಮ! ಪ್ರಭು ಮನೆಬಿಟ್ಟು ಹೊಂಟದ್ದೇ 
ಅದಕ್ಕೋಸ್ಕರ! "ಶಿವಭಕ್ತರಾದವರು ಯಾರು ಯಾರು ಎಲ್ಲೆಲ್ಲಿ 
ಇದ್ದರೂ ಅವರ ಮನಸ್ಸಿನ ಒಳಗೂ ಹೊರಗೂ ತುಂಬಿದ ಅಜ್ಞಾನದ 
ಅಲೆಗಳನ್ನು ನನ್ನ ಕಡೆಗಣ್ಣಿನ ಕಾಂತಿಯಿಂದ ಹೋಗಲಾಡಿಸು 
ತ್ಮೇನೆ' ಎಂದು ಅವರು ಬಹಳವಾಗಿ ಸಂಚಾರಮಾಡಿದರು. ಬಸ 
ವಣ್ಣನವರನ್ನು ಕಾಣುವ ಮೊದಲು ಗೊಗ್ಗಯ್ಯ, ಮುಕ್ತಾಯಕ್ಕ, 
ಸಿದ್ಧರಾಮ ಮುಂತಾದವರಿಗೆ ಉಪದೇಶ ಕೊಟ್ಟರು ; ಬಸವಣ್ಣ 
ನವರ ಮಹಮನೆಯಲ್ಲಿರುವಾಗ ಮಹದೇನಿಯಕ್ಕನವರಿಗೆ ಶಿವ 


ಷಿ೨ ಅಲ್ಲಮಪ್ರಭು 
ಮಾರ್ಗವನ್ನು ಬೋಧಿಸಿದರು; ಬಸವಣ್ಣನನರನ್ನು ಬೀಳ್ಕೊಂಡು 
ಹೋದಮೇಲೆ, ಶ್ರೀಶೈಲಕ್ಕೆ ಬಂದಾಗ ಗೋರಕ್ಷನೆಂಬ ಸಾಧಕ 
ನನ್ನು ಶಿವಪಥಕ್ಕೆ ತಿರುಗಿಸಿಕೊಂಡರು.” 

"ಹೇಳು ಮತ್ತೆ ಅದನ್ನೆಲ್ಲ. ಅಥವಾ, ನಿನಗೇ ಗೊತ್ತಿಲ್ಲವೊ? 

"ಚೆನ್ನಾಯ್ತಮ್ಮ, ಇಂಟರ್‌ಮೀಡಿಯೆಟ್‌ ಪರೀಕ್ಷೆಗೆ ಎರಡು 
ವರ್ಷ * ಪ್ರಭುಲಿಂಗಲೀಲೆ” ಪಾಠ ಹೇಳಿಸಿಕೊಂಡಿದ್ದೇ ನೆ. ಅದರ 
ಕಥೆಯನ್ನಾದರೂ ಹೇಳುವುದಕ್ಕೆ ಬರದೆಹೋದರೆ, ನಾನು ಇಷ್ಟು 
ಓದಿದ್ದೂ ಸಾರ್ಥಕವಾಯಿತು!” 

--ಇಎಂದು ಶಿವು ಅಲ್ಲಮಪ್ರಭುವಿನ ಭಕ್ತವೆತ್ಸಲತೆಯನ್ನು ಎತ್ತಿ 
ತೋರಿಸುವ ಕಥಾಸಂದರ್ಭಗಳನ್ನು ತಾಯಿಗೆ ಹೇಳತೊಡಗಿದನು. 


ಪ್ರಭುದೇವರು ಮನೆಬಿಟ್ಟು ಹೊರಟ ತರುಣದಲ್ಲಿ, ಅವರು 
ಬರುವ ದಾರಿಯ ಪಕ್ಕದಲ್ಲಿ ಒಂದು ತೋಟ ಸಿಕ್ಕಿತು. ಅದರಲ್ಲಿ 
ನಾನಾ ರೀತಿಯ ಹೂಗಿಡಗಳ್ಳು ಲತಾಮಂಟಪಗಳು. ಅವುಗಳ 
ನಡುವೆ ಚೆಲುವಾದ ಕೆಂದಾವರೆಗಳ್ಳ ನೈದಿಲೆ ಹೂಗಳ, ತಿಳಿಯ 
ಕೊಳ, ಆ ತೋಟದ ತೋಟಗಾರನಿಗೆ ಗೊಗ್ಗಿದೇನ ಅಥವಾ 
ಗೊಗ್ಗಯ್ಯ ಎಂದು ಹೆಸರು. ಆತನು ತನ್ನ ಚಿತ್ತವನ್ನು ಶುದ್ಧವಾಗಿ 
ರಿಪಿಕೊಂಡು, ಈಶ್ವರನನ್ನು ಸದಾ ಭಾವಿಸುತ್ತಿದ್ದನು. 

ಪ್ರಭು ಆ ತೋಟಗನನ್ನು ಕಂಡರು. “ಇವನ ಬುದ್ಧಿಗೆ ಜ್ಞಾನ 
ವನ್ನು ತೀಡುತ್ತೇನೆ” ಎನ್ನುತ್ತ, ಆತನ ಎದುರಿಗೆ ಬಂದು, “ಶರ 
ಣಾರ್ಥಿ” ಎಂದರು, ಆತನು ತಾನೂ " ಶರಣಾರ್ಥಿ” ಎಂದ, 
“ನೀವು ಯಾರು?” ಎಂದು ಪ್ರಶ್ನಿಸಿದನು. 

“ನಾವು ಯಾರೆಂದರೆ ಶಿವಭಕ್ತರು ಎಲ್ಲೆಲ್ಲಿ ಇದ್ದರೂ ಅವರ 
ಕೃಪಾವಲೋಕನದ ಭಕ್ತಿಯ ಭಿಕ್ಷೆಯನ್ನು ಬೇಡುವವರು. ಅಲ್ಲಮ 


ಭಕ್ತ ವತ್ಸಲ ೩೩ 
ದೇವನೆಂಬುದು ನಮಗೆ ಹೆಸರು. ಭಕ್ತಯ್ಯ, ನಿನ್ನನ್ನು ನೋಡಿದರೆ, 
ಶಿವಭಕ್ಕನಂತಿರುವೆ. ತಾನು ಗಳಿಸಿದ ಅರ್ಥವನ್ನು ಲಿಂಗಕ್ಕೂ ಜಂಗ 
ಮಕ್ಕ್ಯೂ ಅರ್ಪಿಸಿ, ಮಿಕ್ಕುದನ್ನು ಉಂಡು ಸುಖಿಸುವಾತನೇ ನಿಜ 
ವಾದ ಶಿವಭಕ್ತ. ನೀನು ಹೀಗೆ ಸುಮ್ಮನೆ ಶ್ರಮಪಡುವೆಯಲ್ಲಾ, 
ನಿನ್ನ ಹೆಸರೇನಯ್ಯ? ' ಎಂದರು, ಪ್ರಭು. 

“ನನ್ನ ಹೆಸರು ಗೊಗ್ಗಯ್ಯ. ನಮ್ಮದು ತೋಟಗವೃತ್ತಿ. ನಾನು 
ಬೇರೆ ಏನೂ ಅರಿಯೆ. ನಿಮ್ಮ ಮನಸ್ಸಿನ ಬುದ್ಧಿ ಯಾವುದನ್ನು 
ನಂಬಿಡಿಯೋ ಅದನ್ನು ನನಗೂ ತಿಳಿಸಿ.” 

ಆತನಿಗೆ ಪ್ರಭು ಹೇಳಿದರು: "" ಯಾನ ವ್ಯವಸಾಯವನ್ನು 
ಮಾಡಿದರೂ ಜೀವವಥೆ ತಪ್ಪುವುದಿಲ್ಲ. ಅದರಿಂದ ದೇವರು ಒಲಿ 
ಯುವುದಿಲ್ಲ, ನೋವು ನಿಲ್ಲುವುದಿಲ್ಲ, ಸಾವು ಬಾರದಿರುವುದಿಲ್ಲ. 
ಕಡೆತನಕ ಬರಿಯ ಆಯಾಸವೇ ಅಲ್ಲದೆ ಬೇರೆ ಫಲವಿಲ್ಲ.?? 

ಅಲ್ಲಮನು ಯಾರೆಂದು, ಪಾಪ್ಕ ಆ ಗೊಗ್ಗಯ್ಯ ಕಾಣ. ಆತ 
ಹೇಳಿದ: "ಅಲ್ಲಿ ಭಕ್ತಿಯನ್ನು ಮಾಡುತ್ತ, ಗುರು ಲಿಂಗ ಜಂಗ 
ಮದ ಸೇವೆಮಾಡುತ್ತ, ಕಡೆಯಲ್ಲಿ ಕೈಲಾಸವನ್ನು ಹೊಕ್ಕರೆ, ಸಾವು 
ನೋವುಗಳೆಂಬ ಸಂಕಟ ಎಲ್ಲಿ ಸೋಕುತ್ತವೆ? ಹುಚ್ಚ! ನನ್ನ 
ಮಾತಿನಲ್ಲಿ ನಂಬಿಕೆ ಇಲ್ಲದಿದ್ದರೆ, ಬಲ್ಲವರನ್ನು ಕೇಳು.” 

ಹಾಗೆನ್ನದಿರು, ಗೊಗ್ಗ ಯ್ಯ. ಅಣುಮಾತ್ರವಾದ ಜೀವವನ್ನು 
ನೋಯಿಸಿದರೂ ಸಾಕ್ಕು ಅವನು ಬ್ರಹ್ಮನ ಬಸಿರಿನಲ್ಲಿ ಅಡಗಿ 
ಕೊಂಡರೂ ಅವನಿಗೆ ನೋವು ಸಾವುಗಳು ಸಂಭವಿಸದೆ ಇರವು. 
ಇದು ಖಂಡಿತ. ಕೊಂದವನಿಗೆ ಕೊಲೆ ತಪ್ಪದು. ಹರಿ ಹರ ಬ್ರಹ್ಮಾದಿ 
ಗಳು ಯಾರೇ ಆದರೂ, ಬಂಧನವನ್ನು ಉಂಟುಮಾಡುವ ಬಾಹ್ಯ 
ಕರ್ಮಗಳನ್ನು ನಡಸಿದರಾದರೆ, ಅವರಿಗೆ ಶಾಶ್ವತ ಸುಖವಿಲ್ಲ. ಇಲ್ಲಿ 
ಭಕ್ತಿಯನ್ನು ಮಾಡಿದರೆ, ಕಡೆಗೆ ಕೈಲಾಸ ಸಿಕ್ಕುವುದೆಂದೆಯಲ್ಲವೆ? 
ಗುರು ಲಿಂಗ ಜಂಗಮದ ಸೇವೆ ಮಾಡಿದರೂ ಸಾವು ತಪ್ಪುವುದಿಲ್ಲ, 

೩೪ ಅಲ್ಲಮಪ್ರಭು 

ಪ್ರಸಾದವನ್ನು ಸೇವಿಸಿದರೂ ಹಸಿವು ಹಿಂಗುವುದಿಲ್ಲ. ಮುಕ್ತಿ 
ಯನ್ನು ಪಡೆಯಬೇಕಾದರೆ ಮನಸ್ಸನ್ನು ಲಯಮಾಡುವುದು 
ತಿಳಿಯಬೇಕು.” 

ಹೀಗೆಂದು "ಹೇಳಿ, ಪ್ರಭು “ ಇದು ಅರ್ಥವಾಗುವುದು ಕಷ್ಟ. 
ಯಾವುದಾದರೂ ದೃಷ್ಟಾಂತದಿಂದ ಇದನ್ನು ಇವನಿಗೆ ತೋರಿಸು 
ತ್ರೇನೆ.. ಇವನನ್ನು ಈ ಹಾದಿಯಲ್ಲಿ ಹತ್ತಿಸುತ್ತೇನೆ.” ಎಂದು 
ಕೊಂಡು, ಗೊಗ್ಗಯ್ಯನು ಅಗೆಯುತ್ತಾ ಕಿತ್ತ ಹೆಂಬೆಯ ಕೆಳಗೆ ಆ 
ಕ್ಷಣದಲ್ಲಿ ಒಂದು ಚಿನ್ನದ ಕಳಸವನ್ನು ಕಾಣಿಸಿದರು. ಏನೂ 
ಅರಿಯದವನಂತೆ ಆಶ್ಚರ್ಯದಿಂದ “ಇದೇನಿದೇನು |» ಎಂದರು, 

ಗೊಗ್ಗಯ್ಯನು ಕೂಡ " ಇದೇನಿರಬಹುದೊ? ? ಎಂದುಕೊಂಡು 
ನೋಡೋಣವೆಂದು ಅಗೆದರೆ-ಅಲ್ಲಿ ಒಂದು ಸಮಾಧಿಸ್ಥಾನದ 
ದೇಗುಲ ಕಾಣಿಸಿತು. ಇಬ್ಬರೂ ಹರ್ಷದಿಂದ ಅದರ ಒಳಹೊಕ್ಕರು. 
ಅಲ್ಲಿ ಅನಿಮಿಷಯ್ಯ ಎಂಬಾತ ಅಲ್ಲಾಡದೆ ಕುಳಿತು, ಇಷ್ಟಲಿಂಗದ 
ಧ್ಯಾನದಲ್ಲಿ ಇದ್ದುದನ್ನು ಅವರು ಕಂಡರು, 

"ಇದೇ ನೋಡು, ಗೊಗ್ಗಯ್ಯ, ಶಿವಲಿಂಗ ಭಕ್ತಿಯ ಹೃದಯ 
ವನ್ನು ಕಾಣಿಸುವ ರೀತಿ. ಮನಸ್ಸನ್ನು ಲಿಂಗದಲ್ಲಿ ಇಟ್ಟು, 
ಕಣ್ಣನ್ನು ಲಿಂಗದಲ್ಲಿ ನಟ್ಟು, ಎವೆ ಮುಚ್ಚದೆ, ಇದನ್ನು ಸಾಧಿಸು 
ವುದು ಬಿಟ್ಟು, ಅನ್ಯವ್ಯವಸಾಯದಲ್ಲಿ ಜೀವಬಿಡುವುದು ಹೇಗಾಯಿತು 
ಗೊತ್ತೆ? ಕಬ್ಬು ತಿನ್ನಬೇಕೆಂದು ಬಯಸಿದವನು ಬಿದಿರು ಅಗಿದ 
ಹಾಗಾಯಿತು! ಬಡವನು ಅಕ್ಷಯನಿಧಿಯನ್ನು ಎಡವಿದ ಹಾಗೆ 
ಹೆಳವನಿಗೆ ಕಾಲು ಬಂದ ಹಾಗೆ, ಕುರುಡನಿಗೆ ಕಣ್ಣು ಬಂದ ಹಾಗೆ, 
ಹುಡುಕುವ ಬಳ್ಳಿ ತಾನಾಗಿಯೇ ಕಾಲಿಗೆ ತೊಡರಿಕೊಂಡ ಹಾಗೆ 
ಈಗ ಇಲ್ಲಿ ನನ್ನ ಬಯಕೆಯ ಕಡೆಯನ್ನು ಕಂಡೆನು!” ಎಂದು 
ಪ್ರಭು : ಸಂಭ್ರಮಿಸಿದರು. ಅನಿಮಿಷಯ್ಯನನ್ನು ಕುರಿತು “ ನನ್ನ 
ಗುರುನೈ ಕರುಣಿಸು. ಭಕ್ತಿಭಾವದ ಕರುವೈ, ಕರುಣಿಸು, ಲಿಂಗ 


ಛಕ್ತ ನತ್ಸಲ ಪಿಜಿ 
ನಿಸ್ಕೆಯ ಗುರುವೆ, ಕರುಣಿಸು ?' ಎಂದು ಕೊಂಡಾಡಿದರು. ಪರರಿಗೆ 
ಪರಮನೇ ಆದ ಆ ಪ್ರಭ.ದೇವರು ತಾವೂ ಒಬ್ಬ ನಾಡಾಡಿ 
ಮನುಷ್ಯನೋ ಎಂಬ ಹಾಗೆಯೇ ಬಳಕೆಯ ರೀತಿಯನ್ನು ಅಂಗೀ 
ಕರಿಸಿ, ನಟಿಸಿದರು. 

ಆಗ್ರ ಸೂಜಿಗಲ್ಲು ಹತ್ತಿರ ಬಂದರೆ ಸೂಜಿ ಹೋಗಿ ಅಂಟ 
ಕೊಳ್ಳುವುದಿಲ್ಲವೇ ಹಾಗೆ, ಅನಿಮಿಷಯ್ಯನ ಕೈಯಲ್ಲಿದ್ದ ಶಿವಲಿಂಗ 
ಅಲ್ಲಮ ಪ್ರಭುದೇವರ ಮೈಗೆ ಕೂಡಿತು. ಏಕೆಂದರೆ, ಸಚ್ಚಿದಾ 
ನಂದ ಸ್ಪರೂಪವೆನಿಸುವ ನಿತ್ಯನಾದ ಅ ಪ್ರಭುವಿನ ಅಂಶವಲ್ಲವೇ ಆ 
ಶಿನಲಿಂಗ! ಅದೇ ಕ್ಷಣದಲ್ಲಿಯೇ, ತನ್ನ ನೋಟನೇ ತನ್ನ ಪ್ರಾಣ 
ಸ್ವರೂಪದ ಮಾಟವಾದ ಕಾರಣದಿಂದ, ಅನಿಮಿಷಯ್ಯನ ಜೀವಕಳೆ 
ತಾನೂ ತನ್ನ ಇಷ್ಟಲಿಂಗದ ಹಿಂದೆಯೇ ಬಂದು ಪ್ರಭದೇವರಲ್ಲಿ 
ಐಕ್ಯವಾಯಿತು ! 

ಗೊಗ್ಗಯ್ಯ ಆ ಅದ್ಭುತವನ್ನು ಕಂಡ: "ಈ ಕೃಪಾಳುವೇ 
ದೇವನಾಗಿರಬೇಕು. ಅಲ್ಲದಿದ್ದರೆ ಅನಿಮಿಷಯ್ಯನ ಜೀವಕಳೆ 
ಯನ್ನು ಈತ ಹೇಗೆ ಸ್ತೀಕರಿಸಿಯಾನು? ಲಿಂಗ ಹೇಗೆ ಈತನನ್ನು 
ಕೂಡಬಲ್ಲುದು? ಬೇಕೆಂದ ನನಗೆ ಈ ರಹಸ್ಯದ ರೇಖೆಯನ್ನು 
ತೋರಿಸುವುದಕ್ಕಾಗಿಯೇ ಈತ ಹೀಗೆ ಬಂದ್ರು ಹೀಗೆ ಮಾಡಿರ 
ಬೀಕು!” ಎಂದುಕೊಂಡು, “ ಎಲೆ ಮಹಾತ್ಮಾ, ನಿನ್ನ ಇಚ್ಛೆಯಿಲ್ಲದೆ 
ಈ ಗುರುವಿನ ಕಳೆಯಾಗಲಿ ಈ ಲಿಂಗದ ಕಳೆಯಾಗಲಿ ನಿನ್ನಲ್ಲಿ 
ಬಂದು ಸೇರುವುದು ಅಸಾಧ್ಯ! ಆದ್ದರಿಂದ ನೀನೇ ನಿರುಪಮ ನಿರಾ 
ಮಯನಾದ ನಿರಂಜನಮೂರಿ,! ?' ಎಂದು ಹೊಗಳಿದನು. 

“ ದಾನಿಯಾದವನು ತಾನು ಕಂಡ ನಿಧಿಯನ್ನು ಸಣ್ಣ ಮನಸ್ಸಿ 
ನವನ ಹಾಗೆ ತಾನು ಒಬ್ಬನೇ ತಿಂದುಹಾಕುವುದಿಲ್ಲ. ಅದರಂತೆಯೇ, 
ನಾನು ಕಂಡ ಶಿನಪಥವನ್ನು ಮನುಷ್ಯರಿಗೆಲ್ಲ ತಿಳಿಸಿಕೊಡುವೆನೆಂಬ 
ಈ ನಿನ್ನ ರೀತಿ ಬಲು ಲೇಸು, ಇಂಥ ಮಹಾ ಅಭಿಮಾನವುಳ್ಳ 


೩೬ ಅಲ್ಲಮಪ್ರಭು 
ನೀನೇ ಜಗದ ಗುರು!” ಎಂದು ಮತ್ತೆಮತ್ತೆ ಗೊಗ್ಗಯ್ಯ ಪ್ರಭು 
ದೇವರನ್ನು ಹೊಗಳಿದನು. 

ಅನಂತರ ಗೊಗ್ಗಯ್ಯ, ನಿಶ್ಚಲವಾಗಿ ನಟ್ಟ ನೋಟದಿಂದ ಇಷ್ಟ 
ಲಿಂಗದಲ್ಲಿ ಮನಸ್ಸನ್ನು ನಿಲ್ಲಿಸಿ ಅಭ್ಯಾಸಮಾಡುತ್ತಾ ತನ್ನ ಮನೆ 
ಯಲ್ಲಿ ನಿಂತನು. ಪ್ರಭುದೇವರು ತಾವೇ ತಮ್ಮ ಭಕ್ತರ ಗುರುತು 
ಹಿಡಿದು ಅವರನ್ನು ಪಾವನಮಾಡಲು ಮುಂದೆ ಪಾದ ಬೆಳಸಿದರು. 


ಪ್ರಭುದೇವರು ಮುಂದೆ ಮುಕ್ತಾಯಕ್ಕನ ಮನೆಗೆ ಹೋದರು, 

ಮುಕ್ತಾಯೆಕ್ಕ” ಒಬ್ಬಳು ಶಿವಭಕ್ತೆ. ಆಕೆ ಅಜಗಣ್ಣ ಎಂಬ 
ಮಹಾತ್ಮನ ಒಡನೆ ಹುಟ್ಟಿದವಳು. ಅಜಗಣ್ಣನ ಭಕ್ತಿ ಗುಪ್ತಭಕ್ತಿ; 
ಎಂದರೆ, ಆತನು ನಿತ್ಯದ ವ್ಯವಹಾರದಲ್ಲಿ ತೊಡಗಿರುತ್ತಿದ್ದುದು 
ಎಲ್ಲರಿಗೂ ತಿಳಿಯುತ್ತಿತ್ತೇ ಹೊರತು ಆತನು ಸಾಧಿಸುತ್ತಿದ್ದ ಶಿವ 
ಭಕಿ ಅನೇಕರಿಗೆ ಗೊತ್ತಿರಲಿಲ್ಲ. 

ಪ್ರಭುದೇವರು ಮುಕ್ತಾಯಿಯ ಮನೆಗೆ ಬರುವ ಕಾಲಕ್ಕೆ ಅಜ 
ಗಣ್ಣ ಲಿಂಗ್ರೆಕ್ಕದ ಸಮಾಧಿಯನ್ನು ಸಾಧಿಸಿದ್ದ. ಮುಕ್ತಾಯಿ 
ಅದನ್ನು ಅರಿಯಲಾರದೆ, ಅಜಗಣ್ಣ ಸತ್ತನೆಂದೇ ಭ್ರಮಿಸಿ ಗೋಳಾ 
ಡುತ್ತಿದ್ದಳು. ಆ ಹೆಣ್ಣಿನ ಭ್ರಮೆಯನ್ನು ಹೋಗಲಾಡಿಸಿ, ಆಕೆಯ 
ಕಣ್ಣೀರನ್ನು ಒರಸುವುದಕ್ಕಾಗಿಯೇ ಪ್ರಭು ಅಲ್ಲಿಗೆ ಬಂದದ್ದು. 

ಪ್ರಭುವನ್ನು ಕಂಡೊಡನೆಯೆ. ಮುಕ್ತಾಯಿ ಅವರನ್ನು ಸತ್ಕರಿಸಿ 
ಭಕ್ತಿಯಿಂದ ಅವರಿಗೆ ವಂದಿಸಿದಳು. ಪ್ರಭುದೇವರಿಂದ ತನ್ನ ಚಿಂತೆ 
ಪರಿಹಾರವಾಗುವುದೆಂದು ಆಕೆ ಭನನಸೆಪಟ್ಟಳು. 

ಪ್ರಭುದೇವರು ಹೇಳಿದರು: "" ತಾಯೆ! ಶಿವಭಕ್ತರಿಗೆ ಚಿಂತೆ 
ಗಳೂ ಆಯಾಸಗಳೂ ಆಗಬಾರದು. ಸಾಮಾನ್ಯರಾದ ಲೌಕಿಕರಂತೆ 
ವ್ಯರ್ಥವಾಗಿ ಹಂಬಲಿಸಿದರೆ ಏನು ಫಲ? ದೇಹದ ಸಂಬಂಧವನ್ನು 


ಭಕ್ತ ವತ್ಸಲ ೩೭ 
ಕಳೆದುಕೊಂಡ ಅಜಗಣ್ಣನಿಗಾಗಿ ಕಣ್ಣೀರಿಡಬಾರದು. ಅಳಬೇಡ 
ಮುಕ್ತಾಯಿ. ಅಜಗಣ್ಣ ಸತ್ತಿಲ್ಲ. ಅಜಗಣ್ಣ ಶಿನಭಕ್ತ. ಶಿವಭಕ್ತನಿಗೆ 
ಸಾವಿಲ್ಲ. ಅಳಬೇಡ ಮುಕ್ತಾಯಿ.” 

ಪ್ರಭು ಏನು ಹೇಳಿದರೂ ಮುಕ್ತಾಯಿಗೆ ಸಮಾಧಾನ ಬೇಗ 
ಬರಲಿಲ್ಲ. ಅಜಗಣ್ಣನೇ ಆಕೆಯ ಸರ್ವ ಸಂಪತ್ತು. ಅಜಗಣ್ಣ 
ನನ್ನು ಬಿಟ್ಟು ಆಕೆ ಬದುಕಲಾರಳು. ಅಜಗಣ್ಣ ಹೋದ ಮೇಲೆ 
ತನ್ನ ಗತಿ ಏನು, ಎಂದು ಆಕೆಗೆ ದುಃಖ. 

ಪ್ರಭು ಆಕೆಗೆ ಅಜಗಣ್ಣನ ಗುಪ್ತ ಶಿನಭಕ್ತಿಯನ್ನು ವರ್ಣಿಸಿ 
ದರು. "" ಆತನು ಇರುವಾಗ ಎಲ್ಲರೊಡನೆಯೂ ಸೇರಿ ಓಡಾಡಿದ 
ಹಾಗೆ ತೋರಿದರೂ ಆತನ ಜೀವ ಮಾತ್ರ ಶಿವನಲ್ಲಿ ಓಡಾಡುತ್ತಿತ್ತು: 
ಆದ್ದರಿಂದ, ಅಜಗಣ್ಣ ಆಗ ಬದುಕಿದ್ದ ಎಂದು ಹೇಳುವ ಹಾಗಿಲ್ಲ, 
ಈಗ ಸತ್ತಿದ್ದಾನೆ ಎಂದು ಹೇಳುವ ಹಾಗಿಲ್ಲ ”--ಎಂಬುದಾಗಿ 
ಪ್ರಭು ಮುಕ್ತಾಯಿಗೆ ಸಮಾಧಾನ ಹೇಳಿದರು. 

"" ಗುರುವೇ! ನಿಮ್ಮವರ ರೀತಿ ನಿಮಗೇ ಗೊತ್ತು. ಹಾವಿನ 
ಹಜ್ಜೆಯ ಗುರುತು ಹಾವುಗಳಿಗೆ ಗೊತ್ತು. ಅದು ಹಾಗಿರಲಿ, 
ಮುಂದೆ ನನಗೇನು ಗತಿ? ನಾನು ಮಾಡತಕ್ಕದ್ದು ಏನು??? ಎಂದು 
ಮುಕ್ತಾಯಿ ವಿಜ್ಞಾಪನೆ ಮಾಡಿದಳು. 

ಪ್ರಭು ಆಕೆಯ ಪ್ರಶ್ನೆಗೆ ಶ್ರೀತಿಸಬ್ಟ್ಬು, ಹೇಳಿದರು: 
"ಮುಕ್ತಾಯಿ, ನಿನ್ನ ಹೆಸರಿಗೆ ತಕ್ಕ ಬಯಕೆಯನ್ನೇ ನೀನು ಬಯ 
ಸಿದೆ. ಈ ಸಂಸಾರದ ಭಾರಕ್ಕೆ ಸಿಕ್ಕಿದವರು ಲಿಂಗಮಾರ್ಗವನ್ನು 
ಆರಿಯಲಾರರು. ಈ ಇಲ್ಲಿಯ ಹೋರಾಟವನ್ನೆಲ್ಲಾ ದಾಟ ಸುಖ 
ಪಡುವುದನ್ನು ಕಲಿಯಬೇಕು. ಹೊಳೆಯನ್ನು ದಾಟಿಬೇಕೆನ್ನು ವವರು 
ಹರಿಗೋಲನ್ನು ಹರಿಯದ ಹಾಗೆ ಕಾಪಾಡಿಕೊಳ್ಳುವ ರೀತಿಯಲ್ಲಿ, 
ಶಿವನನ್ನು ತಿಳಿಯಬೇಕೆನ್ನುವವರು ಕರ್ಮೆೇಂದ್ರಿಯಗಳನ್ನು ಅಡಗಿಸಿ 
ಕೊಂಡು ಅಂತರ್ಮುಖಿಗಳಾಗಬೇಕು. ಇದೇ ಶಿವಭಕ್ತಿ. ಕೇಳು 


೩೮ ಅಲ್ಲಮಪ್ರಭು 
ಮುಕ್ತಾಯಿ: ಮಕ್ಕಳಿಗೆ ತಾಯಿಯ ಹಾಲೇ ಸಹಜವಾದ ಆಹಾರ 
ವಾದರೂ, ಅವುಗಳಿಗೆ ಎರೆಹಾಲನ್ನು ಹುಯ್ಯುತ್ತಾ, ಸ್ವಲ್ಪಸ್ವಲ್ಪ 
ವಾಗಿ ಅನ್ನ ಉಣ್ಣುವುದನ್ನು ಕಲಿಸಿ ಆ ಮಕ್ಕಳನ್ನು ಸಮರ್ಥ 
ರನ್ನಾಗಿ ಮಾಡುವ ಉಸಪಾಯದಂತೆಯೇಕೊಂಚಕೊಂಚವಾಗಿ 
ಹೊರಗಿನ ಲೋಕದ ಸಂಬಂಧನನ್ನು ಕಳೆದುಕೊಳ್ಳುತ್ತ ಅಂತರ್‌ 
ಜ್ಞಾನವನ್ನು ಬಲಪಡಿಸಿಕೊಳ್ಳಬೇಕು. ಇದೇ ನಿಜವಾದ ಶಿವಭಕ್ತಿ.” 
ಪ್ರಭು ಹೇಳಿದ ಆ ಮಾತುಗಳನ್ನು ಕೇಳಿ, ಮುಕ್ತಾಯಿಯ 
ಅಜ್ಞಾನ ಆರಿತ್ಕು ದುಃಖ ಶಮನವಾಯಿತು, ಚಿತ್ತದಲ್ಲಿ ಸಮತೆ 
ಬಂದು ನೆಲಸಿತು. ಹೀಗೆ, ನಿತ್ಯಸುಖವನ್ನು ಪಡೆಯುವ ದಾರಿ 
ಯಾವುದೆಂದು ಮುಕ್ತಾಯಿಗೆ ಉಸದೇಶಮಾಡಿ, ಪ್ರಭುದೇವರು 
ಮುಂದೆ ಸೊನ್ನ ಲಾಪುರಕ್ಕೆ ತೆರಳಿದರು. 


ಪ್ರಭು ಸೊನ್ನ ಲಾಪುರಕ್ಕೆ ಬಂದರು. ಆಗ ಅಲ್ಲಿ ಸಿದ್ದರಾಮಯ್ಯನ 
ಶಿಸ್ಕರನೇಕರು ಮಣ್ಣು ಹೊರುತ್ತಾ, ಬಂಡಿ ಹೊಡೆಯುತ್ತಾ, ಕಲ್ಲು 
ಒಡೆಯುತ್ತಾ ಇದ್ದರು. ಸಿದ್ಧರಾಮಯ್ಯ ಕಟ್ಟಸುತ್ತಿದ್ದ ಒಂದು 
ಶಿವದೇವಾಲಯದ ಸೇವೆಗೆ ಅವರೆಲ್ಲಾ ಸಹಾಯ ಮಾಡುತ್ತಿದ್ದರು. 

ಪ್ರಭು ಬೆರಗಾಗಿ ನೋಡಿದರು: 5 ನೂಲಿನ ಸಂಕೋಲೆಯನ್ನು 
ಕತ್ತರಿಸಿ, ಚಿನ್ನದ ಕೋಳವನ್ನು ಕಾಲಿಗೆ ಬಿಗಿದುಕೊಳ್ಳುವ ಬುದ್ಧಿ 
ಹೀನನ ಹಾಗೆ ನಮ್ಮ ಸಿದ್ಧರಾನುಯ್ಯನು ಹೆಂಡಿರು ಮಕ್ಕಳ 
ಸಂಬಂಧ ಬೇಡವೆಂದು ಸಂಸಾರವನ್ನು ಬಿಟ್ಟು ಸಂನ್ಯಾಸಿಯಾದರೂ 
ಪುನಃ ಹೀಗೆ ತೊಡಗಿದನಲ್ಲಾ! ಚಿಕ್ಕಸಂಸಾರವನ್ನು ಬಿಟ್ಟು, ಖ್ಯಾತಿ 
ಪೂಜೆ ಲಾಭಗಳನ್ನು ಬಯಸ್ಕಿ ದೊಡ್ಡ ಸಂಸಾರಕ್ಕೆ ಸಿಕ್ಕಿ ಬಿದ್ದ 
ನಲ್ಲಾ! ಸಿದ್ಧರಾಮನಿಗೇ ಈ ಗತಿಯಾದರೆ, ಮಿಕ್ಕ ಸಂಸಾರಿಗಳ 
ಗತಿ ಏನು!” 


ಭಕ್ತವತ್ಸಲ ಕ್ಕ 
ಆಗ ಪ್ರಭುದೇವರು "ಈ ಒಡ್ಡರಾಮನು ಇದೇನು ಗೊಡವೆ 
ಯನ್ನು ಒಡ್ಡಿ ಕೊಂಡನು? ಇದರಿಂದ ಇವನ ಮನಸ್ಸು ವೃಥಾ 
ಗೊಡ್ಡಾಯಿತಲ್ಲಾ?” ಎಂದು ಆ ಶಿಷ್ಯರನ್ನು ಕೇಳಿದರು. ""ನಮ್ಮ 
ಗುರುವನ್ನು ಒಡ್ಡನೆಂದು ಹೀಯ್ಯಾಳಿಸುತ್ತೀಯಾ? » ಎಂದು 
ಆ ಶಿಸ್ಕರು ಅವರ ಮೇಲೆ ಬಿದ್ದರು. ಅದಕ್ಕೆ ಪ್ರಭು ಹೇಳಿದರು: 
“ಅಯ್ಯೊ! ನಿಮ್ಮ ಗುರುವಿನ ಶಿನಮಾರ್ಗ ಕಲ್ಲಿಗೆ ಬಂದಿತಲ್ಲವೇ! 
ಬುದ್ದಿ ಇಲ್ಲದ ಸಿದ್ಧನನ್ನು ನಂಬ್ರ ಅವನಿಗೆ ಶಿಷ್ಯರಾದಿರಿ! ಕಲ್ಲನ್ನು 
ಕಡಿದು, ಕಲ್ಲಿನ ಮೇಲೆ ಕಲ್ಲಿಟ್ಟು, ದೇಗುಲನನ್ನು ಮಾಡಿಸುವವರು 
ಒಡ್ಡರಲ್ಲದೆ ಸಿದ್ದರಲ್ಲ ಗ್ಯ 
ಶಿಷ್ಯರಿಗೆ ಇನ್ನೂ ಕೋಪ ಬಂತು. "ನೋಡಿದೆಯಾ, ನೋಡಿ 
ದೆಯಾ! ಪುನಃ, ಅದೇ ಕಲಿತ ಮಾತನ್ನು ಆಡಿ, ಹುಚ್ಚನಂತೆ 
ಹರಟುತ್ತಿದ್ದೀಯೆ! ಇನ್ನೊಂದು ಸಲ ನಮ್ಮ ಗುರುವನ್ನು ಹೀಯ್ಯಾಳಿ 
ಸಿದರೆ, ನೀನು ಅನ್ಯಾಯವಾಗಿ ಕೆಟ್ಟುಹೋಗುವೆ” ಎಂದರು. ಅದಕ್ಕೆ 
ಪ್ರಭು “ ನೀವು ಶಿಷ್ಯರು, ನಿಮ್ಮೊಡನೆ ಏನು ಮಾತು? ನಿಮ್ಮ ಗುರು 
ವನ್ನು ಕರೆತನ್ನಿ. ಆತನ ಸಾಮರ್ಥ್ಯವನ್ನು ನೋಡೋಣ, ಒಡ್ಡ 
ರಾಮನ ರೀತಿಯ ಅನುಭವವೂ ಆಗಲಿ? ಎಂದು ಆ ಶಿಷ್ಯರಿಗೆಲ್ಲಾ 
ಕೋಪ ಕೆರಳುವಂತೆ ಹೇಳಿದರು. 
ಆಗ ಆ ಶಿಷ್ಯರೆಲ್ಲರೂ ಒಂದು ಹಿಂಡಾಗಿ ಪ್ರಭುವಿನ ಮೇಲೆ 
ಬಂದು ನುಗ್ಗಿದರು. “ ಇವನನ್ನು ಕೆಡನಿಕೊಳ್ಳಿ! ನಮ್ಮ ಸ್ವಾಮಿ 
ಯನ್ನು ಹೀಯ್ಯಾಳಿಸಿ, ಇವನು ಸುಮ್ಮನೆ ಹೋಗಲು ಬಿಡುವೆವೇ [? 
ಎನ್ನುತ್ತ ಬಂದು, ತಮ್ಮ ತೋಳುಗಳಲ್ಲಿ ಪ್ರಭುವನ್ನು ಬಂಧಿಸಲು 
ತಬ್ಬಿದರು. ಆದರೆ ಅವರ ಕ್ಸೈಗೆ ಬರಿಯ ಬಯಲು ಸಿಕ್ಕಿತೇ 
ಹೊರತ್ತು ಕಣ್ಣಿಗೆ ಕಂಡ ದೇಹ ಸಿಕ್ಕಲಿಲ್ಲ! ಶಿಸ್ಯರಿಗೆಲ್ಲಾ ಆಶ್ಚರ್ಯ 
ವಾಯಿತು. ಆದರೂ ಅವರ ಕೋಪ ಇಳಿಯಲಿಲ್ಲ. ಕೈಗೆ ಸಿಕ್ಕಿದ 
ಕಲ್ಲುಗಳನ್ನು ಎತ್ತಿಕೊಂಡು ಪ್ರಭುದೇವರ ಕಡೆಗೆ ಬೀರಿದರು. ಒಂದು 


೪೦ ಅಲ್ಲಮಪ್ರಭು 

ಕ್ಷಣದಲ್ಲಿ ಆ ಕಲ್ಲುಗಳ ರಾಶಿ ಪ್ರಭುದೇನರನ್ನು ಹೂಳಿಬಿಟ್ಟತು; 
ಮರುಕ್ಷಣದಲ್ಲಿಯೇ ಪ್ರಭು ಅದೇ ಕಲ್ಲಿನ ರಾಶಿಯ ಮೇಲೆ ನಿರ್ಲೇಪ 
ರಾಗಿ ನಗುತ್ತ ನಿಂತಿದ್ದರು! ಶಿಷ್ಯರು ಅವರ ಮೇಲೆ ಏನೇನೇ ಕೈ 
ಮಾಡಿದರೂ, (ನೆರಳಿನೊಡನೆ ಕಾಳಗ ಮಾಡುವವರಂತೆ)ಿ ಅವರಿಗೇ 
ವೃಥಾ ಆಯಾಸವಾಯಿತಲ್ಲದೆ, ಪ್ರಭುವಿನ ಮೇಲೆ ಅದರ ಪರಿಣಾಮ 
ಏನೇನೂ ಆಗಲಿಲ್ಲ! 

ಆ ದೃಶ್ಯವನ್ನು ನೋಡುವುದಕ್ಕೇ ಜನ ಲಕ್ಷ ಸಂಖ್ಯೆಯಲ್ಲಿ 
ಸೇರಿತು” ಈತ ಯಾರಿರಬಹುದು? ವಿಷ್ಣುವಾಗಿದ್ದರೆ ಚಕ್ರವನ್ನು 
ತಿರುಗಿಸಿ ಹೊಡೆಯುತ್ತಿದ್ದನು! ರುದ್ರನಾಗಿದ್ದರೆ ಹಣೆಗಣ್ಣನ್ನು ತೆರೆದು 
ಸುಡುತ್ತಿದ್ದನು! ಆದರೆ ಈತನು ತನ್ನ .ಶತ್ರುಗಳನ್ನೂ ನೋಯಿ 
ಸುವುದಿಲ್ಲ, ತಾನೂ ಕೆರಳುವುದಿಲ್ಲ!” ಎಂದು ಆ ಜನ ಪ್ರಭುವಿನ 
ಮಹಿಮೆಗೆ ವಶರಾಗಿ, ""ಶರಣು ! ಶರಣು! ಎನ್ನುತ್ತಿದ್ದರು. 

ಈ ಮಧ್ಯೆ ಒಬ್ಬ ಜಂಗಮನು ""ನಮ್ಮ ಸಿದ್ದನನ್ನು ಹೀಯ್ಯಾಳಿಸಿ 
ದವನಿಗೆ ಶಿಕ್ಷೆ ಮಾಡಿಸುವವರೆಗೂ ನಮ್ಮ ಕೋಪ ಆರುವುದಿಲ್ಲ?? 
ಎನ್ನುತ್ತಾ ಓಡಿಬಂದು, “ ಯಾವನೋ ಒಬ್ಬ ಜಂಗಮನು ಸುಮ್ಮನೆ 
ಬಂದು ನಿಮ್ಮನ್ನು ಹೀನೈಸಿ ಹಳಿದು ನುಡಿದನು.” ಎಂದು ಸಿದ್ಧರಾಮ 
ನಿಗೆ ಹೇಳಿದನು. 

ಅದು ಕೇಳಿ ಸಿದ್ದ ರಾಮಯ್ಯನು ಉರಿದೆದ್ದನು. “ ಯಾರು 
ನಮ್ಮನ್ನು ಜರೆದವನು? ಇಂದ್ರನೋ? ವಿಷ್ಣುವೋ? ರುದ್ರನೋ? 
ಅವನನ್ನು ತೋರಿಸು, ಅವನ ತಲೆಯ ಮೇಲೆ ಉಗಿಯುತ್ತೇನೆ. 
ಅವನ ನಾಲಿಗೆಯನ್ನು ಬೇರು ಸಹಿತವಾಗಿ ಕೀಳುತ್ತೇನೆ.” ಎಂದು 
ಗರ್ಜಿಸುತ್ತಾ ಬಂದನು. 

ಪ್ರಭು ಅವನನ್ನು ನೋಡಿ, “ ಬಹಳ ಒಳ್ಳೆ ಯದಾಯಿತ್ಕು ಸಿದ್ಧ 
ರಾಮಯ್ಯ! ಸಂನ್ಯಾಸಿಯಾದ ನಿನಗೆ ಸಂಸಾರಿಗಳಿಗಿಂತ ಸಾವಿರ 
ನಾಲು ಹೆಚ್ಚು ಸಿಟ್ಟು ಆಗಬಹುದೇ?” ಎಂದು ನಕ್ಕರು. 


ಭಕ್ತ ನತ್ಸಲ ೪೧ 
ಅದಕ್ಕೆ ನಿದ ಸರಾಮಯ್ಯನು « ಸಾಕ್ಕು ಸಾಕು. ಮಹೇಂದ್ರಜಾಲ 
ವನ್ನು ಜಡ್‌ ನಮ್ಮ ಶಿಸ ರನ್ನು ಗೋಳಾಡಿಸಿದಂತೆ ನಮ್ಮಲ್ಲಿ 
ನಡೆಯಲಾರದು.” ಎಂದನು. 
ಅದಕ್ಕೆ ಪ್ರಭು ಹೇಳಿದರು: ""ಸಂಸಾರವನ್ನು ಬಿಟ್ಟ ಸಂನ್ಯಾಸಿ 
ಯಾದವನಿಗೆ ಈ ಕೋಪ ಉಚಿತವೇ ನಾಮುಯ್ದೆ ? Ys ನಿಮ್ಮ 
ಸಂಪ್ರದಾಯದಲ್ಲಿ ಕೋಪ ಶಾಶ್ಚತವೇನು?” 
ಆಮಾತು ಕೇಳಿ ರಾಮಯ್ಯನು ಇನ್ನೂ ರೇಗಿ, “ನಮ್ಮ ಸಂಪ್ರದಾ 
ಯದ ಸುದ್ದಿ ನಿನಗೇಕೆ ? ನನ್ನನ್ನು ಸಾಮಾನ್ಯನೆಂದು ಎಣಿಸಿ 
ನೀನು ಬಾಯಿಗೆ ಬಂದಂತೆ ಆಡಿದರೆ, ನನ್ನ ಹಣೆಯ ಕಣ್ಣಿನ ಕಿಡಿ 
ಯನ್ನು ಕೆದರುತ್ತೇನ್ಯೆ ಜೋಕೆ!” ಎಂದನು. 
ಪ್ರಭು ಅದಕ್ಕೂ ನಗುತ್ತಾ, ""ಓಹೋ! ಹಣೆಗಣ್ಣಿನ ಉರಿಯಲ್ಲಿ 
ಇದುವರೆಗೆ ಎಷ್ಟು ಜನರನ್ನು ಕೊಂದಿದ್ದೀಯೋ! ನಿಜವೇ, ನೀನು 
ಹಿಂಸಾಧರ್ಮ ಕರ್ಮದಲ್ಲಿ ಯೋಗಿಯಾದವನು. ನೀನು ರಾಗದಿಂದ 
ಉರಿದುಹೋಗುತ್ತಿರುವ ಭನರೋಗಿ. ನಿನ್ನಲ್ಲಿ ಮಾತನಾಡುವುದು 
ನಮಗೆ ಆಗದು.?' ಎಂದರು. 
ಸಿದ್ದ ರಾಮಯ್ಯ ನ ಸೈರಣೆ ಮುಗಿದುಹೋಯಿತು. ರೋಷವನ್ನು 
ತಡೆಯಲಾರಜಿ ಹಣೆಗಣ್ಣ ನ್ನು ತೆರೆದನು. ತೆರೆದರೆ, ಸಿಡಿಲಿನ ಕಡಿ 
ಗಳು ಹೊರಗೆ ಚೆಲ್ಲಿದುವು. ಆದರೂ ಅವು ಒಂದೂ ಪ್ರಭುದೇವರ 
ಪಾದಗಳ ಬಳಿ ಕೂಡ ಬಾರದೆ, ಸುತ್ತ ನೋಡುತ್ತ ನಿಂತಿದ್ದವರ 
ನ್ನೆಲ್ಲಾ ಸುಡತೊಡಗಿದುವು. ಆಗ ಆ ಜನ “ಅಯ ಯ್ಯೋ! ಶಿವ 
ಶಿವಾ! ಸಿದ್ದರಾಮಯ್ಯನು ತನ್ನ ಅಳತೆಯನ್ನು ತಿಳಿಯದೆ, ಈ 
ಪರಮಪುರುಷನ ಸಂಗಡ ಜಗಳವನ್ನು ಕಟ್ಟಿ ಕೊಂಡನಲ್ಲಾ! ಬಡವನ 
ಕೋಪ ದವಡೆಗೆ ಕೇಡು ತರುವ ಹಾಗೆ ನಕ ಹಣೆಗಣ್ಣಿನ ಉರಿ 
ಇವನ ಊರನ್ನೇ ಸುಡುತ್ತಿದೆಯಲ್ಲಾ! ” ಎಂದು ಕೂಗಿಕೊಂಡರು. 
ಹಿಂದೆ ಕಡಲನ್ನು ಕಡೆದಾಗ ಹಾಲಾಹಲ ವಿಷವು ಜಗತ್ತನ್ನು 


೪೨ ಅಲ್ಲಮಪ್ರಭು 
ಸುಡುತ್ತಾ ಬಂದ ಸಂದರ್ಭದಲ್ಲಿ ಶಿನನು ಅದನ್ನು ತಡೆದು ಲೋಕ 
ವನ್ನು ರಕ್ಷಿಸಿದ ಹಾಗೆ, ಪ್ರಭುದೇವರು ಒಂದೇ ನಿಮಿಷದಲ್ಲಿ 
ಸಿದ (ರಾಮಯ್ಯನ ಹಣೆಗಣ್ಣಿನ ಉರಿಯನ್ನು ತಡೆದು, ಸೊನ್ನಲಾ 
ಪುರದ ಜನರನ್ನು ಕೃಪೆಯಿಂದ ಕಾಪಾಡಿದರು. 

ಸಿದ್ದ ರಾಮಯ್ಯನಿಗೆ ಆಗ ಜ್ಞಾ _ನೋದಯವಾಯಿತು. "ಕೋಪ 

ನಿಲ್ಲದೆ ಕಾನ; ವಲದ, ಇಷ್ಟು ಶಾಂತನಾದ ಈತನು ಯಾರು? 
ಬೇರೆ ಯಾರೂ ಅಲ್ಲ, ಈತನು pS ನನ್ನ ಇಷ್ಟದ್ಳವ 
ವಾದ ಕಪಿಲಸಿದ್ದ ಮಲ್ಲಿಕಾರ್ಜುನನೇ ಹೌಮ:! ಅಯ್ಯೋ, ನನಗಿಂತ 
ಕ್ರರಿಗಳು ಜಾ ಎಷ್ಟೂ € ವಾಸಿ, ಕಾಪಾಡಿದ ಒಡೆಯನು ಬಂದರೆ 
ಕೂಡಲೆ ಗುರುತು ಒಡಿ ಯುತ್ತೆ. ನನ್ನನ್ನು ರಕ್ಷಿಸುವ ನನ್ನ ಸ್ವಾಮಿ 
ಬಂದರೆ, ನಾನು ಅರಿಯದೆ ಹೋದೆನಲ್ಲಾ!?' ಎಂದು ಮರುಗಿದರು. 
"ಕರುಣಾಕರನೆ, ಕಾಪಾಡಬೇಕು. ಸರ್ವದ್ರೋಹವೂ ನನ್ನದೇ. 
ನಿನ್ನನ್ನು ಅರಿಯದೆಹೋದ ನನ್ನ ಅವಗುಣವನ್ನು ಇಷ್ಟಂದು ಊಹಿ 
ಸಲೂ ಆಗದು. ಇದನ್ನು ನೀನು ಮರೆತು, ನನ್ನನ್ನು ಕಾಪಾಡಬೇಕು” 
ಎಂದು ಮತ್ತೆ ಮತ್ತೆ ಪ್ರಭುವಿನ ಪಾದಗಳಿಗೆ ಎರಗಿದನು. 

ಪ್ರಭುವಾದರೋ ಸರ್ವಜೀವಗಳಲ್ಲಿಯೂ ದಯೆ ಬೀರುವವರು, 
«ಪು ಮೂರನ ಗುಣಗಳಿಗೆ ಏನು ಮಾಡಲಿ!” ಎಂದು ನಸು 
ನಗುತ್ತ, ತಾವೇ ಬಗ್ಗಿ ಅವನನ್ನು ತಬ್ಬಿ ಹಿಡಿದು ಮೇಲೆತ್ತಿದರು. 
""ಏಳ್ಕು ವತ್ಸ! ನಿನ್ನ ಮರುಕ ಸಾಕು. ನನಗೆ ನಿನ್ನ ಮೇಲೆ ಏನೂ 
ಕೋಪವಿಲ್ಲ'' ಎಂದರು. 

ಸಿದ್ದರಾಮಯ್ಯನಿಗೆ ಸ್ವಲ್ಪ ಜೀವ ಬಂತು. ""ನನ್ನ ಭಾಗದ 
ದೇವರೆ! ನೀವು ಹೀಗೆ ಸಾಮಾನ್ಯ ಜಂಗಮರ ವೇಷ ಹಾಕಿಕೊಂಡು 
ಬಂದರೆ, ಅರಿಯದವರು ನಾವು ಹೇಗೆ ನಿಮ್ಮ ಗುರುತು ಹಿಡಿಯ 
ಬೇಕು? ಯಾರೋ ಇಂದ್ರಜಾಲದವನು RES ಇಷ್ಟೆಲ್ಲಾ 
ಆಯಾಸಪಡಿಸಿದೆವು. ಕ್ಷಮಿಸಬೇಕು.” ಎಂದನು. 


ಭಕ್ತ ವತ್ಸಲ ೪್ಲಿ 

ಆ ಮಾತು ಕೇಳಿ, ಪ್ರಭುದೇವರು ಹೇಳಿದರು: "ರಾಮಯ್ಯ! 
ಕೆಲವರು "ಚರಾಚರಗಳಿಗೆಲ್ಲ ಒಳ್ಳೆಯದಾಗಲಿ? ಎಂದು ಹರಸುವುದು 
ಬಿಟ್ಟು, ಪಕ್ಷಪಾತದಿಂದ, "ದೊಡ್ಡವರಿಗೆ ಮಾತ್ರ ಶಾಂತಿಗಳಾಗಲಿ? 
ಎಂದು ಅಷ್ಟ € ಹರಸುತ್ತಾರೆ, ಹೀಗೆ ಹಿರಿಯರನ್ನು ಅಷ್ಟ ಸತ ರಿಸ್ಕಿ 
ಮಿಕ್ಕಾ ದವರನ್ನು ಧಿಕೃರಿಸುವುದು ಯೋಗೀಶ್ವರರಿಗೆ ಉಚಿತವಲ! | ೨೨ 

ಸಿದ್ದರಾಮಯ್ಯನ ತನ್ನ ತಪ್ಪನ್ನು ಒಪ್ಪಿಕೊಂಡನು. ಹೌದು, 
ಈ ಉತ್ತಮ, ಅಧಮ ಎಂಬ ಪಕ್ಷಪಾತದ ಭ್ರಮೆಗಳು ಇನ್ನೂ 
ತನ್ನ ಮನಸ್ಸಿನ ತುಂಬ ಉಂಟು, ಸರ್ವರನ್ನೂ ಸಮಚಿತ್ತದಿಂದ 
ಕಾಣುವುದು, ತಿಳಿಯುವುದು ತನಗಿನ್ನೂ ಬಂದಿಲ್ಲ. ಆ ಬುದ್ಧಿ 
ಯನ್ನು ತನ್ನ ಗುರುವೇ ತನಗೆ ಒಲಿದು ಕಲಿಸಿಕೊಡಬೇಕು. 

ಪ್ರಭು ಆತನಿಗೆ ಧೈರ್ಯ ಹೇಳಿದರು: “ಈ ಸಮಬುದ್ದಿ 
ಎಂಬುದು ಇದ್ದಕ್ಕಿದ್ದ ತೆ ಆಗತಕ್ಕದ್ದಲ್ಲ, ಇದು ಮೆಲ್ಲಮೆಲ್ಲನೆ 
ಬೆಳಸಬೇಕಾದ್ದು. ಚಿತ್ತವನ್ನು ಶುದ ಮಾಡಿಕೊಳ್ಳುತ್ತ, ಯೋಗ 
ಮಾರ್ಗವನ್ನು ತಿಳಿದು, ನಿಯೋಗಿಯಾದರೆ, ಅಂಥವನಿಗೆ ಸಮತೆ 

ಸ್ವಾಧೀನವಾಗುತ್ತದೆ” ಎಂದರು. 

ಸಿದ್ಧ ರಾಮನಿಗೆ ತನ್ನ ಗುರು ತನ್ನ ಮನೆಗೆ ಬಂದರಲ್ಲಾ ಎಂದು 
ತುಂಬ "ಸಂಜೆ ಮ, ಆ ಗುರುವಿಗೆ ಸತ್ಯಾರಮಾಡಬೇಕೆಂದು ತನಕ. 
"ಗುರುವೆ! ನಿಮ್ಮ ದರ್ಶನವೂ ನಿಮ್ಮ ಸ್ಪ ಸ್ಪರ್ಶನವೂ ನನಗೆ ಆದ 
ಬಳಿಕ, ನನಗೆ ಯಾವುದು ತಾನೆ ಅಸಾಧ್ಯ? ಅದು ಹಾಗಿರಲಿ, 
ಈಗ ನನ್ನ ಮಠಕ್ಕೆ ದಯಮಾಡಿಸಿ, ಮಲ್ಲಿಕಾರ್ಜುನನನ್ನು ದರ್ಶನ 
ಮಾಡಿ, ಬನ್ನಿ.'” ಎಂದು ಕರೆದನು. 

ಪ್ರಭು ಅದಕ್ಕೆ ಹೇಳಿದರು: “ಬಿಡು ಹುಚ್ಚ. ಎಲ್ಲಾ ಕಡೆಗಳನ್ನೂ 
ಒಂದೇ ಸಮನೆಂದು ಭಾವಿಸಿ ಸಂಚಾರಮಾಡುವ ಮಹಾತ್ಮನಿಗೆ 
ಮನೆಯೇನ್ಕು ಮಠವೇನು? ಆತನಿಗೆ ಊರೇನು, ಅಡವಿಯೇನು? 
ಆತ ನುಡಿದದ್ದೇ ಶಿವತತ್ತ್ವ! ಆತ ನಡೆದದ್ದೇ ಶಿವಮಾರ್ಗ! ಇಲ್ಲಿ, 


೪೪ ಅಲ್ಲಮಪ್ರಭು 

ಬಾ, ಶರಣರ ಬದುಕಿನ ತೊಡಕನ್ನು ನಿನಗೆ ವಿವರಿಸಿಕೊಡುತ್ತೇನೆ.? 
ಎಂದು ಪ್ರಭು ಸಿದ್ದರಾಮುಯ್ಯನನ್ನು ಹತ್ತಿರ ಕರೆದು ಕುಳ್ಳಿರಿಸಿ 
ಕೊಂಡರು. ಆತನ ಕೈಯನ್ನು ಹಿಡಿದು, ಹೆತ್ತ ತಂದೆ ಮಗನಿಗೆ 
ಒಳ್ಳೆಯ ಮಾತಿನಿಂದ ಬುದ್ಧಿ ಹೇಳುವಂತೆ, ಸಿದ್ದರಾಮಯ್ಯನ ಚಿತ್ತ 
ವನ್ನು ತಿದ್ದಿದರು. 

“ಮನಸ್ಸು ಕೊಟ್ಟು ಕೇಳು, ರಾಮಯ್ಯ. ನನಗೆ ಹೆಸರು ಬರ 
ಬೇಕು, ನನಗೆ ಪೂಜೆಯಾಗಬೇಕು, ನನಗೆ ಲಾಭ ದೊರಕಬೇಕು 
ಎಂಬ ಆಸೆಯಿಂದ ದಾನ ಧರ್ಮಗಳನ್ನು ಮಾಡಬಾರದು. ಹಾಗೆ 
ಮಾಡಿದರೆ, ಬಿತ್ತಿದ ಬೆಳೆಯನ್ನು ತಂದು ತಿಂದು ಮುಗಿಸಿದ ಹಾಗೆ, 
ದೊರಕಿದ ಖಾ ತೆ ಪೂಜಾ ಲಾಭಗಳಿಂದ ಅಷ್ಟೆ ಸ 'ಲ್ಪವೇ ತೃಪ್ತಿ. 

ಅದರಿಂದ ಹ ಉಂಟಾಗದು. ಈಗ ae ನೋಡು: 
ಹೆಂಡತಿ ಮಕ್ಕಳು ತಾಯಿ ತಂದೆ ಎಂಬ ಮೋಹವನ್ನು ತೊರೆದು 
ಯತಿಯಾದೆ. ಆದರೂ ಸುಖವಾಗಿ ಕೆರೆ ತೋಟ ಬಾವಿ ದೇಗುಲ 
ಇವುಗಳನ್ನು ರಚಿಸುವುದರಲ್ಲಿ ಆಸಕ್ತನಾಗಿದ್ದೀಯೆ, ಇದು ಖಂಡಿತ 
ವಾಗಿಯೂ ಮುಕ್ತಿಯನ್ನು ಪಡೆಯುವ ಮಾರ್ಗವಲ್ಲ. ಯಾವಾ 
ಗಲೂ ಈ ಹೊರಗಿನ ಕಾರ್ಯಗಳಲ್ಲೇ ಮನಸ್ಸು ಸಿಕ್ಕಿಕೊಂಡಿದ್ದರೆ, 
ಅಂತರಂಗ ಹಾಳುಬಿದ್ದುಹೋಗುತ್ತದೆ. ಆಗ ಅಲ್ಲಿಗೆ ಮಾರಿ ಬಂದು 
ಮನೆಮಾಡುತ್ತಾಳೆ, ಮೈಯನ್ನೂ ಮನಸ್ಸನ್ನೂ ಹೀರಿ ಹಿಫ್ಸೆಮಾಡಿ 
ಬಿಡುತ್ತಾಳೆ. ಅನಂತರ ಸುಖವೆಂಬುದು ಎಲ್ಲಿಂದ ಬಂತು? ಆದ 
ಕಾರಣದಿಂದ, ಸಾವನ್ನು ತಪ್ಪಿಸಿಕೊಳ್ಳಬೇಕು ಎಂಬವರು, ಮುಕ್ತಿಯ 
ದಾರಿಯನ್ನು ಕಾಣಬೇಕು ಎನ್ನುವವರು, ನಿತ್ಯರಾಗುವ ರೀತಿ 
ಯನ್ನು ತಿಳಿಯಬೇಕು ಎನ್ನುವನರು ಸದಾ ಮಾಡಬೇಕಾದ ಕರ್ತವ್ಯ 
ಒಂದೇ! ಅದು ವಿನೆಂದರೆ: ರಾಮಯ್ಯ, ಹೊಲವನ್ನು ಹಸನು 
ಮಾಡಿ, ಹೆಂಟಿಯೊಡೆದು, ಅದರಲ್ಲಿ ಕಸನನ್ನು ಬುದ್ದಿವಂತರು ಬಿತ್ತು 
ತ್ರಾರೆಯೆ? ಅದರಂತೆ, ಅಂತರ್ಮುಖಿಯಾಗಿ ಕಲಸ ಮಾಡುವು 


ಭಕ್ತ ವತ್ಸಲ ೪೫ 
ದಕ್ಕೆ ತಕ್ಕ ಸಾಮರ್ಥ್ಯವಿರುವ ಈ ನಿನ್ನ ಮೈಯನ್ನೂ ನಿನ್ನ ಮನ 
ಸ್ಸನ್ನೂ ಈ ಬಹಿರಂಗದ ಕೆಲಸಗಳಿಗೆ ಬೇಯಿಸಿ ಹಾಕುವುದು, 
ಇದು ವ್ಯರ್ಥ, ರಾಮಯ್ಯ. ನೀನು ತಿಳಿದವನು, ರಾಮಯ್ಯ, 
ಕೆಟ್ಟ ಕುದುರೆಗಳಿಗಾದರೆ, ಅತ್ಯಂತವಾದ ಶಿಕ್ಷೆಗಳಾಗಬೇಕು; ಒಳ್ಳೇ 
ಜಾತಿ ಕುದುರೆಗಾದರೋ ಉತ್ತಮನಾದ ಸವಾರನ ತೊಡೆ ಸ್ವಲ್ಪ 
ಸೋಕಿದರೂ ಸಾಕು! ಅದರ ಹಾಗೆ ನಿನಗೆ ಹೆಚ್ಚು ಹೇಳಬೇಕಾದ 
ಅಗತ್ಯವಿಲ್ಲ. ನೀನು ಸಂಸ್ಕಾರ ಹೊಂದಿದ ಜೀವ, ರಾಮಯ್ಯ!” 

ಹೀಗೆಂದು ಪ್ರಭು ಹೇಳಿ, ಅನಂತರ ರಾಮಯ್ಯನನ್ನು ಏಕಾಂತ 
ದಲ್ಲಿ ಕುಳ್ಳಿರಿಸಿಕೊಂಡು, ಆತನಿಗೆ ಇನ್ನೂ ರಹಸ್ಯದ ಸಂಗತಿಗಳನ್ನು 
ತಿಳಿಯಹೇಳಿದರು. ಹೊರಗಿನ ಕೆಲಸಗಳಲ್ಲಿ ಹರಿದುಹೋಗುವ 
ಇಂದ್ರಿಯವ್ಯಾ ಪಾರವನ್ನು ತಡೆದಿಡುವುದು ಹೇಗೆ, ಜೀವವನ್ನು 
ದೇಹದಿಂದ ಬೇರ್ಪಡಿಸುವುದು ಹೇಗೆ, ಆ ಜೀವನನ್ನು ಪರಮ 
ನೊಂದಿಗೆ ಹೊಂದಿಸುವುದು ಹೇಗೆ ಅದನ್ನೆಲ್ಲ ಸ್ಪಷ್ಟಪಡಿಸಿದರು. 
ಅದನ್ನು ಸಾಧಿಸುವುದಕ್ಕೆ ಬೇಕಾದ ಶಕ್ತಿಯನ್ನೂ ಭಕ್ತಿಯನ್ನೂ 
ಉಪದೇಶ ಮಾಡಿದರು. 


"ಹಾಗಾದರೆ, ಶಿವು, ಈ ಬಾವಿ ಅಗೆಸುವುದ್ಕು ತೋಟ ಮಾಡಿ 
ಸುವುದು ಕೆರೆ ಕಟ್ಟಿಸುವುದು, ದೇವಸ್ಥಾನದ ಕಾರ್ಯ, ಇನೆಲ್ಲಾ 
ಏನೂ ಕೆಲಸಕ್ಕೆ ಬಾರದ್ದು ಎಂದು ಅರ್ಥವೆ? ಎಂದರು, ಶಿವೂ 
ತಾಯಿ, 

“ಹಾಗೆಂದು ಯಾರು ಹೇಳಿದರಮ್ಮ! ಪ್ರಭುದೇವರು ಹೇಳಿದ್ದು 
ರಾಮಯ್ಯನಂಥವರಿಗೆ ಆ ಕೆಲಸ ಅಲ್ಲ ಎಂದು, ಅಷ್ಟ. ಈ ಕೆಲಸ 
ಕಡಮೆ ಎಂದು ಅಲ್ಲ; ಇದಕ್ಕಿಂತ ದೊಡ್ಡ ಕೆಲಸ ಆಗಬೇಕಾದ್ದು 
ಇದೆ, ಅದನ್ನ ಆಗನಾಡಿಸೋ ಸಾಮರ್ಥ ಸಿದ್ದರಾಮಯ್ಯನಲ್ಲಿ 


೪೬ ಅಲ್ಲಮಪ್ರಭು 

ಸುಪ್ತವಾಗಿ ಇದೆ, ಸಿದ್ಧರಾಮಯ್ಯ ಆ ಸಾಮರ್ಥ್ಯವನ್ನ ಜಾಗ್ರೆತ 
ಮಾಡದೇ ಇದ್ದಾನಲ್ಲಾ, ಎಂದೇ ಪ್ರಭು ತಾವಾಗಿ ಆನನ ಹತ್ತಿರ 
ಬಂದದ್ದು.” 

“ಹಿ! ಹಾಗೆನ್ನು! ಆಮೇಲೆ?” 

“ಆಮೇಲೆ... ಪ್ರಭುದೇವರು ಗೋರಕ್ಷನ ಹತ್ತಿರ ಹೋದದ್ದು 
ಹೇಳಲಾ? ” 

"ಇದೇನೋ ಇದು, ಹೀಗೆ ಹಾರಿಸುತ್ತೀಯೆ! ಬಸವಣ್ಣನವರ 
ಮನೆಗೆ ಬರುವ ಮುಂಚೆ....ಯಾರು ಯಾರು ಎಂದೆ? ಗೊಗ್ಗಯ್ಯ 
ಯ್ತು. ಮುಕ್ತಾಯಕ್ಕ....ಆಯ್ತು, ಸಿದ್ಧರಾಮಯ್ಯ... 
ಆಯ್ತು. ಈಗ ಈ ಗೋರಕ್ಷನ ಹತ್ತಿರ ಹೋದದ್ದು ಬಸವಣ್ಣ 
ನವರ ಮನೆ ಬಿಟ್ಟಿ ಮೇಲಲ್ಲವೇ?....ಮತ್ತೆ, ನಿನ್ನ ಪ್ರಭು ಬಸವಣ್ಣ 
ನವರ ಮನೆಯಲ್ಲಿ ಇರುವಾಗ್ಯ ಅದು ಯಾರೋ ಮಹದೇವಿಯಕ್ಕ 
ನಿಗೆ ಉಪದೇಶ ಮಾಡಿದರು ಎಂದೆಯಲ್ಲೊ! ಅದು ಮರೆತೇ 
ಹೋಯಿತಾ?:? 

ಶಿವೂ ಸುಸ್ತಾದ. "ದೇವರೇ ಗತಿ! ಅಮ್ಮಾ, ನಿನ್ನಂಥವರು 
ಒಬ್ಬರಿಬ್ಬರು ಕ್ಲಾಸಿನಲ್ಲಿ ಇದ್ದುಬಿಟ್ಟರೆ, ನಮ್ಮ ಮೇಷ್ಟ್ರರುಗಳ ಗತಿ 
ಬೇಡಾ ಬೇಡ! ಕಿವಿಕೊಟ್ಟು ಕೇಳುವವರು ಇಷ್ಟು ಗಮನವಿಟ್ಟು 
ಬಿಟ್ಟರೆ ಹೇಳುವವರು ಬದುಕಿದಹಾಗಾಯಿತು! » ಎಂದ. 

"" ಮತ್ತೆ, ನಿದ್ರೆ ಕೆಟ್ಟು ಕೇಳುವುದಕ್ಕೆ ಕುಳಿತದ್ದು ನಿಷಯ 
ತಿಳಿದುಕೊಳ್ಳುವುದಕ್ಕೊ? ಸುಮ್ಮನೆ ಹೊತ್ತು ಕಳೆಯುವುದಕ್ಕೊ?? 

""ಅದು ಸರಿ, ಎನ್ನು. ಆದರೆ, ಅಮ್ಮ , ನಾನು ಮಹದೇವಿಯಕ್ಕ 
ನವರ ವಿಚಾರವನ್ನು ಬೇಕೆಂತಲೇ ಬಿಟ್ಟುಕೊಂಡಿದ್ದೆ-ಆಮೇಲೆ 
ಹೇಳೋಣ, ಎಂದು? 

“ಗೊತ್ತು ಗೊತ್ತು, ಬಿಡೋ ಜೆಟ್ಟಿ ಬಿದ್ದದ್ದು ಅದೂ ಒಂದು 
ವರಿಸ್ಕೆ ಎಂದ ಹಾಗೆ. 


ಭಕ್ತ ನತ್ಸಲ ೪೭ 
"ಹಾಗೇ ಎಂದುಕೊ, ಆಮೇಲೆ ನಿನಗೇ ಗೊತ್ತಾಗುತ್ತೆ, ನಾನು 
ಹೇಳಿದ್ದು ನಿಜವೋ ಸುಳ್ಳೋ ಎಂದು. 
""ಆಗಲಪ್ಪು. ಮುಂದಕ್ಕೆ ಹೇಳು. ಗೋರಕ್ಷನ ಕಥೆಯನ್ನೇ.” 


ಬಸವಣ್ಣನವರ ಮನೆಯಿಂದ ಹೊರಟ್ರು, ಪ್ರಭು ಶ್ರೀಶೈಲಕ್ಕೆ 
ಬಂದರು. 

ಶ್ರೀಶೈಲ ಸರ್ವಚಿಂತಾಮಣಿಗಳಿಗೆ ಜನ್ಮಸ್ಥಾನ ಸಮಸ್ತವಾದ 
ದಿಮ್ಯೌ ಸಧಿಗಳಿಗೆ ತವರುಮನೆ, ಅನೇಕ ರೀತಿಯ ಅಮೃತದ ಬಿಲ 
ಗಳು ಇಲ್ಲಿವೆ, ಸಿದ್ದರಸದ ಬಾವಿಗಳು ಇಲ್ಲಿವೆ, ಗುಪ್ತವಾದ ನಿಧಿ 
ನಿಕ್ಷೇಪಗಳು ಕಾಣಿಸುವ ಕಣ್ಣಿನ ಅಂಜನಗಳು ಇಲ್ಲಿವೆ ಎಂದು 
ಅವುಗಳನ್ನು ಅರಸುತ್ತಾ ಅಲ್ಲಿ ಅನೇಕರು ಬಂದ್ರು ಅವುಗಳನ್ನು 
ಪಡೆಯಲು ಸಾಧನೆ ಮಾಡುತ್ತಿದ್ದರು. ಆ ಶ್ರೀಪರ್ವತ ಎಂತಹ 
ಅದ್ಭುತವಾದುಡೆಂದರೆಅದರ ಶಿಖರದಲ್ಲಿ ನಡೆದಾಡುವ ಬಳ್ಳಿಗಳು, 
ನಗುವ ಗಿಡಗಳು, ಮಾತನಾಡುವ ಕಲ್ಲುಗಳು, ಕಾಂತಿಯಿಂದ 
ಉರಿಯುವ ವೃಕ್ಷಗಳು, ಬಣ್ಣಬಣ್ಣದ ಬೆಳಕಿನ ಪೊದೆಗಳು, ಕುಡಿ 
ದೊಡನೆ ಅಂತಃಕರಣ ಶುದ್ಧವಾಗುವ ಮಡುಗಳು, ಜಾತಿವೈರ 
ವನ್ನು ಬಿಟ್ಟ ಖಗ ಮೃಗ ಮೊದಲಾದುವು! ವಿರಿಹೋದರೆ, ಮೇಲೆ 
ಸತ್ಯಲೋಕಕ್ಕೆ ಕರೆದೊಯ್ಯುವ ಗಿರಿಶಿಖರಗಳು! ಅಳಿದುಬಂದರೆ, 
ಕೆಳಗೆ ಸಪ್ತಪಾತಾಳಗಳ ಕೊನೆಯನ್ನು ತೋರಿಸುವ ಅಗಾಧವಾದ 
ಬಿಲಗಳು! ಎಲ್ಲೆಲ್ಲಿ ನೋಡಿದರೂ, ಸಾಧಕರು ಏನೇನು ಬೇಡಿದರೆ 
ಅದನ್ನು ಸಮೃದ್ಧಿ ಯಾಗಿ ಕೊಡುವ ಸುವಸ್ತುಗಳು! ಇಂತಹ ಶ್ರೀ 
ತೈಲಕ್ಕೆ ಪ್ರಭುದೇವರು ಬಂದರು. 

ಅಲ್ಲಿ ಒಬ್ಬ ಸಾಧಕ, ಗೋರಕ್ಷ ಎಂಬಾತ. ""ದೇಹವನ್ನು 
ವಜ್ರದ ಹಾಗೆ ಗಟ್ಟಿ ಯಾಗಿ ಮಾಡಿಕೊಂಡುಬಿಟ್ಟಿರೆ, ಸಾವು ನನ್ನ 


೪೮ ಅಲ್ಲಮಪ್ರಭು 
ಹತ್ತಿರ ಸುಳಿಯುವುದಿಲ್ಲ'' ಎಂದುಕೊಂಡು, ಆತ ಸಾಧನೆಮಾಡಿ 
ವಜ್ರಕಾಯವನ್ನು ಸಂಪಾದನೆ ಮಾಡಿಕೊಂಡಿದ್ದ. ಇಂಥವನ ಬಳಿಗೆ 
ಪ್ರಭು ಬಂದರು. 

ತಾನು ದೊಡ್ಡ ಸಾಧಕನೆಂದು ಗೋರಕ್ಷಸಿಗೆ ಹಮ್ಮು, ಆದ್ದರಿಂದ 
ಆತ ಪ್ರಭುವಿಗೆ ನಮಸ್ಕಾರ ಮಾಡದೆ, ಬಿಂಕದಿಂದ ಹಾಗೇ ಸೆಬೆದು 
ನಿಂತೇ ಕೈಮುಗಿದು, ಶರಣೆಂದ. ಆದರೂ ಮರ್ಯಾದೆಯನ್ನು 
ಮರೆಯಲಿಲ್ಲ, ಆತ. ಪ್ರಭುವನ್ನು ಒಂದು ಎತ್ತರವಾದ ಪೀಠದಲ್ಲಿ 
ಕುಳ್ಳಿರಿಸಿ, ವಿಶ್ವಾಸದಿಂದ ಅವರ ಕುಶಲಪ್ರಶ್ನೆಯನ್ನು ವಿಚಾರಿಸಿದ: 
"" ಎಲ್ಲಿಂದ ಬಿಜಯಮಾಡಿದಿರಿ? ಏನು ಕಾರಣ ದ್ರು ಮಾಡಿದಿರಿ? 
ಅಸ್ಸಣೆಕೊಡಿಸಬೇಕು. ನೀವು ಬರುವುದು ನಮಗೆ ಬಹುದೊಡ್ಡ ಭಾಗ್ಯ 
ಬಂದ ಹಾಗಾಯಿತು!” ಎಂದು ಉಪಚಾರದ ಮಾತನಾಡಿದನು. 

ಪ್ರಭು ಅದಕ್ಕೆ ಹೇಳಿದರು: "ಭಕ್ತಿಯನ್ನು ಕಡೆಯಬೇಕೆಂದು 
ಬಂದಿದ್ದೇವೆ, ಗೋರಕ್ಷ ಈ ಕಡೆಯ ಮನುಷ್ಯರ ಮನಸ್ಸಿಗೆ ಕಡೆ 
ಯನ್ನು ಮಾಡುವುದಕ್ಕಾಗಿ ಬಂದಿದ್ದೇವೆ. ದೇಸದ ಮೇಲಿನ ಆಸೆ 
ಯಿಂದ ಕುದಿದು ಕೋಟಿಲೆಪಡುವವರ ಕಳವಳವನ್ನು ಕಳಚುವು 
ದಕ್ಕಾಗಿ ನಾವು ನಡೆದು ಬಂದಿದ್ದೇನೆ, ಗೋರಕ್ಷ! ೨೨ 

ಗೋರಕ್ತನಿಗೆ ವಿಸ್ಮಯವಾಯಿತು. "ಅದೇನಿದು! ಈಶನ 
ಉತ್ತರದ ರೀತಿ ಹೊಸತಾಗಿದೆ. ನಾನು ಲೌಕಿಕಕ್ಕೆ ಸಂಬಂಧಪಟ್ಟಿ 
ಪ್ರಶ್ನೆ ಕೇಳಿದರೆ ಈತನು ಪರಮಾರ್ಥವನ್ನು "ಸೂಚಿಸಿ ಉತ್ತರ 
ಹೇಳುತ್ತಿದ್ದಾನೆ! ಅದೂ ಅಲ್ಲದೆ, ನನ್ನನ್ನು ವಿಚಾರಿಸದೆಯೇ ನನ್ನ 
ಹೆಸರನ್ನೂ ತಿಳಿದಿದ್ದಾನೆ! ನಿಜನಾಗಿಯೂ ಈತನೇ ನನ್ನ ಗುರುವಾದ 
ಆದಿನಾಥನಿರಬೇಕುು ಖಂಡಿತ!” ಎಂದುಕೊಂಡು, ""ಎಲೆ ಮಹಾ 
ಪುರುಷ! ನಿನ್ನ ಅಂಶಸ್ಥವು ನಮ್ಮ ಬುದ್ಧಿಗೆ, ಎಷ್ಟು ನೋಡಿದರೂ, 
ನಿಲುಕದು. ನಿನ್ನ ರೀತಿ ಹೊಸದಾಗಿದೆ. ನಿನ್ನ ನೆಲೆಯನ್ನು ನೀನೇ 
ನಮಗೆ ತಿಳಿಸಬೇಕು” ಎಂದು ಪ್ರಭುವನ್ನು ಕೇಳಿಕೊಂಡನು. 


ಭಕ್ತವತ್ಸಲ ೪೯ 

ಅದಕ್ಕೆ ಪ್ರಭುವೆಂದರು : ""ತನ್ನ ಒಳಗಿರುವುದನ್ನೇ ತಿಳಿಯ 

ದವನು ಇತರರ ಒಳಗಿರುವುದನ್ನು ಹೇಗೆ ತಿಳಿದಾನು, ಗೋರಕ್ಷ? 

ಕಣ್ಣು ಕಾಣದ ಕುರುಡ, ಕನ್ನಡಿ ಹಿಡಿದ ಮಾತ್ರದಿಂದ, ಏನು 

ಕಂಡಾನು?) ನನ್ನೊಳಗಿನ ನಿರಾಳವೆಂಬುದು ನಿನಗೆ ಮಾತುಗಳಿಂದ 
ವರ್ಣಿಸಲಾಗದ್ದು, ಗೋರಕ್ಷ” 

ಗೋರಕ್ಷನಿಗೆ ಸ್ಪಲ್ಪ ಹಂಗಿಸಿದ ಹಾಗಾಯಿತು. “ನನ್ನ ಅಂತಸ್ಥ 
ವನ್ನು ನಾನು ಬಲ್ಲೆ. ನಮ್ಮ ಸಂಪ್ರದಾಯದ ಪ್ರಕಾರ, ಈ ದೇಹವು 
ನಷ್ಟವಾಗದಂತೆ ಇದನ್ನು ವಜ್ರ ಮಾಡಿಕೊಂಡು, ನಾನೂ ಮುಕ್ತಿ 
ಯನ್ನು ಪಡೆದಿದ್ದೇನೆ” ಎಂದನು. 

ಸಂಪ್ರದಾಯದ ಮಾರ್ಗ ಅಷ್ಟು ಸುಲಭವಲ್ಲ, ಗೋರಕ್ಷ, 
ಎಂದಿದ್ದರೂ ಕೆಡುವ ಈ ದೇಹವನ್ನು ಶಾಶ್ವತವೆಂದು ನಂಬುವುದು 
ಮೂರ್ಪತನ.?? 

"" ಹೌದು, ಹೌದು, ತಿಳಿಯದವರ ಕೈಯಲ್ಲಿ ಈ ದೇಹ ಎಂದಿ 
ದರೂ ಕೆಡುವ ಒಡವೆಯೇ. ಆದರೆ, ತಿಳಿದವರ ಕೈಯಲ್ಲಿ ಇದೇ 
ತಾನೇ ರತ್ನ ವಾಗಬಲ್ಲುದು.?? 

ಪ್ರಭು ಎಷ್ಟೋ ಪರಿಯಿಂದ ಅವನ ತಪ್ಪುಭಾವನೆಯನ್ನು 
ತಿಳಿಸಲು ನೋಡಿದರು. ಗೋರಕ್ರನಿಗೆ ಅದು ಮನಸ್ಸಿಗೆ ಹಿಡಿಯ 
ಲಿಲ್ಲ. ಕಡೆಗೆ ಹೇಳಿದ: "" ಹಾಗಾದರೆ, ಏಳು. ಈ ಆಯುಧ 
ಹಿಡಿದುಕೋ. ನಿನ್ನ ಕೈಲಾದಷ್ಟು ಜೋರಿನಿಂದ ನನ್ನ ಈ ದೇಹಕ್ಕೆ 
ಹೊಡೆ. ಇದರಲ್ಲಿ ಒಂದು ಕೂದಲು ಹರಿದರೆ ಮುರಿದರೆ ನಾನು 
ಸಿದ್ಧನೇ ಅಲ್ಲ!” ಎಂದು ಒಂದು ಖಡ್ಗವನ್ನು ನೀಡಿದನು. 

"" ಆಗಲಿ. ಒಲ್ಲೆ ಎನಲೇಕೆ? ಇವನ ಅರ್ಕಿಯನ್ನು ಆದರಿಸೋಣ. 
ಒಂದು ವೇಳೆ ಏಟಗೆ ಸಿಕ್ಕಿ ಸತ್ಕನಾದರೂ ನಾವು ಇವನನ್ನು ಮತ್ತೆ 
ಸೃಷ್ಟಿಸಬಹುದಲ್ಲಾ!” ಎಂದುಕೊಳ್ಳುತ್ತಾ, ಪ್ರಭು, ಏನೂ ಹಿಂದೆ 
ಗೆಯದೆ ಬಲವಾಗಿ ರುಳಸನಿಸಿ ಹೊಡೆದರು. ಹೊಡೆದರೆ--ಖಣಿ 

೫೦ ಅಲ್ಲಮಪ್ರಭು 

ಖಟಲು ಶಬ್ದವಾಯಿತು ! ನೆಲ ನಡುಗಿತು! ಬೆಟ್ಟದಿಂದ ಬಂಡೆಗಳು 
ಉದುರಿದುವು! ಆದರೂ ಗೋರಕ್ಷನ ಒಂದು ಕೂದಲೂ ಕೊಂಕ 
ಲಿಲ್ಲ! “ಎಂಥ ಬರಸಿಡಿಲೇ ಬರಲಿ, ಎಂಥ ಶೀತೋಷ್ಣಗಳೇ ಆಗಲಿ, 
ಯಾನ ಖಡ್ಗದ ಏಟೇ ಬೀಳಲಿ ಕೆಡದೆ ನಿಲ್ಲುವ ವಜ್ರದ ಬಿರುಸಿನ 
ಈ ಶರೀರವು ಸಿದ್ದಿ ಯಬ್ಲದಿದ್ದರೆ, ಬೇರೆ ಯಾವುದು ಸಿದ್ದಿ? ನಿನಗೆ 
ಗೊತ್ತಿದ್ದರೆ ಹೇಳು??' ಎಂದು ಆಡಿದನು. 

ಪ್ರಭು ಹೇಳಿದರು: "" ಹಾಗಾದರೆ ಈ ಕತ್ತಿಯನ್ನು ನೀನೂ 
ಜಡಿದುಕೊ, ನನ್ನನ್ನೂ ಹೊಡೆದುನೋಡು, ನಿನ್ನ ಮುಷ್ಟಿಗೂ 
ಭುಜಕ್ಕೂ ಇರುವ ಬಲವನ್ನೆಲ್ಲ ಪ್ರಯೋಗಿಸಿ ಹೊಡೆ. ಹೊಡೆದು 
ನೋಡು, ಮಾತನಾಡಿ ಏನು ಪ್ರಯೋಜನ!” 

ಆಗಗೋರಕ್ಷನು “ಈತನ ಸಿದ್ಧತನದ ಠೀನಿಯನ್ನೂ ನೋಡಿಯೇ 
ಬಿಡೋಣ!” ಎಂದುಕೊಂಡು ಪ್ರಭುವಿನ ಮೈಯ ಮೇಲೆ ಎಡಗಡೆ 
ಯಿಂದಲೂ ಬಲಗಡೆಯಿಂದಲೂ ಕತ್ತಿಯನ್ನು ಬೀಸಿದನು. ಬೀಸಿದರೆ 
ಕತ್ರಿ ಬಯಲನ್ನು ತಾಗಿದಂತೆ ಅತ್ತಿಂದ ಇತ್ತ, ಅತ್ತಿಂದ ಅತ್ತ 
ಹಾಯ್ದಿತು. ಸಪ್ಪುಳಾಗಲಿಲ್ಲ, ಆಯುಧ ತಡೆಯಲಿಲ್ಲ, ಅದು 
ಮೊಂಡಾಗಲಿಲ್ಲ, ದೇಹದ ನಿಲವು ತಪ್ಪಲಿಲ್ಲ. ಆ ಹರಿತವಾದ ಕತ್ತಿ, 
ಹಾರುವ ಹದ್ದಿನ ಹಾಗೆ, ಪ್ರಭುವಿನ ಬಯಲು ದೇಹದಲ್ಲಿ 
ಈಸಾಡಿತು! 

. ಇದು ಚೋದ್ಯ!” ಎಂದ, ಗೋರಕ್ಷ, ತನ್ನನ್ನು ಹೊಡೆದರೆ, 
ಕತ್ತಿ ಖಣಿಲೆಂದಿತು; ತಾನು ಆತನನ್ನು ಹೊಡೆದರೆ ಬಯಲನ್ನು 
ಹೊಯ್ದಂತೆ ನುಣುಚಿ ನುಣ್ಣನೆ ಜಾರಿಹೋಯಿತು! ""ಇದು ಯಾವ 
ಮಹಿಮೆಯ ಗುಣವೊ??' ಎಂದು ವಿನಯದಿಂದ ಕೇಳಿಕೊಂಡ. 

ಪ್ರಭು ಎಂದರು : (ಗೋರಕ್ಷ! ದೇಹ ಬಲಿತರ್ಕೆ ಮಾಯೆ ಬಲಿ 
ಯುತ್ತದೆ. ಮಾಯೆ ಬಲಿತಕ್ಕೆ ಆಸೆ ಬಲಿಯುತ್ತದೆ. ದೇಹ, 

ಮಾಯೆ, ಆಸೆ--ಈ ಮೂರನ್ನು ಬಲಿಯಿಸಿದವನು ಸಿದ್ಧನಲ್ಲ) ಈ 


ಭಕ್ತ ವತ್ಸಲ ೫೧ 
ಮೂರರ ಹಂಗನ್ನೂ ಮೀರಿದವನು--ಅವನೇ ಸಿದ್ದರಲ್ಲಿ ಸಿದ್ಧ! 
ಕೇಳು ಗೋರಕ್ಷ! 

ಗೋರಕ್ಷನ ಅಜ್ಞಾನ ಚೆದರಿಹೋಯಿತು. ""ಇದುವರೆಗೆ ನಿನ್ನ 
ಮಹಿಮೆಯನ್ನು ತಿಳಿಯದೆ, ನನ್ನ ಮದದಿಂದ, ಸರ್ವ ತಪ್ಪುಗಳನ್ನೂ 
ಮಾಡಿದೆ. ಕ್ಷಮಿಸಿ ಕಾಪಾಡಬೇಕು. ಎಂದು ಪ್ರಭುವಿನ ಪಾದ 
ಗಳಲ್ಲಿ ಉದ್ದಂಡ ನಮಸ್ಕಾರಮಾಡಿ, ಗೋರಕ್ಷನು ಭಯ ಭಕ್ತಿಯ 
ಭಾರದಿಂದ ಬಾಗಿದನು. 

ಆಗ ಪ್ರಭು ಬಿಸಿಯ ಹದವನ್ನು ತಿಳಿದು, ಲೋಹವನ್ನು ಬೆಸೆ 
ಯುವುದಿಲ್ಲನೇ, ಹಾಗೆ--ಗೋರಕ್ಷನ ಮನಸ್ಸು ಪರಿಪಕ್ವವಾಗಿ 
ಹಸನಾದುದನ್ನು ತಿಳಿದು, "ಇನ್ನು ಇವನಿಗೆ ಉಪದೇಶಕೊಡುವೆನು ' 
ಎಂದು ಆತನನ್ನು ಕರುಣೆಯಿಂದ ಮನ್ನಿ ಸಿದರು. ಅನಂತರ ಆತನಿಂದ 
ಗುರುಪೂಜೆಯನ್ನು ಕೈಕೊಂಡು, " ಇನ್ನು ಯಾರು ಯಾರು ಅಜ್ಞಾನಿ 
ಗಳು ಇರುವರೋ ಅವರನ್ನು ಸುಜ್ಜಾನಿಗಳನ್ನಾಗಿ ಮಾಡುತ್ತೇನೆ 
ಎಂದು ಮುಂದೆ ಹೊರಟರು, 


ಉತ್ತರದ ದೇಶಗಳಲ್ಲಿ ಪ್ರಭು ಅನೇಕ ಆಶ್ರಮಗಳನ್ನು ಕಂಡರು. 
ಅಲ್ಲಿ, ಕಳಿತ ಹಣ್ಣುಗಳಿಂದ ತುಂಬಿದ ಮರಬಳ್ಳಿಗಳು, ತಿಳಿಯ 
ನೀರಿನ ಕೊಳಗಳು, ಸುಮಧುರವಾಗಿ ಹಾಡುವ ಹಕ್ಕಿಗುಂಪುಗಳು 
ಇವುಗಳಿಂದ ತುಂಬಿದ ಮಹಾ ಅರಣ್ಯವನ್ನು ಕಂಡರು. ಅಲ್ಲಿಕೆಲ 
ವರು ವೇದವನ್ನು ಓದುವರು ಕೆಲವರು ಶಾಸ್ತ್ರವನ್ನು ಕೇಳುವರು, 
ಕೆಲವರು ವೇದಾರ್ಥವನ್ನು ಉಪನ್ಯಾಸಮಾಡುವರು. ಕೆಲವರು 
ದರ್ಶನ ತರ್ಕಗಳ ಭೇದವನ್ನು ಚರ್ಚೆಮಾಡುವರು. ಕಾಡೆಲ್ಲ ಶಬ್ದ 
ಸಂಭ್ರಮದಿಂದ ತುಂಬಿ ತುಳುಕುತ್ತಿತ್ತು. 

ಪ್ರಭುದೇವರು ಅಲ್ಲಿನ ಮುನಿಗಳನ್ನು ನೋಡಿದರು. “ಉಡುವುದಕ್ಕೆ 

ನಾರು, ಹಸಿವಾದರೆ ಹಣ್ಣು, ಬಳಿಯಲು ವಿಭೂತಿ, ಹಾಸಲು 
ಕೃಷ್ಣಾಜಿನ, ವಾಸಕ್ಕೆ ಅಡನಿ-ಹೀಗೆ, ಮುನಿಗಳಿಗೆ ಇನ್ನೂ ಈ 
ಸಂಸಾರ ಬಿಡದಲ್ಲಾ! » ಎಂದುಕೊಂಡರು. "" ನಾರುಬಟ್ಟಿಗಾಗಿ 
ಮರವನ್ನು ನಿರೀಕ್ಷಿಸಿಕೊಂಡು, ಆಹಾರಕ್ಕಾಗಿ ಕಂದಮೂಲಗಳಿಗೆ 
ಕ್ಸೆ ಯೊಡ್ಡಿ, ನೀರಡಿಕೆಗಾಗಿ ನಾನಾ ನದಿ ಸರೋವರಗಳನ್ನು ಎದುರು 
ನೋಡುತ್ತಿರುವ ಈ ಸಂಸಾರ ಇನ್ನೂ ಇವರನ್ನು ಬಿಡದಲ್ಲಾ! 
ಇವರ ಗತಿಯೇ ಹೀಗಾದರೆ, ಉಳಿದವರ ಗತಿಯೇನು? ” ಎಂದು 
ಕೊಂಡರು. 

ಅನಂತರ ಅವರ ಯಜ್ಞಯಾಗಾದಿಗಳನ್ನು ನೋಡಿ, ನಿಜವಾದ 
ಯಾಗ ಯಾವುದೆಂದು ಅವರಿಗೆ ಬೋಧಿಸಿದರು : ("ಅಹಂಕಾರ 
ಎಂಬುದೇ ನಾವು ಯಾಗಮಾಡಬೇಕಾದ ಪಶು. ಮನಸ್ಸೇ ಆ ಪಶು 
ವನ್ನು ಕಟ್ಟುವ ಕಂಬ, ಉಸಿರು ಎಂಬುದೇ ಆ ಪಶುವನ್ನು ಆ 
ಕಂಬಕ್ಕೆ ಕಟ್ಟುವ ಹಗ್ಗ. ವಿವೇಕವೇ ಆ ಪಶುವನ್ನು ಕತ್ತರಿಸುವ 
ಶಸ್ರ, ಸುಜ್ಞಾನವೇ ಅದನ್ನು ಸುಡುವ ಬೆಂಕಿ. ಸದಾ ಪನಿತ್ರನಾದ 
ಆತ್ಮನೇ ಈ ಯಜ್ಞ ಮಾಡತಕ್ಕವನು. ಇಂಥ ಯಜ್ಞದಲ್ಲಿ, ಸುಳ್ಳಾ 
ದ್ದನ್ನೆಲ್ಲ ಆಹುತಿ ಕೊಟ್ಟು, ಉಳಿಯುವ ಸತ್ಯದ ಪ್ರಸಾದದಿಂದ 
ದೊರಕುವ ತೃಪ್ತಿಯೇ ಪರಮಾನಂದವೆಂಬುದು. ಸತ್ಯವೂ 
ಶಾಶ್ವತವೂ ಆದ ಆ ಪರತತ್ತ್ವವೇ ತಾನು ಎಂಬುದನ್ನು ತಿಳಿಯು 
ವುದೇ ಈ ಯಾಗದ ಫಲ'' ಎಂಬುದಾಗಿ ಅವರು ಮಾಡುತ್ತಿದ್ದ 
ಯಾಗಗಳಿಗೆ ಬದಲಾಗಿ ಆತ್ಮಯಾಗವನ್ನು ಬೋಧಿಸಿದರು. ಅವರೂ 
ಅದರಂತೆ ನಡೆದು ಉತ್ತಮ ಮಾರ್ಗದಲ್ಲಿ ಮುಂದುವರಿದರು.) 


ಮಾಯಾಕೋಲಾಹಲ 


ದೀಪ ಇದ್ದಕ್ಕಿದ್ದಂತೆ ಆರಿಹೋಯಿತು. "ದೀಪ ಆರಿಹೋಯಿ 
ತಲ್ಲಾ!” ಎಂದರು, ಶಿವೂತಾಯಿ, 

“ಹೇಗೂ, ನಾನೇ ಆರಿಸಬೇಕೆಂದಿದ್ದೆ. ಅದು ತೊಂದರೆಯಿಲ್ಲದೆ 
ತಾನಾಗಿಯೇ ಆರಿಕೊಂಡಿತು. ನನ್ನ ಮುಂದಿನ ಕತೆಗೆ ಒಳ್ಳೇ 
ಹೊಂದಿಕೊಂಡ ಹಾಗೆ ಬಂತು, ಈ ಕತ್ತಲೆ,” ಎಂದ, ಶಿವು, 

"" ಅದೇನು ಹೊಂದಿಕೆ, ಅಪ್ಪ. ಹಾಗೆಂದರೆ?” 

""ಅದೇ? ಮಹದೇವಿಯಕ್ಕನವರ ಕಥೆ ಹೇಳಬೇಕಾಗಿತ್ತಲ್ಲಾ-- 
ಅದನ್ನು ಹೇಳಬೇಕಾದರೆ ಪಾರ್ವತೀದೇವಿಯ ತಾಮಸಕಳೆಯ 
ಪೂರ್ವಕಥೆಯಿಂದ ಪ್ರಾರಂಭಿಸಬೇಕು. ಆ ತಾಮಸಕ್ಕೆ, ಈ ಕತ್ತಲೆಗೆ 
ಚೆನ್ನಾಗಿ ಹೊಂದಿಕೆಯಾಯಿತು, ಎಂದೆ.” 

""ಬೀದಿಬಾಗಿಲು, ಹಿತ್ಕಿಲಬಾಗಿಲು ತಾಪಾಳು ಹಾಕಿದೆಯೇನೊ? 
ತಾಳು, ಒಂದು ಸಲ ನೋಡಿಬಿಡುತ್ತೇನೆ'' ಎಂದು ಶಿವೂತಾಯ್ಕಿ 
ಎದ್ದರು. 

"ಹಾಕದೇ ಇದ್ದರೂ, ದೇವರಿದ್ದಾನೆ, ಬಿಡಮ್ಮಾ?' ಎಂದ ಶಿವು 
ಬಿದ್ದುಕೊಂಡಿದ್ದ ಹಾಗೇ, ನಗುತ್ತಾ. 

""ನಮ್ಮ ಕೆಲಸ ನಾವು ಮಾಡಿದ ಮೇಲೆ, ದೇವರನ್ನು ನೋಡಿ 
ಕೊಳ್ಳುವುದಕ್ಕೆ ಬಿಡುವುದು!” ಎನ್ನುತ್ತಾ ಶಿವೂತಾಯಿ ಬಾಗಿಲು 
ಭದ್ರಪಡಿಸಿದ್ದನ್ನು ಕತ್ತಲಲ್ಲಿ ಹಾಗೇ ಕೈಯಿಂದ ನೋಡಿಕೊಂಡು 
ಬಂದು, ಮಲಗಿದರು. ಮಲಗಿದ ಮೇಲೆ, "ಅಯ್ಯೋ! ಎದ್ದ 
ಕೈಲೇ ಸ್ಹಿಚ್‌ ಹಾಕಿಬಿಡಬೇಕಾಗಿತ್ತು'' ಎಂದರು. 

“ಇರಲಿ ಬಿಡಮ್ಮ, ಪಾರ್ವತಿಯ ಸಾತ್ರ್ಮಿಕ ಕಳೆಯ ಪ್ರಸ್ತಾಪ 
ಬರುವ ಹೊತ್ತಿಗೆ ಹೋದ ಬೆಳಕು ಅದೂ ತಾನಾಗಿಯೇ ಬರು 
ತ್ತದೋ ಏನೋ, ನೋಡೋಣ.” 


೫೪ ಅಲ್ಲಮಪ್ರಭು 

“ಇದೇನಿದು ತಾಮಸಕಳೆ, ಸಾತ್ತ್ವಿಕಕಳೆ? ಪಾರ್ವತೀದೇನಿ 
ಎಲ್ಲಿಂದ ಬಂದಳೋ, ಈ ನಿನ್ನ ಮಹದೇವಿಯಕ್ಕನ ಕಥೆಗೆ?” 

ಷ್ಟು ಮಹದೇವಿಯಕ್ಕ, ಬಸವಣ್ಣನವರು, ಸಿದ್ಧರಾಮಯ್ಯ 
ಇವರೆಲ್ಲ ಅವತಾರಪುರುಷರು, ಅಮ್ಮ ಎಂದರೆ, ಈ ಭೂಮಿಯಲ್ಲಿ 
ಯಾವುದೋ ಅಗತ್ಯವಾಗಿ ಆಗಬೇಕಾಗಿದ್ದ ಕಾರ್ಯವನ್ನು ಮಾಡಿ 
ಹೋಗುವುದಕ್ಕೋಸ್ಕರ ಕೈಲಾಸದಿಂದ ಇಲ್ಲಿಗೆ ಬಂದುಹೋದವರು.” 

«ಶ್ರ, ಪುರಾಣ ಎಂದು ಹೇಳು!» 

ks ಲ್ಲ! ಪುರಾಣ. ನಮ್ಮದೇಶದಲ್ಲಿ, ಏನಮ್ಮ: ಅಂಕಿಗೆ, ಇಸವಿಗೆ 
ಲೆಕ್ಕಕ್ಕೆ ಏನಾದರೂ ಸಿಕ್ಕಿದರೆ, ಅದು "ಚರಿತ್ರೆ; ಇಸವಿಗೆ ಸಿಕ್ಕದೆ, 
ಈ ಲೋಕದ ಕತೆ ಆದರೆ, ಅದು "ಇತಿಹಾಸ; ಅದೇ ಏನಾದರೂ 
ಪರಲೋಕದ ಕತೆ ಆಗಿಬಿಟ್ಟರೆ, ಅದು "ಪುರಾಣ. ನಮ್ಮ ದೇಶದಲ್ಲಿ 
ಅಂತೂ ಈ ಚರಿತ್ರೆ, ಇತಿಹಾಸ್ಕ ಪುರಾಣ ಇವು ಮೂರೂ 
ಒಂದನ್ನು ಒಂದು ಬಿಡದೆ ಹೊಂದಿಕೊಂಡೇ ಇವೆ. ಆದ್ದರಿಂದ, 
ಈಗ ಎಂಟುನೂರು ವರ್ಷದ ಹಿಂದಿನ ಮಹಾಪುರುಷರ ನಿಜವಾದ 
ಚರಿತ್ರೆ ಎಂದು ನೋಡುವುದಕ್ಕೆ ಹೊರಟರೂ, ಅದರ ಜೂತೆಗೆ 
ಸ್ವಲ್ಪ ಸ್ವಲ್ಪ ಈ ಹಳೆಯ ಪುರಾಣವೂ ಸೇರಿಕೊಂಡಿರುತ್ತೆ. ಇದನ್ನು 
ಸ್ವಲ್ಪ ಸಹಿಸಿಕೊಬೇಕು.?? 

“ ಏನೆಂದೆ? ಸಹಿಸಿಕೊಬೇಕಂತೆ ! ಎಳೇನಿಂಬೇಕಾಯಿ ! ಸವಿಯ 
ಬೇಕು ಎನ್ನು! ನಮಗೇನೋ, ಅಪ್ಪ, ಹಳೇ ಕಾಲದವರಿಗೆ, ನಿನ್ನ 
ಒಂದು ಚರಿತ್ರೆ ಕೇಳೋ ಕಡೆ ಒಂದುನೂರು ಪುರಾಣ ಕೇಳಿಯೇವು. 
ನನಗಂತೂ ನಂಬಿಕೆ, ಧೈರ್ಯ, ಭಕ್ತಿ ಎಲ್ಲಾ ನಮ್ಮ ತಾಯಿ ನಮ್ಮ 
ಅಜ್ಜಿ ನನಗೆ ಹೇಳುತಾ ಇದ್ದ ಪುರಾಣದ ಕಥೆಗಳಲ್ಲೇ!....ಉಂ! 
ಸಾಕು ಹರಟೆ, ಹೇಳು, ಮುಂದಿನ ಕಥೆ.” 

ಈಗ, ಕಥೆ ಕೈಲಾಸದಲ್ಲಿ, ಅಮ್ಮ, ಅಲ್ಲಿ ಈಶ್ವರ, ಪಾರ್ವತಿ 
ಒಟ್ಟಿಗೇ ಕುಳಿತಿರುವರಂತೆ, ಆ ಜೋಡಿಯನ್ನು "ಶಿವಪಾರ್ವತಿ 
ದ್ವಂದ್ವ? ಎಂದು ಕರೆಯುತ್ತಾರೆ. ಅನರು " ಜೋಡಿ' ಆದರೂ 
“ಇಬ್ಬರು” ಎನ್ನುವ ಹಾಗೆ ಇರುವುದಿಲ್ಲವಂತೆ. ಅದು ಅಲ್ಲಿನ 
ಸ್ವಾರಸ್ಯ! ಚಂದ್ರನಲ್ಲಿ ತಂಪು ಸೇರಿರುವ ಹಾಗೆ, ಕರ್ಪೂರದಲ್ಲಿ 
ಕಂಪು ಕೂಡಿರುವ ಹಾಗೆ, ಕನಕದಲ್ಲಿ ಕಾಂತಿ ಹೊಂದಿರುವ ಹಾಗೆ 
ಶಂಕರನೂ ಶಕ್ತಿಯೂ ಅನ್ಯೋನ್ಯವಾಗಿ ಇರುವರಂತೆ. ಅಲ್ಲಿ ಮೃಡ 
ನನ್ನು ನೋಡಿದರೆ, " ಈತನೇ ಮೂಲಾತ್ಮವೆಂಬ ಮಹಾವೃ ಕ್ಷ? 
ಎನಿಸುವುದಂತೆ. ಆತನ ಜಡೆಗಳೇ ಬೇರುಗಳು, ಗಂಗೆಯ ಮಡುವೇ 
ಪಾತಿಯ ನೀರು, ದೇಹವೇ ಮರದ ಮ್ಬೆ ನಾಗಾಭರಣಗಳೇ ಎಲೆ 
ಗರಿ, ಅಭಯ ವರದ ಹಸ್ತಗಳೇ ಹೂ ಹಣ್ಣು! ಆತನನ್ನು ಬಿಡದೆ 
ತಬ್ಬಿ ಕೊಂಡಿರುವ ಮೃಡಾಣಿ ತಾನೇ ಆ ಮೂಲಾತ್ಮವ್ಳ ಕ್ರಕ್ಕೆ ಹಬ್ಬಿ 
ಹೆಣೆದುಕೊಂಡ ಬಳ್ಳಿಯ ಹಾಗೆ ಇರುವಳಂತೆ ! 

ಒಂದು ದಿನ ಶಿನನ ಸಭೆಯಲ್ಲಿ, ಪಾರ್ವತೀದೇವಿ ಒಂದು ಪ್ರಶ್ನೆ 
ಕೇಳಿದಳು: “ಶಿವನೇ! ನಿನ್ನ ಒಡ್ಡೋಲಗದಲ್ಲಿ ಒಪ್ಪುವ ಈ ಘನ 
ಮಹಿಮರೆಲ್ಲರೂ ಇಲ್ಲಿಯೇ ಶಾಶ್ವತವಾದ ಸುಖದಿಂದ ಸದಾ ಇರು 
ತ್ರಾರೆಯೊ? ಅಥವಾ, ಇವರು ಕೂಡ, ಯಾವಾಗಲಾದರೂ ಹೋಗಿ 
ಪುನಃ ಭೂಮಿಯಲ್ಲಿ ಹುಚ್ಚಿ ಬರಬೇಕಾಗುತ್ತದೆಯೊ? ” 

“ ಬಹಳ ಒಳ್ಳೆಯ ಪ್ರಶ್ನೆಯನ್ನು ಕೇಳಿದೆ, ಪರಮೇಶ್ವರಿ” ಎಂದು 
ಪರಮೇಶ್ವರನು ಆಕೆಗೆ ತಿಳಿಯುವಂತೆ.ಹೀಗೆ ಹೇಳಿದನು : “ಬ್ರಹ್ಮನೇ 
ಆಗಲಿ, ವಿಷ್ಣುನೇ ಆಗಲಿ, ಯಾರೇ ಆಗಲಿ--ಅನರಗೊಂದು 
ಹೆಸರು ಇದ್ದು, ಅವರಿಗೊಂದು ರೂಪು ಇದ್ದು, ಅವರು ಕರ್ಮ 
ಗಳನ್ನು ಮಾಡಿದರೆ, ಅವರಿಗೆ ನಿತ್ಯಸುಖನೆಂಬುದು ದೊರಕದು.? 

“ ಹಾಗಾದರೆ ಈ ನಾಮ ರೂಪು ಕ್ರಿಯೆ ಎಂಬ ಈ ಮೂರನ್ನು 
ಗೆಲ್ಲಬೇಕಾದರೆ ಏನು ಮಾಡಬೇಕು?” ಎಂದಳು, ಪಾರ್ವತಿ, 

“ ಅದನ್ನು ತಿಳಿಯಬೇಕಾದರೆ, ಆ ತಿಳಿವಳಿಕೆ ಇಲ್ಲಿ ಈ ಕೈ ಲಾಸ 
ದಲ್ಲಿ ಆಗದು. ಇದು ಭೋಗಭೂರಿ; ಎಂದರೆ, ಭೂಮಿಯಲ್ಲಿ 
ಮಾಡಿದ ಸತ್ಕರ್ಮಗಳ ಫಲವನ್ನು ಅನುಭವಿಸುವ ಸ್ಥಳ ಮಾತ್ರ. 
ಆ ತಿಳಿವಳಿಕೆ ಬೇಕಾದರೆ, ಕರ್ಮಭೂಮಿಯಾದ ಭೂಲೋಕಕ್ಕೆ 
ಹೋಗಬೇಕು. ಅಲ್ಲಿ ಕರ್ಮಶರೀರವನ್ನು ಪಡೆದು ಮಾನವರಾಗಿ, 
ನಿಜವನ್ನು ಸಾಧಿಸಿ ತಿಳಿಯಬೇಕು.” ಎಂದು ಶಿನನೆಂದನು. 

"" ನಿನ್ನ ಮಾತು ಅರ್ಥವಾಯಿತು, ಶಿವನೆ. ಆದರೆ ಭೂಮಿ 
ಯಲ್ಲಿ ಹುಟ್ಟಿದವರಿಗೆ ಈ ಅನುಭವದ ಸ್ಥಿ ಬತಿಗತಿಗಳನ್ನು ಉಪದೇಶಿ 
ಸಲು ಸರ್ಮಜನ ಗುರು ಯಾರು?” ಎಂದು ಪಾರ್ವತಿ ಪ್ರಶ್ನಿಸಿ 
ದಾಗ್ಯ ಪರಶಿವನು ಆಕೆಗೆ ಅಲ್ಲಮಪ್ರಭುವಿನ -ಹೆಸರನ್ನು ಸಂಕ್ಷೇಪ 
ವಾಗಿ ತಿಳಿಸಿದನು. “ಹಿಂದೆ ಸುಜ್ಞಾನಿ ಮತ್ತು ನಿರಹಂಕಾರ ಎಂಬ 
ವರು ಮಕ್ಕಳನ್ನು ಬೇಡಿ ತಪಸ್ಪ್ಸುಮಾಡಿದರು. ಆಗ ನನ್ನ ನಿಜ 
ಸ್ವರೂಪವೇ ಅವರ ಮಗನಾಗಿ ಜನಿಸಿತು. ಆ ಮಗನೇ ಅಲ್ಲಮನು. 
ಆತನಿಂದ ಈ ಜ್ಞಾನವನ್ನು ತಿಳಿಯಬಹುದು.” 

ಅಲ್ಲಮನು ಈಶ್ವರನ ನಿಜಸ್ತರೂಪವಲ್ಲದೆ ಬೇರೆಯಲ್ಲ ಎಂದ 
ಮೇಲೆ, ಈಶ್ವರನೊಂದಿಗೆ ಅಗಲದೆ ಇರುವ ತಾನು ಆತನನ್ನು ಅರಿಯು 
ವುದು ಏನೂ ಕಷ್ಟವಲ್ಲ, ಎಂದು, ಪಾರ್ವತಿ ಮರುಳಾದಳು. 

"" ಅಲ್ಲಮನಿಂದ ಈ ತತ್ತ್ವ ಜ್ಞಾನವನ್ನು ಪಡೆಯುವುದು ತುಂಬ 
ಸುಲಭ !? ಎಂದು ಹಗುರವಾಗಿ ಹೇಳಿದಳು. 

ಈಶ್ವರ ಆಗಲೇ ಆಕೆಗೆ ಎಚ್ಚರಿಕೆ ಕೊಟ್ಟ: “ ಹೇಳಿದರೆ, ಕೋಪ 
ವಾಗಬೇಡ, ಪಾರ್ವತಿ. ಇದ್ದುದನ್ನು ಇದ್ದ ಹಾಗೆ ಹೇಳುತ್ತೇನೆ. 
ಆತನು ಬರಿಯ ಮಾತುಗಳಿಗೆ ಸಿಕ್ಕುವನಲ್ಲ. ಯಾರು ಯಾರು ಯಾವ 
ಯಾವ ರೀತಿಯ ಭಕ್ತಿಗಳನ್ನು ಬೆಳಸುವರೋ ಅವರಿಗೆ ಅದು ಅದೇ 
ಪ್ರೀತಿಯ ರೂಪಾಗಿ ಕಾಣಿಸಿಕೊಳ್ಳುವನು. ಆತನು ಸಾಮಾನ್ಯನಲ್ಲ, 
ಅಗಜೆ! * ಎಂದನು. 

ಆದರೂ ಪಾರ್ವತಿಯ ಮದ ಮಟ್ಟಾಗಲಿಲ್ಲ: “ನೀನು ಹೇಳಿದ್ದು 

ಯಥಾರ್ಥವೇ ಆದರೂ, ಮಿಕ್ಕವರಿಗೆ ಆ ಅಲ್ಲಮನು ಮೀರಿದವ 

ನಾಗಿರಬಹುದು. ಆದರೆ ನನ್ನ ಮನೋಹರವಾದ ಚಾತುರ್ಯಕ್ಕೆ 

ಆತನು ತನ್ನ ರಹಸ್ಯಗಳನ್ನೆಲ್ಲ ತಿಳಿಸಿಯೇ ತೀರಬೇಕಾದೀತು. ” 
ಎಂದಳು. 

ಈಶ್ವರ ಎಷ್ಟೆಷ್ಟೋ ಹೇಳಿದ: “ ಬೇಡ, ರಾಣಿ, ಈ ರೀತಿಯಾಗಿ 
ಪ್ರತಿಜ್ಞೆ ಮಾಡಿ ಹೋದರೆ, ಖಂಡಿತ ನಿನಗೆ ಸೋಲು. 

“ ಹಾಗೋ? ಹಾಗೇ ಆಗಲಿ. ಇದೋ, ಅಲ್ಲಮನ ಅಂತಸ್ಥ 
ವನ್ನು ನಾನು ತಿಳಿದೇ ತೀರುತ್ತೇನೆ, ನೋಡು'' ಎಂದು ಪಾರ್ವತ್ತಿ 
ಹಮ್ಮಿನಿಂದ ಆಗಲೇ ಅಲ್ಲೇ ಶಿವನ ಮುಂದೆ ಪ್ರತಿಜ್ಞೆ ಮಾಡಿದಳು. 
ತನ್ನ ತಾಮಸಕಳೆಯ ಮೂರ್ತಿಯಾದ ಮಾಯೆಯನ್ನು ಕರೆದು 
“ಹೋಗು. ಭೂಮಿಯಲ್ಲಿ ಹುಟ್ಟು. ಅಲ್ಲಿ ಅಲ್ಲಮನನ್ನು ಅರಿತು 
ಬಾ?” ಎಂದು ಆಜ್ಞಾಪಿಸಿದಳು. “ನೋಡು! ಅಲ್ಲಮನ ನಿಜವನ್ನು 
ತಿಳಿದುಬರುತ್ತೇನೆ. ಅಥವಾ, ಅದು ಆಗದಿದ್ದರೆ, ಅವನನ್ನೇ ಹಿಡಿದು 
ಎಳೆದುಕೊಂಡು ತರುತ್ತೇನೆ. ಇದು ನನ್ನ ಪ್ರತಿಜ್ಞೆ.” ಎಂದು ಆ 
ಮಾಯೆ, ತನ್ನ ಹಮ್ಮಿನ ಅತಿರೇಕದಲ್ಲಿ ತನ್ನ ಶಕ್ತಿಯ ಮಿತಿಯನ್ನು 
ತಿಳಿಯದೆ, ಕೈಲಾಸದಿಂದ ಹೊರಟು ಭೂಮಿಗೆ ಬಂದಳು. 


ಭೂಮಿಯಲ್ಲಿ ಮೇರುಪರ್ವಶಕ್ಕೆ ದಕ್ಷಿಣದಲ್ಲಿ ಬೆಳುವಲ ಎಂಬುದು 
ದೇಶ, ಆ ದೇಶವೆಂಬ ಹೆಂಗಸಿಗೆ ಮುಖನಿದ್ದ ಹಾಗೆ ಬನವಸೆ 
ಎಂಬುದು ಪಟ್ಟಣ. ಅಲ್ಲಿ ಯಾವ ಯತುವಿನಲ್ಲಿ ನೋಡಿದರೂ 
ಹಣ್ಣು ಬಿಟ್ಟಿ ಹಲಸು, ನೇರಿಳೆ ಮಾನು, ದಾಳಿಂಬರ, ತೆಂಗ್ಳು 
ನಾರಂಗ ; ಯಾನ ಮರಬಳ್ಳಿಗಳಲ್ಲಿ ನೋಡಿದರೂ ಗಿಳಿ, ಕೋಗಿಲೆ 
ದುಂಬಿ, ಊರಿನ ಕೇರಿಕೇರಿಯಲ್ಲೂ ತಳಿರು ತೋರಣ, ಸಾರಣೆ 

ಕಾರಣೆ, ಸುವಾಸನೆಯ ರಂಗವಲ್ಲಿ. ಊರಿನ ತುಂಬ ವೇದಶಾಸ್ತ್ರ 
ಪುರಾಣಗಳನ್ನು ಓದುವವರು, ಮಹಾ ವೀರರಾಗಿ ಶತ್ರುಗಳನ್ನು 
ಕಾದಿ ಗೆಲ್ಲುವವರು, ಬೀದಿಬೀದಿಗಳಲ್ಲಿ ಮದದಾನೆಗಳ ಹಿಂಡುಗಳು. 
ಅಲ್ಲಿಯವರು ನುಡಿವಳಿಯಲ್ಲಿ ಜಾಣರು ನಡೆನಳಿಯಲ್ಲಿ ಜಾಣರು, 
ಬೇಡಿದವರಿಗೆ ಬೇಡಿದ್ದನ್ನು ನೀಡುವುದರಲ್ಲಿ ಜಾಣರು, 

ಇಂಥ ಅಪೂರ್ವವಾದ ಬನವಸೆಗೆ ಅರಸ-ಮಮಕಾರ ಎಂಬ 
ವನು; ಮಹಾ ಪ್ರತಾಪಶಾಲಿ, ಶೂರ, ಸಾಹಸಿ, ಗುಣವಂತ, ಮಹಾ 
ಉದಾರಿ, ಆತನಿಗೆ ಅನುರೂಪಳಾದ ಪತ್ನಿ--ಮೋಹಿನೀದೇವಿ, ರತಿ 
ಮನ್ಮಥರಂತೆ, ರೋಹಿಣೀಚಂದ್ರಮರಂತೆ, ಶಚಿಶಚೀಪತಿಯರಂತೆ 
ಲಕ್ಷ್ಮೀನಾರಾಯಣರಂತೆ ಆ ದಂಪತಿಗಳು ಅನ್ಯೋನ್ಯವಾಗಿದ್ದರು. 

ಅವರು ಮಕ್ಕಳನ್ನು ಬಯಸಿ, ಅನೇಕ ವ್ರತಗಳನ್ನು ನಡೆಸಿದರು. 
ನೇರವಾಗಿ ಶಿವನ ಕರುಣೆಯನ್ನು ಬೇಡುವುದು ಬಿಟ್ಟು, ಗೌರೀವ್ರತ 
ಮೊದಲಾದುನನ್ನೂ ನಾನಾ ಶಕ್ತಿದೇವತೆಗಳನ್ನೂ ಅನೇಕ ಜಡ 
ದೇವತೆಗಳನ್ನೂ ಪೂಜೆ ಮಾಡಿದರು. ಅವರ ಪೂಜೆಗೆ ಅನುಗುಣ 
ವಾದ ಫಲವಾಗಿ, ಮಾಯಾದೇನಿಯು ಅವರ ಮಗಳಾಗಿ ಹುಟ್ಟಿದಳು. 

ಹೀಗೆ, ಪಾರ್ವತಿಯ ಮದದ ಪ್ರತಿಜ್ಞೆ ಆ ಕಡೆ, ಮಮಕಾರ 
ಮೋಹಿನಿಯರ ಅಜ್ಞಾನದ ಅರ್ಚನೆ ಈ ಕಡೆ--ಇವುಗಳ ಪರಿ 
ಣಾಮವಾಗಿ ಮಾಯಾದೇವಿ ಭೂಮಿಯಲ್ಲಿ ಹುಟ್ಟಿದಳು. ಅದರಿಂದ 
ಭೂಮಿಯ ಮುನಿಗಳೂ ಸಿದ್ಧರೂ ಯೋಗೀಶ್ವರರೂ ಕಂಗೆಟ್ಟರು, 
ಅವರ ಚಿತ್ರ ಭ್ರೃಮಿಸಿತ್ತು ಆಶಾಪಾಶ ತೀವ್ರವಾಯಿತು, ಕಾಮ 
ಹೆಡೆಯೆತ್ತಿತು. ಊರು ಬಿಟ್ಟು ಕಾಡಿಗೆ ಹೋದವರು, ಗಂಗಾ 
ತೀರದಲ್ಲೂ ಗಿರಿಗಹ್ಹರಗಳಲ್ಲೂ ಘೋರತರ ಗುಹೆಗಳಲ್ಲೂ ಜಲದ 
ನಡುವೆಯೂ ಪಂಚಾಗ್ನಿ ಮಧ್ಯದಲ್ಲೂ ನಿಂತವರು, ಸುತ್ತಲೂ 
ಬೆತ್ತಬಿದಿರು ಬೆಳೆದವರು, ಎತ್ತಲೂ ಹುತ್ತ ಹತ್ತಿಕೊಂಡವರು--- 
ಎಲ್ಲರ ಚಿತ್ರವೂ ಚಂಚಲವಾಯಿತು, ಎಲ್ಲರ ನೇಮವೂ ನೆಲೆಗೆಟ್ಟಿ ತು. 


ಮಾಯಾಕೋಲಾಹಲ ೫೯ 

"" ಈವರೆಗೆ ಇಲ್ಲದಿದ್ದ ಮಾಯೆ ಈಗ ಎಲ್ಲಿಂದ ತಲೆದೋರಿತು? 
ಎಂದು ಎಲ್ಲರೂ ಚಿಂತಾಕ್ರಾಂತರಾದರು, 

ಆವೇಳೆಗೆ ಸರಿಯಾಗಿ ದುರ್ವಾಸ ಯಸಿ ಅವರ ಬಳಿಗೆ ಬಂದನು. 
ಸಿದ್ಧ ಮುನಿ ಯೋಗಿಗಳೆಲ್ಲರೂ ತಮ್ಮ ಸಂಕಟವನ್ನು ಅವರ ಹತ್ತಿರ 
ಹೇಳಿಕೊಂಡರು. ಅದಕ್ಕೆ ಕಾರಣವೇನೆಂದು ಬೆಸಗೊಂಡರು. 

ದುರ್ವಾಸನು ಅವರಿಗೆ ಮಾಯೆಯ ಜನನದ ವೃತ್ತಾಂತವನ್ನು 
ಸಾಂಗವಾಗಿ ತಿಳಿಸಿದನು. ಪಾರ್ವತಿ ಶಿವನ ಮುಂದೆ ಮಾಡಿದ 
ಮೂರ್ಹತನದ ಪ್ರತಿಜ್ಞೆಯನ್ನು ಹೇಳಿದನು. "ಇದರಿಂದ ನಿಮ 
ಗೇನೂ ಕೇಡಾಗದು. ನೀವು ಅಂಜದಿರಿ?' ಎಂದು ಅವರಿಗೆ ದ್ಭರ್ಯ 
ಹೇಳಿ, ದುರ್ವಾಸನು ಹೋದನು. ಅವರುಗಳು ತಮತಮಗೆ ತಿಳಿದ 
ರೀತಿಯಲ್ಲಿ ಮೊದಲಿನ ಹಾಗೆಯೇ ಭಕ್ತಿಯುಕ್ತಿಗಳಿಂದ ತಮ್ಮ 
ದೇವರನ್ನು ತಾವು ಸಾಧಿಸುತ್ತಿದ್ದರು. 

ಇತ್ತ, ಪಾರ್ವತಿಯ ತಾಮಸಕಳೆಯಾದ ಮಾಯೆ ಮಮಕಾರನ 
ಮನೆಯಲ್ಲಿ ಗಳಿಗೆಗಳಿಗೆಗೂ ಬಹು ಮೋಹಕವಾಗಿ ಬೆಳೆದಳು. 
ತಾಯಿತಂದೆಯರು ಆ ಮಗುವಿಗೆ ಮಾಯಿ ಎಂದೇ ನನೀನವಾದ 
ನಾಮಕರಣಮಾಡಿದರು. 

ಮಾಯೆ ಮಗುವಾಗಿರುವಾಗ ಅವಳನ್ನು ಮಾಣಿಕ್ಯದ ಹಲಗೆ 
ಗಳಿಂದ ಮಾಡಿದ ತೊಟ್ಟಿಲಿನಲ್ಲಿ ಮಲಗಿಸಿದ್ದರು.: ಒಂದು ಸಲ 
ಮಗು ಒಂದು ಮಗ್ಗುಲಾಗಿ ಮಲಗಿ, ಪಕ್ಕದ ಮಾಣಿಕ್ಯದ ಹಲಗೆ 
ಯಲ್ಲಿ ತನ್ನ ಪ್ರತಿಬಿಂಬವನ್ನು ಕಂಡಿತು. ಅದೂ ಒಂದು ಬೇರೆ 
ಮಗು ಎಂದು ಭಾವಿಸಿ, ನಲಿಯುತ್ತಾ ನಗುತ್ತಾ, ಆ ಮಗುವನ್ನು 
ಹಿಡಿಯಲು ಕೈ ನೀಡಿತು. ಕೈಗೆ ಆ ಮಗು ಸಿಕ್ಕದಿರಲು, ಅಸಮಾ 
ಧಾನವಾಗಿ, ಅದನ್ನು ಒದೆಯಬೇಕೆಂದು ಕಾಲು ರಭಾಡಿಸಿತು. ಆಗ್ಕ 
ಕಾಲಿಗೆ ಕಟ್ಟಿದ್ದ ಗೆಜ್ಜೆ ಸದ್ದಾಯಿತು. ಮಗು ಎಲ್ಲವನ್ನೂ ಮರೆತ್ತು 
ಆ ಗೆಜ್ಜೆಯ ಸದ್ದನ್ನು ಕೇಳುತ್ತ ಹಾಗೇ ಮಲಗಿತು. 


೬೦ ಅಲ್ಲಮಪ್ರಭು 

ಮಾಯೆ ಮಗುವಾಗಿದ್ದಾಗ, ಆಡಿಸುವ ದಾದಿಯರು ಸಂಜೆ 
ಮಾಡಿನ ಹಾಗೆಲ್ಲಾ ಆಡುತ್ತಿರುವಳು. ಇದ್ದಕ್ಕಿದ್ದ ಹಾಗೆ ಓಡಿ 
ಬಂದು, ತಾಯನ್ನು ತಬ್ಬಿಕೊಳ್ಳುವಳು; ಅವಳ ಸೀರೆಯ ಸೆರಗಿನಲ್ಲಿ 
ಅಡಗಿಕೊಳ್ಳು ವಳು. ಅಲ್ಲಿಂದ ಇಣಿಕಿನೋಡಿ, ಅವಳ ಕೈಯನ್ನು 
ಮುದ್ದಾಡಿ, ಅವಳ ಮುಂದಲೆ ಹಿಡಿದು ಕುಣಿಕುಣಿದಾಡಿ, ತಾಯಿ 
ಮೋಹಿನಿಗೆ ಸುಖ ಕೊಡುವಳು, 

ಮಾಯೆ ಮಗುವಾಗಿರುವಾಗ ಹಂಸವನ್ನು ಹಿಡಿದು ಅದಕ್ಕೆ 
ನಡೆಯುವುದನ್ನು ಕಲಿಸಿದಳು ಅರಗಿಳಿಗೆ ಮಾತನಾಡುವುದನ್ನು 
ಕಲಿಸಿದಳು, ಅರಮನೆಯ ಕೋಗಿಲೆಗೆ ಹಾಡಲು ಕಲಿಸಿದಳು, 
ಮಾಯೆ ಆ ಪಕ್ಷಿಗಳಿಗೆ "ಮೇಷ್ಟ್ರರುತನ' ಮಾಡುತ್ತಿದ್ದುದು ತುಂಬ 
ಮುದ್ದಾಗಿತ್ತು. 

ಮಾಯೆ ಮಗುವಾಗಿರುವಾಗ ಆಡಿದ ಇಂಥ ಬಾಲಲೀಲೆಗಳು 
ಎನ್ಟೋ! 


ಹೀಗೇ ಆ ಮಗು ಹುಡುಗಿಯಾಗಿ, ಹುಡುಗಿ ಕನ್ಯೆಯಾಗಿ, ನಾನಾ 
ಕುಶಲಶಾಸ್ತ್ರಗಳನ್ನೂ ವಿದ್ಯೆಗಳನ್ನೂ ಕಲಿತು ಅಂತಃಪುರದಲ್ಲಿರುತ್ತಿರ 
ಲಾಗಿ, ತಂದೆಯು ಅವಳಿಗೆ ಮದುವೆ ಮಾಡಬೇಕೆಂದು ಚಿಂತಿಸಿದನು. 

ಅದೇ ವೇಳೆಗೆ ಅವರ ಮನೆತನಕ್ಕೆ ಗುರುವಾದ ಅಹಂಕಾರಾ 
ಚಾರ್ಯನು ಅಲ್ಲಿಗೆ ಬಂದನು. ಅರಸನ ಸತ್ಕಾರವನ್ನು ಕೈಕೊಂಡು, 
ಆತನ ಕ್ಷೇಮಕುಶಲವನ್ನು ಕೇಳಿಯಾದ ಮೇಲೆ, ಬಳಿಯಲ್ಲಿ ನಿಂತ 
ಮಾಯೆಯನ್ನು ನೋಡಿದನು. ಅವಳ ರೂಪರೇಖೆಗಳಿಂದ "ಇವಳು 
ಕಾರಣಕನ್ಯೆ' ಎಂಬುದನ್ನು ಕಂಡನು. ದೊರೆಗೆ ಹೇಳಿದನು: ""ಹಣ್ಣು 
ಬಿಟ್ಟ ಮಾವಿನ ಮರ ಕೋಗಿಲೆಗೆ ಹೇಗೋ, ಹಾಲು ಹಂಸಕ್ಕೆ 
ಹೇಗೋ, ಹೂ ದುಂಬಿಗೆ ಹೇಗೋ, ಹಾಗೇ ಈ ಕನ್ಯೆ ಸಾಕ್ಸಾತ್‌ 


ಮಾಯಾಕೋಲಾಹಲ ೬೧ 
ಶಿವನಿಗೆ ತಕ್ಕವಳಲ್ಲದೆ, ಸಾಮಾನ್ಯ ಮನುಷ್ಯರು ಇವಳಿಗೆ 
ಅರ್ಹರಲ್ಲ.” 

ಮಾನವನ ಮಗಳಾದ ಮಾಯೆಗೆ ಕೈಲಾಸಪತಿಯು ಹೇಗೆ ವರ 
ನಾದಾನೆಂದು ದೊರೆ ಶಂಕೆಪಟ್ಟನು. ಅದಕ್ಕೆ ಗುರು “ ಮಾನವರಿಗೂ 
ಶಿವನು ಸಾಧ್ಯ. ಶಿನಭಕ್ತಿಯನ್ನು ಮಾಡಿದರೆ, ಶಿವನು ಅವರಿಗೆ 
ಅವರ ಇಚ್ಛೆಯನ್ನು ಕೊಡುತ್ತಾನೆ” ಎಂದು ಹೇಳಿ, ಮಾಯೆಗೆ 
ಉಪದೇಶವನ್ನು ಮಾಡಿ, ದೊರೆಯನ್ನು ಹರಸಿ ತನ್ನ ಸ್ವಸ್ಥಳಕ್ಕೆ 
ಅಹಂಕಾರಾಚಾರ್ಯನು ಹೋದನು. 

ಇತ್ತ, ಮಾಯಾದೇವಿ, ಶಿವನೇ ತನಗೆ ಪತಿಯಾಗಬೇಕೆಂದು 
ಬಯಸಿ ನಿಯಮಗಳನ್ನು ಕೈ ಕೊಂಡಳು ಆ ಊರಿಗೆ ಮುಖ್ಯದೈವ 
ಮಧುಕೇಶ್ವರ, ಮಾಯೆ ನಿತ್ಯವೂ ಮಧುಕೇಶ್ವರನನ್ನು ಪೂಜಿಸಿದಳು. 
ಅಕ್ಷತೆ, ಗಂಧ, ಜಲ, ತಾಂಬೂಲ, ದೀಪ್ಯ ಧೂಪ, ನೈವೇದ್ಯ 
ಬಿಲ್ತಪತ್ರೆ ಎಂಬ ಎಂಟು ವಿಧವಾದ ಅರ್ಚನೆ ಮಾಡಿದಳು. 
ಹಾಗೆಯೇ ಎಂಟುವಿಧದ ಉಪಜಾರಮಾಡಿದಳು. ಪತಿಭಿಕ್ಷೆಗಾಗಿ 
ಪ್ರಾರ್ಥಿಸಿದಳು. 

ಮಾಯೆಯ ಪೂಜೆಗೆ ಪ್ರಭುದೇವರು ಪ್ರಸನ್ನ ರಾದರು. "" ಈಕೆ 
ಕಾಮಸಣತವಾದ ಪ್ರೇಮದ ಭಕ್ತಿಯನ್ನು ಮಾಡಿದ ಕಾರಣದಿಂದ, 
ಇವಳ ಕಾಮಿತಾರ್ಥವನ್ನು ನಾನು ಸಲ್ಲಿಸಬೇಕು.” ಎಂದು, ತಮ್ಮ 
ಸಹಜವಾದ ರೂಪವನ್ನೂ ಹೆಸರನ್ನೂ ಮರೆಮಾಡಿ, ಅಭಿನವ 
ಕಾಮನ ರೂಪಿನಿಂದ ಕಾಣಿಸಿಕೊಂಡರು. ಚೆಲುವಾದ ಮುಖ, ಶುಭ್ರ 
ವಾದ ದಂತಪಂಕ್ತಿ, ತೊಳಗುವ ಕಣ್ಣು, ಸುಷ್ಮುವಾದ ದೇಹ, 
ಕೋಮಲವಾದ ಕೈಕಾಲು, ಇಂತಹ ಸೌಮ್ಯಸುಂದರ ವೇಷವನ್ನು 
ಪ್ರಭು ಧರಿಸಿದರು. ತುರುಬನ್ನು ಸುತ್ತಿ ಗಂಟು ಹಾಕಿ, ಹಂದೆ ಕುಚ್ಚು 
ಬಿಟ್ಟರು; ಕಾಸೆಯನ್ನು ಕಟ್ಟಿ, ನಿರಿ ಬಿಟ್ಟರು; ತೆಳ್ಳನೆ ಒಲ್ಲಿ ಹೊದೆ 
ದರು; ಚಿನ್ನದ ಆಭರಣ ಧರಿಸಿದರು; ಸುಗಂಧವನ್ನು ಲೇಪಿಸಿ 


೬೨ ಅಲ್ಲಮಪ್ರಭು 
ಕೊಂಡರು; ಬೆನ್ನಿನಲ್ಲಿ ಮದ್ದಳೆಯನ್ನು ಹಾಕಿಕೊಂಡು, ವೇಷ ಕಟ್ಟ 
ಬಂದರು, 

ಮಧುಕೇಶ್ವರನ ದೇವಾಲಯದ ಬಾಗಿಲಿಗೆ ಬಂದರು. ನಾನಾ 
ಪ್ರಕಾರವಾದ ತಾಳಗಳನ್ನು ಮದ್ದಳೆಯ ಮೇಲೆ ನುಡಿಸಿದರು. 

ಪ್ರಭುವಿನ ಮದ್ದಳೆಯ ಧ್ವನಿ ಮಾಯೆಯ ಕಿವಿಗೂ ಬಿತ್ತು. 
ಮಳೆಯ ನೋಡದ ಗರ್ಜನೆಯನ್ನು ನಿರೀಕ್ಷಿಸಿ ಕಿವಿಯಾರೆ ಕೇಳಿದ 
ಹೆಣ್ಣುನವಿಲಂತೆ ಆಕೆ ಸಂಭ ಮಿಸಿದಳು. “ಹೊರಗೆ ಮದ್ದಳೆ ಬಾರಿ 
ಸುವವರು ಯಾರು?” ಎಂದು ಕೆಳದಿಯರನ್ನು ಕೇಳಿದಳು. 

ಸೆಳದಿಯರು ತಾವು ಹೋಗಿ ತಿಳಿದುಬಂದು, ತಿಳಿಸಿದರು. ಕೂಡಲೆ 
ಮಾಯೆ ಅವನನ್ನು ಕರೆಸಿದಳು. ಕಂಡ ಕೂಡಲೆ ಮಾಯೆ ಆ 
ಮದ್ದಳೆಯವನಿಗೆ ಮನಸ್ಸು ಸೋತಳು, 

ಕೆಳದಿಯರು ಮಾಯೆಯ ಇಂಗಿತದಂತೆ ಆತನನ್ನು ಕೇಳಿದರು: 
"ನಿನ್ನದು ಯಾವ ದೇಶ? ನಿನಗೇನು ಹೆಸರು? ನಿನ್ನ ವಾಸ 
ಎಲ್ಲಿ?” 

ಅದಕ್ಕೆ ಪ್ರಭು ನಸುನಗುತ್ತ ಉತ್ತರಿಸಿದರು: “ ನಮ್ಮ ದೇಶ 
ಪರದೇಶ. ಎಂಥೆಂಥವರನ್ನೂ ಅಲ್ಲವೆನಿಸುವ ಕಾರಣದಿಂದ ನಮಗೆ 
ಅಲ್ಲಮನೆಂದು ಹೆಸರು, ಲೇಸಾದುದನ್ನು ಮಾಡುವ ಎಡೆಗಳಲ್ಲಿ 
ನಾವು ಅಭಿಲಾಷೆಯಿಲ್ಲದೆ ವಾಸಮಾಡುವೆವು.” 

ಸಖಿಯರೆಂದರು: "" ಹಾಗಾದರೆ, ಒಳ್ಳೆಯದಾಯಿತು. ನೀನು 
ಅನ್ನು ಅಲ್ಲಿಗೆ ಇಲ್ಲಿಗೆ ಹೋಗುವುದು ಬೇಡ. ಸುಖವಾಗಿ ನಮ್ಮ 
ಒಡತಿಯ ಸಮೀಪದಲ್ಲಿ, ನೀನು ತಿಳಿದದ್ದನ್ನು ಬಾರಿಸಿಕೊಂಡು, 
ನಮ್ಮ ಹಾಗೆಯೇ ಇದ್ದು ಬಿಡು 1೨ 

ಅಲ್ಲಮನು ಆಗಬಹುದೆಂದನು. 

ಮಾಯೆ ಮಧುಕೇಶ್ವರನಿಗೆ ಶರಣು ಹೇಳಿ ಹೊರಟಳು, ಅಲ್ಲಮ 
ನನ್ನು ತಂದೆಯ ಬಳಿಗೆ ಒಯ್ದು, ಪರಿಚಯಮಾಡಿಸ್ಕಿ, ಅವನನ್ನು 


ಮಾಯಾಕೋಲಾಹಲ ಹಸಿ 
ತನ್ನ ನಾಟ್ಯಶಾಲೆಯ ಮೇಳಕ್ಕೆ ಮದ್ದಳೆಯವನನ್ನಾಗಿ ನೇಮಿಸಿ 
ಕೊಂಡಳು, ಅಂದಿನಿಂದ, ಅಂತಃಪುರದ ದೊಡ್ಡ ಮಂಟಪದಲ್ಲಿ 
ಓಲಗಕೊಟ್ಟು, ಭರತವಿದ್ಯೆಯನ್ನು ಪರಿಚಯಮಾಡಿಕೊಳ್ಳುವ ನೆಪ 
ದಲ್ಲಿ, ಮಾಯೆ ಅಲ್ಲಮನನ್ನು ಬೇಕಾದಂತೆ ಮಾತನಾಡಿಸುವಳು. 
ಮಾಯೆಯ ಮಂಕುತನವನ್ನು ಎಷ್ಟು ಹೇಳಿದರೂ ತೀರದು. 
ಅಮೃತದ ಸೋನೆ ಸುರಿಯುತ್ತಿರುವ ಕಾಲದಲ್ಲಿ ತಿಂದು ತೇಗಿ ತೃಪ್ತಿ 
ಪಡೆಯುವ ಬುದ್ದಿ ಯಿಲ್ಲದೆ ಹಸಿನಿಗಾಗಿ ಕೃಷಿಮಾಡಿ ಕಷ್ಟಬೀಳುವ 
ದಡ್ಡನ ಹಾಗೆ--ಸಂತೋಷದಿಂದ ಪ್ರಭುದೇವರು ಕರುಣಿಸಿಕೊಡಲು 
ಬಂದಿರುವ ಕಾಲದಲ್ಲಿ ಶಿನತತ್ತ್ವವನ್ನು ತಿಳಿಯಲು ತೋಚದೆ 
ಮಾಯೆ ಕಾನುಕ್ಕೆ ಗುರಿಯಾಗಿ ಕೋಟಲೆಸಡುತ್ತಿದ್ದಳು. 

ಮಾಯೆ ಮದನನ ಬಲೆಗೆ ಬಿದ್ದದ್ದನ್ನು ಸಖಿಯರು ತಿಳಿದರು. 
"" ಓಡತ್ತಿ ನಿನ್ನ ಮನದ ಬಯಕೆಯನ್ನು ನಾಚದೆ ನಮಗೆ ಹೇಳು. 
ಅಲ್ಲಮನು ಇಲ್ಲೇ ನಿಲ್ಲುವಂತೆ ನಾವು ಏರ್ಪಾಟುಮಾಡುತ್ತೇವೆ.?? 
ಎಂದರು, 

ಆದರೆ, ಮಾಯೆಗೆ ಮೊದಲನೆಯದಾಗಿ ನಾಚಿಕೆ; ಎರಡನೆಯ 
ದಾಗಿ, ತಾನು ರಾಜನ ಮಗಳೆಂಬ ಹೆಮ್ಮೆ; ಮೂರನೆಯದಾಗಿ, ತನಗೆ 
ಅನುರೂಪನಲ್ಲದ ಮನುಷ್ಯನಿಗೆ ಬಯಸಿದೆನೆಂಬ ಬಂಕ. ಮಾತ 
ನಾಡದೆ ಸುಮ್ಮನಿದ್ದಳು. 

“ ಸರಿ, ಇವಳನ್ನು ಕೇಳುವುದೇನು? ಅವನನ್ನೇ ಕೇಳಿದರಾ 
ಯಿತು!” ಎಂದುಕೊಂಡು, ಆ ಸಖಿಯರು ಮದಮಾನಿಯೆಂಬ 
ನಿನೇಕಿಯನ್ನು ಅಲ್ಲಮನ ಬಳಿಗೆ ಕಳುಹಿದರು, 

ಮದಮಾನಿ ಬಂದದ್ದು ಏಕೆಂದು ಅಲ್ಲಮ ಅರಿಯನೆ ! "ಇವಳಿಗೆ 
ನಾನೇ ದಾರಿ ತೋರಿಸುತ್ತೇನೆ” ಎಂದು, "" ನಾವು ಇನ್ನು ನಮ್ಮ 
ಬಿಡಾರಕ್ಕೆ ಹೋಗುತ್ತೇವೆ. ನಮ್ಮನ್ನು ಹುಡುಕುವುದಾದರೆ, 
ಹೋದೆವೆಂದು ನಿಮ್ಮ ಒಡತಿಗೆ ಹೇಳಿ.” ಎಂದನು, 

""ಸಾಕು, ಬಿಡು, ನಿನಗೇಕೆ ಬೇಕೆ ಬೀಡಿನ ಮನೆ? ನಮ್ಮ 
ಒಡತಿಗೆ ನಿನ್ನ ಮೇಲೆ ಮೋಹವಾಗಿದೆ. ನೀನು ಸುಖವಾಗಿ ಇಲ್ಲೇ 
ಇದ್ದುಬಿಡು,?' ಎಂದಳು, ಮದಮಾನಿ. 

""ನಾವು ಪರದೇಶಿಗಳು, ಬಡವರು ; ನೀವಾದರೋ ದೊರೆಗಳು, 
ನಿಮ್ಮ ದೇವಿ ರಾಜಕುಮಾರಿ, ನಾನಾದರೋ ಪುರುಷವೇಷದವ. 
ಹೆಂಗಸರ ನಡುವೆ ಇರುವುದು ನಮಗೆ ಯಾವ ಮರಿಯಾದೆ? 
ದೂರದ ಸೇನೆ ನಮಗೆ ಉಚಿತ” ಎಂದ್ಕ ಅಲ್ಲಮ, ನಗುತ್ತ. 

"« ಇದು ನಗೆಯ ಮಾತಲ್ಲಣ್ಣ. ಮಾಯೆ ನಿನ್ನನ್ನು ಸೇವಾವೃತ್ತಿಗೆ 
ನೇಮಿಸಬೇಕೆಂದಿಲ್ಲ. ನಿನ್ನನ್ನು ತನಗಿಂತ ಹೆಚ್ಚಾಗಿ ಕಾಣಬೇಕೆಂದಿ 
ದ್ದಾಳೆ. ಎಂದು ಮದಮಾನಿ ಅಲ್ಲಮನಿಗೆ ಆಸೆ ತೋರಿದಳು. 

“ಸೇವಕರ ಮೇಲೆ ಒಡತಿಯರಿಗೆ ವಿಶ್ವಾಸವಾಗುವುದು ತಪ್ಪಲ್ಲ. 
ಆದರೆ ನಾವು ನಮ್ಮ ಸೇವಕತನದ ಭಾವವನ್ನು ಮರೆಯುವುದು 
ಸರಿಯಲ್ಲ. ಎಂದ್ಕ ಅಲ್ಲಮ. 

ಈ ಈ ಜಾಣತನದ ಮಾತು ಸಾಕು, ದೇವ ದಾನವ ಮಾನವರು 
ಗಳನ್ನು ಸೋಲಿಸಬಲ್ಲ ನಮ್ಮ ಮಾಯೆ ನಿನಗೆ ಸೋತಿದ್ದಾಳೆ. 
ಸುಮ್ಮನೆ ಬಾ.” ಎಂದಳು, ಮದಮಾನಿ. 

""ಸರಿ, ನಿಮ್ಮ ಮಾಯಾದೇವಿಯ ಮನಸ್ಸು ನಿಮಗೆ ಗೊತ್ತು; 
ನಾವೇನು ಬಲ್ಲೆವು? ಆದ್ದರಿಂದ ನಿಮ್ಮ ಮನಸ್ಸು ಬಂದಂತೆ ನೀವು 
ಮಾಡಿ ನಮ್ಮನ್ನು ಕೇಳುವ ಕೆಲಸವೇನು?” ಎಂದ, ಅಲ್ಲಮ. 

ಮದಮಾನಿ, ಬಂದ ಕೆಲಸವಾಯಿತೆಂದು ಹಿಗ್ಗುತ್ತ ಹಿಂದಿರುಗಿ 
ದಳು. ಕತ್ತಲೆಯನ್ನೂ ಸೂರ್ಯನನ್ನೂ ಒಂದು ಕಡೆ ಕೂಡಿಸುತ್ತೇವೆ 
ಎಂದು ಹೊರಟ ಮರುಳುಗಳಂತ್ಕೆ ಮಾಯೆಯ ಸಖಿಯರು 
ಮಾಯೆಗೂ ಅಲ್ಲಮನಿಗೂ ಒಂದೇ ಕಡೆ ಬೀಡುಮಾಡಿದರು. ಆದರೆ, 
"ಅಲ್ಲಮ? ಎಂಬ ಹೆಸರಿನಿಂದ ಬಂದ ಪ್ರಭುದೇವರು ಇಂತೆಹ ಕಳ 
ವಳದ ವಿಷಯಗಳ ಗೋಜಿಗೆ ಸಿಕ್ಕುವವರಲ್ಲ, ಆಕಾಶವು ಮಳೆಗೆ 

ಹೇಗೆ ನೆನೆಯುವುದಿಲ್ಲವೋ, ಗಾಳಿಗೆ ಹೇಗೆ ಅಲುಗುವುದಿಲ್ಲವೋ, 
ಬೆಂಕಿಗೆ ಹೇಗೆ ಉರಿಯುವುದಿಲ್ಲವೋ ಹಾಗೆಯೇ ಪ್ರಭು ಮಾಯೆಯ 
ಯಾವ ಆಟಕ್ಕೂ ಅಂಟಿದೆ ಬಯಲಿನಂತೆ ಇದ್ದರು! 


ಮದ್ದಳೆಯವನು ಮಗಳ ಅಂತಃಪುರದಲ್ಲೇ ಮನೆ ಮಾಡಿದ್ದನ್ನು 
ಮೋಹಿನೀದೇವಿ ಕೇಳಿದಳು. ಮಗಳ ಮನೆಗೆ ಬಂದು, ಅವಳ 
ಆಪ್ತ ಸಖಿಯರನ್ನು ವಿಚಾರಿಸಿದಳು. ""ಮಗಳೆ, ಇದು ನಿನಗೆ 
ಅಯುಕ್ತವಲ್ಲವೆ? ರಾಜಕುಲದವರು ಇದನ್ನು ಕೇಳಿದರೆ, ನಗದಿರು 
ವರೆ? ನಿನ್ನ ತಂದೆಗೆ ತಿಳಿದರೆ, ಏನೆಂದಾರು? ಹೀಗೆ ಅಪವಾದಕ್ಕೆ 
ಗುರಿಯಾಗಬಹುದೆ??” ಎಂದಳು. ""ನೀವಾದರೂ ಸಖಿಯರು 
ಇವಳಿಗೆ ಬುದ್ಧಿ ಹೇಳಬಾರದಾಗಿತ್ರೆ?'' ಎಂದು ಆಕ್ಸೇಪಿಸಿದಳು. 
"ಮಗಳಿಗೆ ಈ ದುರ್ಬುದ್ದಿ ಏಕೆ ಬಂತೋ? ಈ ಅಲ್ಲಮನಾದರೂ 
ಇಲ್ಲಿಗೆ ಎಲ್ಲಿಂದ ಏಕೆ ಬಂದನೋ?” ಎಂದು ಪೇಚಾಡಿದಳು, 

ಆಗ ಸಕಳೆ ಎಂಬ ಸಖಿ ಹೇಳಿದಳು: ""ಅರಸಿಯರಿಗೆ ನಾವು ಎದು 
ರಾಡಬಾರದು. ಆದರೆ, ಅಲ್ಲಮನನ್ನು ಕಂಡು ಸೋತ ಮಾಯೆ, 
ಅಲ್ಲಮನು ಇಲ್ಲಿಗೆ ಬಂದದ್ದರಿಂದ, ಜೀವದಿಂದುಳಿದಳು. ಮನುಷ್ಯ 
ದೇಹವನ್ನು ಪಡೆದು, ಅದರಲ್ಲೂ ರಾಜನ ಮಗಳಾಗಿ, ಸಾಲದ್ದಕ್ಕೆ 
ಸೊಗಸಾದ ಆರೋಗ್ಯ ಇರುವಾಗ ಅವಳನ್ನು ಅಡ್ಡಿಪಡಿಸುವುದು 
ಏಕೆ? ಮಾಯೆ ಮನಸ್ಸು ಬಂದ ಹಾಗಿರಲಿ, ಬಿಡಿ!” ಎಂದಳು. 

ಮಗಳ ಮೇಲಿನ ಮೋಹದಿಂದ ಅರಸಿಯೂ ಅದಕ್ಕೆ ಹೂಂ 
ಗುಟ್ಟಿದಳು. ನೀವು ಹೇಳುವ ಮಾತೂ ನಿಜವೇ. ನೀವೇನು ಆಗ 
ದವರೇ? ಆಗಲಿ, ಮಗಳು ಮನಸ್ಸು ಬಂದ ಹಾಗಿರಲಿ. ಆದರೆ 
ಒಂದ ಜೋಕೆ. ಅರಸರಿಗೆ ಮಾತ್ರ ಇದೊಂದೂ ತಿಳಿಯದೆ 
ಇರಲಿ,” ಎಂದು ಹೇಳಿ, ಹೊರಟುಹೋದಳು. 


R 

ಸಖಿಯರು ಸ್ವಲ್ಪ ಹೆದರಿದರು. ಸಕಳೆ ಹೇಳಿದಳು: ""ಓಡತ್ತಿ 
ನಾವು ಮಾಡಿದ್ದು ನಮ್ಮ ರಾಣಿಗೆ ಮಾತ್ರ ತಿಳಿದದ್ದರಿಂದ ನಾವು 
ಇಷ್ಟರಲ್ಲಿ ಬದುಕಿದೆವು. ದೊರೆಗೆ ತಿಳಿದರೆ ನಮ್ಮ ಕಥೆ ಮುಗಿ 
ಯಿತು. ಇನ್ನು ನಮ್ಮ ಮಿತಿಯಲ್ಲಿ ನಾವಿರಬೇಕು. ಇನ್ನು ಈ ಅಲ್ಲಮ 
ಬೇರೆ ಬೀಡಿನಲ್ಲಿರಲಿ,? 

ಆ ಮಾತು ಕೇಳಿ ಮಾಯೆ ಚಿಂತೆಯಿಂದ ಕುಸಿದುಹೋದಳು. 
ಅವಳ ಚಿಂತೆಗೆ ಕಾರಣವನ್ನು ತಿಳಿದೂ ತಿಳಿಯದಂತೆ ಬಂದು, 
ಅಲ್ಲಮನು ಸಕಳೆಯನ್ನು ಪ್ರಶ್ನಿಸಿದನು: ""ಸಕಳೆೆ ಮಾಯೆಗೆ ಇದು 
ಬಿನು ದುಃಖ? ಯಾರಿಂದ?” 

ಸಕಳೆ ಹೇಳಿದಳು: “ಮಾಯೆಯ, ನಿನ್ನ ಮನೆವಾರ್ತೆ ಅರಮನೆ 
ಯಲ್ಲಿ ಒಡತಿ ಮೊದಲಾಗಿ, ಮಹಾರಾಜ ಬಬ್ಬ ಹೊರತು, 
ಎಲ್ಲರಿಗೂ ಗೊತ್ತಾಗಿದೆ. ರಾಜರಿಗೆ ತಿಳಿಯದ್ದು ನಮ್ಮ ಪುಣ್ಯ. ಈ 
ರೀತಿಯ ರಟ್ಟು ಸಾಕು, ಇನ್ನು ನೀನು ಬೇರೆ ಕಡೆ ಬೀಡುಮಾಡು 
ವುದು ಲೇಸು.” 

ಆಗ ಅಲ್ಲಮನು ಮಾಯೆಯ ಅಗಲಿಕೆಯಿಂದ ತನಗೆ ಜೀವವೇ 
ಹೋಯಿಶೆಂಬಂತೆ ನಟಿಸುತ್ತ, "ಮಾಯೆ ಹೋದ ಬಳಿಕ ದೇಹ 
ವೆಲ್ಲಿ ನಿಲ್ಲುವುದು? ಪ್ರಾಣವಾಯುನಿನ ಗತಿ ಏನು? ಕೈಕಾಲುಗಳ 
ಚಲನೆ ಹೇಗೆ? ಮಾತು ವ್ಯವಹಾರಕಾರ್ಯಗಳು ಮತ್ತೆಂತು? ಮಾಯೆ 
ನನ್ನನ್ನು ಬಿಟ್ಟಮೇಲೆ, ನಾನು ಸಾಯದಂತೆ ಸತ್ತೆ!” ಎಂದನು. 

ಆ ಮಾತಿನ ಚಮತ್ಕಾರದ ಮರೆಯಲ್ಲಿ ಶಿವನಿಗೂ ಕಾಮಕ್ಕೂ 
ಇರುವ ಸಂಬಂಧವನ್ನು ಕುರಿತ ತತ್ತ್ವವಿರುವುದನ್ನು ಸಕಳೆ ಕಾಣ 
ಲಿಲ್ಲ. " ಏನೋ ಲೋಕಾಭಿರಾಮವಾಗಿ ಮಾತಾಡುತ್ತಿದ್ದಾನೆ? 
ಎಂದುಕೊಂಡ್ಳು "ಮುಂದೆ, ನಿನಗೂ ಮಾಯೆಗೂ ಯಣಸಂಬಂಧ 
ವಿರುವುದಾದರೆ, ನೀವೇ ಮತ್ತೆ ಕೂಡುನಿರಿ!?: ಎಂದು ಅಲ್ಲಿಂದ 
ಮೆಲ್ಲನೆ ಜಾರಿದಳು, 

ಅಂದಿನಿಂದ ಅಲ್ಲಮನು ಬೇರೆ ಬಿಡಾರದಲ್ಲಿ ನಿಂತನು. ನಾಟ್ಯದ 

ಮೇಳದವರ ಜೊತೆಗೆ ಮದ್ದಳೆಯವನಾಗಿ ಮಧುಕೇಶ್ವರನ ಸನ್ನಿಧಿಗೆ 

ಹೋಗುವನು ಮಾಯಾಂಗನೆಯ ಶೃಂಗಾರದ ಕುಣಿತಕ್ಕೆ ಹೊಂದುವ 

ಹಾಗೆ ಮದ್ದಳೆ ನುಡಿಸುವನು. ಅವಳ ಕಾಮದ ಭಕ್ತಿಗೆ ತಕ್ಕಂತೆ 
ತಾನು ಈ ರೀತಿಯಾಗಿ ಅವಳಿಗೆ ಒಲಿದನು. 


ಅತ್ತ, ಕೈಲಾಸದಲ್ಲಿ ಪಾರ್ವತಿ ಮಾಯೆಗಾಗಿ ಕಾದು ಸಾಕಾ 
ಯಿತು. “ಬಹಳ ದಿನಗಳಾದುವಲ್ಲಾ. ಮಾಯೆ ಏನಾದಳು, ನೋಡಿ 
ಬಾ.” ಎಂದು ದೇವಿ ತನ್ನ ಬಳಿಯಿಂದ ನಿಮಲೆಯೆಂಬವಳನ್ನು 
ಕಳುಹಿದಳು. 

ವಿಮಲೆ ವೇಗದಿಂದ ಬಂದು ಮಾಯೆಯ ಕನ್ಯಾಂತಃಪುರವನ್ನು 
ಹೊಕ್ಕ ಳು. ಮಾಯೆ ಅವಳನ್ನು ಸಂತೋಷದಿಂದ ಸತ್ತ ರಿಸಿ “ಚಂದ್ರ 
ಕ ನೀನು ಯಾರು? ಎಲ್ಲಿಂದ ಬಂದೆ? ನಿನ್ನ "ಹೆಸರೇನು? 
ಎಂದು ಕೇಳಿದಳು. 

ವಿಮಲೆ ಹೇಳಿದಳು: ""ಗೆಳತಿ! ನಿನ್ನನ್ನು ಕಂಡುಬರುವುದಕ್ಕಾಗಿ 
ಅಂಬಿಕೆಯು ನನ್ನನ್ನು ರಜತಾದ್ರಿಯಿಂದ ಕಳಿಹಿದ್ದಾಳ. ನಾನು 
ವಿಮಲೆ. ನೀನು ಭೂಮಿಯಲ್ಲಿ ಹುಟ್ಟಿ, ಮರೆತುಹೋಗಿದ್ದರೆ, ನಿನಗೆ 
ಪೂರ್ವಕಥೆಯನ್ನು ಜ್ಞ್ವಾನಿಸುತ್ತೇನೆ, ನೇಳು, ಪರಮೇಶ್ವರನ ನಿಜ 

ರೂಪವನ್ನು ಅಲ್ಲಮನ ಮೂಲಕ ತಿಳಿದುಬರಬೇಕೆಂದು ಪಾರ್ವತಿ 
ತನ್ನ ಕಳೆಯಾದ ನಿನ್ನನ್ನು ಭೂಮಿಗೆ ಕಳುಹಿಸಿದಳು. ನೀನು ಬರು 
ವುದು ತಡವಾದ್ದನ್ನು ಕಂಡು, ನಿನ್ನನ್ನು ಎಚ್ಚರಿಸಿ ಒಡನೆ ತರುವು 
ದಕ್ಕೆ ಈಗ ನನ್ನನ್ನು ಕಳಿಹಿದ್ದಾಳೆ.?? ಎಂದಳು, 

ಆಗ ಮಾಯಾಂಗನೆಗೆ ತನ್ನ ಜನ್ಮದ ಪೂರ್ವಕಾರಣವೆಲ್ಲಾ 
ಸ್ಪಷ್ಟವಾಯಿತು. ನಿರ್ಮಲರಾದವರ ಸಂಗವಾದರೆ ಮನಸ್ಸಿನ ಮೈಲಿಗೆ 


೬೮ ಅಲ್ಲಮಪ್ರಭು 

ಕಳೆದುಹೋಗುತ್ತದೆ, ಎಂಬ ಮಾತು ಸುಳ್ಳಲ್ಲ! “ಭೂಮಿಯಲ್ಲಿ 
ಹುಟ್ಟಿದ ಹರಿಹರಬ್ರಹ್ಮಾ! ದಿಗಳಿಗೇ ಒಂದಿನ ಸಂಗತಿ ಮರೆತು 
ಜೂ ಇತ ದಂತೆ! ಇನ್ನು ” ನಮ್ಮಂಥ ಹೆಂಗಸರ ಪಾಡೇನು?) ಒಳ್ಳೆ 
ಯದು. ಈ ಅಲ್ಲನು ಎಂಥವನಂತೆ, ಹೇಳು.” ಎಂದು KE 
ಕೇಳಿದಳು. 

ನಿಮಲೆ ಅಲ್ಲಮನ ಕಥೆಯನ್ನು ಹೇಳಿದಳು. ಹಿಂದೆ ಸುಜ್ಞಾನಿ 
ನರಹಂಕಾರರು ತಪಸ್ಸು ಮಾಡಿದ್ದ ನ್ನೂ, ಅವರಿಗೆ ಒಬ್ಬ ಶಿವಜ್ಞಾನಿ 
ಮಗನಾದುದನ್ನೂ ಆ 118 ಮಹಾಪ್ರಭು ಅಲ್ಲಮನೆನಿಸಿದ್ದನ್ನೂ 
ಬಿಡಿಸಿ ಬಿಡಿಸಿ ಹೇಳಿದಳು. ""ಹರನಲ್ಲಿ ಭಕ್ತಿ ಯನ್ನು ಮಾಡಿದರೆ, 
ಅಲ್ಲಮಪ್ರಭು ಕರುಣದಿಂದ ಕಾಣಿಸಿಕೊಳ್ಳು ವನು. ಬಳಿಕ ಆತನಲ್ಲಿ 
ನೀನು ಬೇಕಾದ್ದನ್ನು ಕೇಳಿ NE ೫ ಮಿರದಳು; 

“ಹೆಣ್ಣೆ! ನೀನು ಹೇಳುವುದಕ್ಕೆ ಮೊದಲೇ ನಾನು ಭಕ್ತಿಯಿಂದ 
ಮಧುಕನಾಥನನ್ನು ನಿತ್ಯವೂ ವಿಧಿವತ್ತಾಗಿ ಪೂಜಿಸುತ್ತಿದ್ದೇನೆ. ಇನ್ನು 
ಹೆಚ್ಚೇನು ಮಾಡಲಿ?” ಎಂದು ಮಾಯೆ ಬೇಸರಪಟ್ಟಿಳು. 

ಅದಕ್ಕೆ ನಿಮಲೆ ಹೇಳಿದಳು: “ಹಾಗೆಂದರೇನು? ನಿನಗೆ ಸರಿಯಾದ 
ಉಪದೇಶನಿಲ್ಲವೋ? ಅಥವಾ, ಮಂತ್ರದಲ್ಲಿ ಏನಾದರೂ 
ದೋಷವೋ? ಇಲ್ಲವೆ, ಆಚಾರದಲ್ಲಿ ಲೋಪಗಳೋ? ಬುದ್ದಿ 
ಯಿಲ್ಲದೆ, ಹರನ ಭಕಿ ನಿರರ್ಥಕ ಎಂದು ಹೇಳಬೇಡ ಮಾಯೆ!” 
ಎಂದಳು, ವಿಮಲೆ, 

ಮಾಯೆಗೆ ಆ ಮಾತು ಮನಸ್ಸಿಗೆ ಸೊಗಸಲಿಲ್ಲ. "ನನಗೆ ಈ 
ಮಂತ್ರ ತಂತ್ರ ಆಚಾರ ಒಂದೂ ತಿಳಿಯದು. ನನಗೆ ಇಚ್ಚೆ 
ಬಂದಂತೆ ನಾನೂ ಅರ್ಚನೆಮಾಡಿದೆ. ಇನ್ನು ನನ್ನ ಕೈಲಾಗದು.” 
ಎಂದಳು, 

"" ಅಲ್ಲಮನೆಂಬ ನಿನ್ನ ಮದ್ದ ಳೆಯವನೇ ಅಲ್ಲಮಪ್ರಭುವಾಗಿರು 
ವುದು ಸಾಧ್ಯ, ಮಾಯೆ, ನ ನಿನ್ನ ಯೌವನದ ಕೊಬ್ಬಿನಲ್ಲಿ ಪ್ರ 


ಮಾಯಾಕೋಲಾಹಲ ೬೯ 
ಮದದಿಂದ ಅವನನ್ನು ಕಾಮಿಸಿದರೆ ಅವನೇ ಈ ವಿಕಾರದ ವೇಷ 
ದಲ್ಲಿ ಬಂದಿರಬೇಕು!” ಎಂದಳು, ವಿಮಲೆ. 

"ಬಿಡು, ಬಿಡೆ. ನನಗೇನು ಗೊತ್ತಿ ಲ್ಲವೆ? ನಾನಷ್ಟು ಮಂದ 
ಮತಿಯೆ? "ಅಲ್ಲಮಪ್ಪ ಸ್ರಭುನೇ ಪ್ರತ್ಯಕ್ಷ ಪರಬ್ರ ಹ್ಮ ಎಂದು 
ಹೇಳುವರಲ್ಲವೇ! ಇವು ೫೫ ಅವನಲ್ಲ. ಇವನು ಸ ಮದ್ದ 
ಳೆಯ ಅಲ್ಲಮ, ಬಿಡ್ಕು ನೀನು ಹೇಳುವ ಮಾತು ಸರಿಯಲ್ಲ.” 
ಎಂದು ಮಾಯೆ ವಿಮಲೆಯ ಮಾತನ್ನು ಒದರಿದಳು, 

"ಅಯ್ಯೋ ಹುಚ್ಚಿ! ಅಲ್ಲಮಪ್ರಭು ಎಲ್ಲರಿಗೂ ಸಾಕಾರವಾಗಿ 
ಇರುವನು. ಸಾಧಕರ ನಿರ್ಮಲವಾದ ಮತಿಗೆ ಮಾತ್ರ ನಿರ್ಗುಣರೂಪ 
ನಾಗಿರುವನು. ನಿನಗೆ ಬುದ್ದಿ ಸಾಲದೆಂಬುದನ್ನು ಈ ಮಾತುಗಳಿಂದ 
ನೀನು ವ್ಯಕ್ತಪಡಿಸುತ್ತಿ ದ್ದ ಯೆ... ಈ ತಾಮಸವನ್ನು ಬಿಟ್ಟು, 
ಸಾತ್ರಿ ಕದ ಬುದ್ದಿ ಯಿಂದ ನೋಡು. 

1 ಬಮಲೆ ಎಸೆ ತ ಬೋಧಿಸಿದರೂ, "ಅಯ್ಯೋ, 
ನನಗೇನು ತಿಳಿಯದೆ? ಬೇಕಾದರೆ ಆ ಮದ್ದಳೆಯವನನ್ನೇ ತೋರಿ 
ಸುತ್ತೇನೆ. ಅನನ ನಿಜವನ್ನು ನೀನು ತಿಳಿಯುವುದಾದರೆ, ತಿಳಿ. 
ಸುಮ್ಮನೆ ಚರ್ಚೆಮಾಡಿ ಏನು ಪ್ರಯೋಜನ? ಅವನೇ ನಿಜವಾದ 
ಅಲ್ಲಮನಹುದಾದರೆ, ನಾನು ನೋಡಿಕೊಳ್ಳುತ್ತೇನೆ!” ಎಂದು 
ವಿಮಲೆಯನ್ನು ಕರೆದುಕೊಂಡು, ಎಂದಿನಂತೆ ಮಧುಕೇಶ್ವರನ ದೇನಾ 
ಲಯಕ್ಕೆ ಬಂದು, ಮಾಯೆ ನಾಟ್ಯರಂಗದಲ್ಲಿ ವಿರಾಜಿಸಿ ನಿಂತಳು. 

"ಮಾಯೆ ಈ ಜಗತ್ತನ್ನೆಲ್ಲಾ ಆಡಿಸುತ್ತಾಳೆ. ಅಂಥ ಮಾಯೆಯ 
ಮೂರ್ತಿಯಾದ ಈ ಮಾಯಾಂಗನೆಯನ್ನು ನಾನು ಕಣ್ಣೆದುರಿಗೆ 
ಆಡಿಸುತ್ತೇನೆ, ನೋಡಿ!” ಎಂಬ ಹಾಗೆ ಅಲ್ಲಮನು ಮದ್ದಳೆಯನ್ನು 
ಬಾರಿಸಿದನು. ಅದಕ್ಕೆ ಹೊಂದಿಕೊಂಡು ಮಾಯೆ ನರ್ತನಮಾಡಿ 
ದಳು. ಕೋಮಲವಾದ ಅಚ್ಚಬಿಳಿಯ ಚಂದ್ರಕಾಂತಶಿಲೆಯ ಹತ್ತಿರ 
ಇರುವ ಬಳ್ಳಿಯೊಂದಕ್ಕೆ ಬೆಂಕಿ ಹತ್ತಿದರೆ, ಆ ಬೆಂಕಿ ಆ ಕನ್ಲಿಗೇ 


೭೦ ಅಲ್ಲಮಪ್ರಭು 
ಹತ್ತಿತೋ ಎಂಬಂತೆ ಕಾಣುವುದಿಲ್ಲವೇ--ಹಾಗೆ, ಮಾಯೆಯ 
ಕಾಮದ ಜ್ವಾಲೆ ಅಲ್ಲಮನಲ್ಲಿ ಅವನಿಗೆ ಅಂಟದೆ ಪ್ರತಿಬಿಂಬಿಸಿ 
ಅವನೇ ಕಾಮಿಯೆಂಬಂತೆ ಕಾಣಿಸುತ್ತಿತ್ತು. 

ಆಗ ಮಾಯೆ, ತಾನು ನರ್ತನಮಾಡುತ್ತಿದ್ದ ಹಾಗೆಯೇ, ತನ್ನ 
ಅಭಿನಯದಿಂದ ಅಲ್ಲಮನನ್ನು ವಿಮಲೆಗೆ ತೋರಿದಳು. ""ಇವನೇ 
ದಿಟದ ಅಲ್ಲಮನೊ? ಅಥವಾ ಮದ್ದಳೆಯ ಅಲ್ಲಮನೊ? ನೋಡು? 
ಎಂದು ಅವನನ್ನು ತನ್ನ ಕಡೆಗಣ್ಣಿನಿಂದ ನಿಮಲೆಗೆ ತೋರಿದಳು. 
ನಿಮಲೆ ಮದ್ದಳೆಯವನಾಗಿ ತೋರುವಾತನನ್ನು ರೆಪ್ಸೆಯಿಕ್ಕದ ಕಣ್ಣು 
ಗಳಿಂದ ದೃಷ್ಟಿಸಿದಳು. “ಈತನೇ ನಿಜವಾದ ಅಲ್ಲಮ!” ಎಂದು 
ಮಾಯೆಗೆ ಕಣ್ಣಿನ ಮೂಲಕ ಮಾತನಾಡಿ, ತನ್ನ ಮನಸ್ಸನ್ನು 
ಸೂಚಿಸಿದಳು, 

ಆಗ ಮಾಯೆಗೆ ಮೊದಲಿನ ಕಾನು ಕಡಮೆಯಾಯಿತು, ತನ್ನ 
ಪ್ರತಿಜ್ಞೆ ಜ್ಞಾಪಕವಾಯಿತು, ಅದನ್ನು ನಡಸಲಿಲ್ಲವಲ್ಲಾ ಎಂದು 
ನಾಚಿಕೆ ಹೆಚ್ಚಿತು ನರ್ತನದ ಆಸೆ ಹೋಯಿತು, ಅಲ್ಲಮನ ಶಕ್ತಿ 
ಸಾಮರ್ಥ್ಯಗಳನ್ನು ತಿಳಿಯಬೇಕೆಂಬ ಆಸೆ ಹೆಚ್ಚಿತು. "ಇವನನ್ನು 
ವಶಪಡಿಸಿಕೊಂಡೇತೀರುತ್ತೇನೆ' ಎಂಬ ಮದದ ಹಠದಿಂದ ಮಾಯೆ 
ಮತ್ತೆ ಕುಣಿಯತೊಡಗಿದಳು. ಮುತ್ತಿನ ಓಲೆಯ ಬೆಳಕನ್ನು 
ಸುತ್ತಲೂ ಪಸರಿಸುತ್ತ, ಮೈಯನ್ನೂ ಮನಸ್ಸನ್ನೂ ಅಲ್ಲಮನ 
ಕಡೆಗೆ ಮತ್ತೆ ಮತ್ತೆ ಹರಿಸಿದಳು. 

ಆಗ, “ಛೆ! ಸಾತ್ರ್ವಿಕವಾದ ಭಕ್ತಿಯಿಲ್ಲದ ಇಂಥ ನೀಚರಿಗೆ 
ನಾವು ನಮ್ಮ ಸ್ವರೂಪವನ್ನು ತೋರಿಸುವುದು ಅನುಚಿತ! ಇನ್ನು ಈ 
ನಟ್ಟುವಿಗತನ ಸಾಕು!” ಎನ್ನುತ್ತ, ಇದ್ದಕ್ಕಿದ್ದಂತೆ ತನ್ನ ಮದ್ದಳೆ 
ಯನ್ನು ಎತ್ತಿ ಒಡೆಯಹಾಕಿ, ನಗುನಗುತ್ತಾ ಅಲ್ಲಿಂದ ಎದ್ದು ಹೊರಟು 
ಹೋದನು, ನಾಟ್ಯದ ನಡುವೆ ಅನನು ಹೇಳದೆ ಕೇಳದೆ ಏಕೆ ಹಾಗೆ 
ಮಾಡಿ ಹೋದನೆಂದು ಅರ್ಥವಾಗದೆ, ಎಲ್ಲರೂ ಬೆರಗಾದರು. 


ಮಾಯಾಕೋಲಾಹಲ ೭೧ 

"«ನಿಳ್ಳ್ಕು ಮಾಯೆ, ಸುಮ್ಮನೆ ಹಂಬಲಿಸಿ ಏನು ಫಲ? ಅಲ್ಲಮ 
ನನ್ನು ಹುಡುಕಿಕೊಂಡು ಹೋಗೋಣ, ಬಾ” ಎಂದು ವಿಮಲೆ 
ಮಾಯೆಯನ್ನು ಸಮಾಧಾನಮಾಡಿದಳು. ಮಾಯೆ ಚೇತರಿಸಿಕೊಂಡು, 
ಅಲ್ಲಮನನ್ನು ಆದಷ್ಟು ಬೇಗ ಕಾಣಬೇಕೆಂಬ ಆತುರದಿಂದ್ಕ ಕಾಡು 
ನಾಡು ಎನ್ನದೆ, ಅರಸಿಕೊಂಡು ಹೊರಟಳು. ಬಿಸಿಲು, ಗಾಳಿ, ದೂಳ್ಕು 
ಮಳೆ, ಕಾಡುಕಿಚ್ಚು--ಒಂದನ್ನೂ ಲೆಕ್ಕಿಸದೆ, ಹಸಿವು ದಾಹ 
ಆಯಾಸಗಳಿಂದ ಬಳಲುತ್ತ ಅಲ್ಲಮನನ್ನು ಹುಡುಕಿ ತಿರುಗಿದಳು. 

ಮಾಯೆ ಎಲ್ಲೆಲ್ಲಿ ಹೋದರೆ ಅಲ್ಲೆಲ್ಲಾ, ಜಪ ತಪ ಮಾಡು 
ತ್ರಿದ್ದವರ್ರು ಹುಲಿಯನ್ನು ಕಂಡ ಹುಲ್ಲೆಗಳಂತೆ ದಿಕ್ಕಾಪಾಲಾಗಿ 
ಚೆದರಿ ಓಡಿದರು. ಬಿಟ್ಟಿ ಜಡೆಯನ್ನು ಕಟ್ಟಿ ಕೊಂಡು ಹಾಸಿದ 
ಕೃಷ್ಣಾ ಜಿನವನ್ನು ಸುತ್ತಿಕೊಂಡು, ಯೋಗದಂಡ ಯೋಗಪಟ್ಟಿಕೆ 
ಗಳನ್ನು ಜೋಡಿಸಿಕೊಂಡು ಕಂಬಿ ಕಿತ್ತರು, 

ಅಲ್ಲಮಪ್ರಭು ಆ ತಪೋದಧನರ ಅಂಜಿಕೆಯನ್ನು ನೋಡಿದರು, 
ತನ್ನನ್ನು ಅರಸಿಬಂದ ತರುಣಿಯರ ಬಳಲಿಕೆಯನ್ನು ಗಮನಿಸಿದರು. 
"ಇದನ್ನು ನಾನೇ ಪರಿಹರಿಸಬೇಕ್ಕು: ಎಂದು ಆ ಕ್ಷಣ ಕಾಣಿಸಿ 
ಕೊಂಡರು. ತಾವೂ ಒಬ್ಬ ತಪಸ್ಹಿಯ ಹಾಗೇ ಬಂದು, ಆ ತಾಪ 
ಸರುಗಳನ್ನು ನಿಲ್ಲಿಸಿ ಅವರಿಗೆ ಅಭಯ ಹೇಳಿದರು. ಅನಂತರ, 
ಮಾಯೆಯನ್ನು ಮುರಿದು ಹಿಡಿಸುವೆನೆಂದು, ತಮ್ಮ ಮೊದಲಿನ ರೂಪ 
ದಿಂದ ಅವಳಿಗೆ ಕಾಣಿಸಿಕೊಂಡರು, 

ಪ್ರಭುವಿನ ಶ್ರೀಸಾದನನ್ನು ಕಂಡೊಡನೆಯೇ ಮಾಯೆಯ ಸಖಿ 
ಯರಿಗೆ ದಾಹ ಆರಿತು, ಹಸಿವು ಹೋಯಿತು, ಬಳಲಿಕೆ ಇಂಗಿತು. 
ಕಂಪಿಸುತ್ತ, ಮುಗ್ಗರಿಸುತ್ತ, ಪ್ರಭುವಿನ ಕಾಲಬಳಿ ಕೆಡೆದರು. 
"ಬಹಳ ಒಳ್ಳೆಯ ಕೆಲಸ ಮಾಡಿದ ಅಯ್ಯ! ಇಷ್ಟು ದಿನ ನಮ್ಮ 
ಒಡತಿಯನ್ನು ಒಲಿಸಿಕೊಂಡಿದ್ದು, ಕಡೆಗೆ ಹೀಗೆ ಮೋಸಮಾಡಿ 
ಓಡಿಹೋಗಬಹುದೆ! ” ಎಂದು ದೂರಿದರು. 


೭೨ ಅಲ್ಲಮಪ್ರಭು 

ಪ್ರಭು ಹೇಳಿದರು: “ಮೊದಲು ನಮ್ಮನ್ನು ಬಯಸಹೇಳಿದವ 
ರಾರು? ಅನಂತರ, ಕಂಡು, ಕರಸಹೇಳಿದವರಾರು? ಕರಸಿದ ಬಳಿಕ, 
ಉದಾಸೀನಮಾಡಿ ಕಳಿಸಹೇಳಿದವರಾರು? ಹೀಗೆ ಕ್ಷಣಕ್ಕೊಂದು 
ಬಗೆಯಾಗಿ ನಡೆದು, ತಾನು ಮಾಡಿದ್ದು ತನಗೇ ಮುಳ್ಳಾದರೆ, 
ನಮ್ಮನ್ನು ದೂರಿ ಏನು ಫಲ?” 

ಆ ಮಾತು ಕೇಳಿ, ಮಾಯೆಗೆ ತುಂಬ ರೇಗಿತು. "ಎಲಾ 
ಧೂರ್ತ! ನೀನೇ ಗತಿಯೆಂದು ನಿನ್ನನ್ನು ನಂಬಿದ್ದಕ್ಕೆ ತುಂಬ ಒಳ್ಳೆಯ 
ದಾಯಿತು! ಇನ್ನು ಆಡಿ ಏನು ಫಲ? ಇಸ್ಟೆಲ್ಲಾ ಸಟ, ಕುಟಲ್ಕ 
ಕುಮಂತ್ರ, ಚಸಲ್ಕ ಚಮತ್ಕಾರಗಳನ್ನು ಬಲ್ಲವನೆಂದು ನಾನು 
ತಿಳಿದಿರಲಿಲ್ಲ! ಎಂದಳು. 

ಪ್ರಭು. ಎಂದರು: “ಈ ಕುಲ, ಕುತ್ಸಿಕ, ಕ್‌ ದುರ್ಜನ, 
ಮೋಸ್ಕ ಕಪಟಿ, ಕಳವಳ, ಸಟೆ ಮುಂತಾದ ವಿಕಾರಗಳೆಲ್ಲವೂ 
ಮಾಯೆಯವೋ ಅಥವಾ ಅಲ್ಲಮನವೋ ಎಂಬುದನ್ನು ತಿಳಿಯ 
ಬೇಕಾದರೆ ಬ ್ರಿಹ್ಮನನ್ನು ಕೇಳು, ಹರಿಯನ್ನು ಕೇಳು, ದೇವತೆಗಳನ್ನು 
ಕೇಳು ಮುನಿಗಳನ್ನೂ ಸಿದ್ದಸಾಧಕರುಗಳನ್ನೂ ಕೇಳು, 4 

"ನೀನು ಹೇಳಿದ ಅವರೆಲ್ಲರೂ ನಿನಗೆ ಅಧೀನರಾದನರೆಂದು 

ನಾನು ಬಲ್ಲೆ. ಅವರನ್ನು ನಾನೇನೂ ಅರಿಯದವಳಲ್ಲ. ಹರಿಯ 
ಎದೆಯನ್ನು ಮೆಟ್ಟಿ ದ್ದೇನೆ ಶಂಕರನ ಅರ್ಧಾಂಗವನ್ನು ಆಳಿದ್ದೇನೈ 
ಬ್ರಹ್ಮನ ಬಾಯನ್ನು ಮುದ್ರಿಸಿದ್ದ ನೆ, ಸುರನರೋರಗರೆಂಬ ಹುಚ್ಚರ 
ಗುಂಪನ್ನು ನನ್ನ ದಾಸಿಯರ ಕಾಲಿಗೆ ಬೀಳಿಸಿದ್ದೇನೆ. ಇನ್ನು, ನಿನ್ನ 
ಸಿದ್ಧ ಸಾಧಕ ಮುಂತಾದವರ ಮಾತು ಏಕೆ? ಎಂದಮೇಲೆ, ನಿನ್ನನ್ನು 
ಸೋಲಿಸಿ ಸಿಕ್ಕಿಸುವುದು ನನಗೆ ಏನು ಮಹಾ ಜೊಡ್ಡದೆ! ಎಂದು 
ಮಾಯೆ ಮತ್ತೆ ತನ್ನ ಪ್ರತಾಪವನ್ನು ಕೊಚ್ಚಿಕೊಳ್ಳ ತೊಡಗಿದಳು. 

ಪ್ರಭುದೇನರು ಅವಳು ಹೇಳಿದ್ದನ್ನೆಲ್ಲಾ ಕೇಳಿದರು. "ಹರಿಹರ 
ಬ್ರಹ್ಮಾ ದಿಗಳನ್ನು ಸ್ವಾಧೀನಮಾಡಿಕೊಂಡು, ಅವರನ್ನು ಆಳುತ್ತೇನೆ 


ಮಾಯಾಕೋಲಾಹಲ ೬೩ 
ಎಂದೆಯಲ್ಲಾ; ಇಂಥ ನಿನ್ನನ್ನು ಹೀಗೆಲ್ಲಾ ಆಡಿಸುವವರು ಯಾರು, 
ಎಂಬುದನ್ನು ಪರೀಕ್ಷಿಸದೆ ಗರ್ವದಿಂದ ಹೀಗೆ ಹೇಳಬಹುದೆ, 
ಮಾಯೆ?” ಎಂದರು. 

ಮಾಯೆ ಮತ್ತೆ ಮೆತ್ತಗಾಗಿ, “ಯಾರನ್ನು ಯಾರು ಆಡಿಸುವರು 
ಎಂಬುದು ಕಟ್ಟಿಕೊಂಡು ಏನಾಗಬೇಕು? ನಮಗೆ ನಮ್ಮ ಮನೋ 
ರಥ ದೊರೆತರೆ ಸಾಕು. ದಯೆಮಾಡಿ ಕೃಪೆಮಾಡು.” ಎಂದು ಬೇಡಿ 
ದಳು. “ನನ್ನ ಭಾಷೆ ಸಲ್ಲದೆ ಹೋಯಿತು. ನನ್ನ ಕೀರ್ತಿ ಬತ್ತಿ 
ಹೋಗುತ್ತಿದೆ. ಕೈಲಾಸದವರು ಈ ಕತೆ ಕೇಳಿ ನಗುವ ಹಾಗಾ 
ಯಿತೇ! ಆತುರಪಟ್ಟು ಬಂದು, ಇಂಥ ಅವಸ್ಥೆಗೆ ಗುರಿಯಾದೆನು! 
ಮೊದಲೇ ಬೆಂದಿರುವ ಹುಣ್ಣಿನಲ್ಲಿ ಮತ್ತೆ ಕಂಬಿಯನ್ನು ತಿನಿದು 
ಗೀರಬೇಡ!? ಎಂದು ಬೇಡಿದಳು. 

\ ಹೆಣ್ಣೆ! ತಾನು ತಂದ ಚಿನ್ನ ಶುದ್ದವಾಗಿಲ್ಲದೆ ಹೋದರೆ, ಅಕ್ಕ 
ಸಾಲೆಯನ್ನು ಬೈದು ಫಲನೇನು?1ನೀನು ಬುದ್ಧಿಯಿಲ್ಲದೆ, ಹರನನ್ನು 
ಅರ್ಚಿಸುವ ರೀತಿಗಳ ವ್ಯತ್ಯಾಸವನ್ನು ಅರಿಯದೆ, "ಸಟೆಯ ಭಕ್ತಿ 
ಯನ್ನು ಮಾಡಿ, ಫಲವನ್ನು ಬಯಸಿದರೆ, ಏನು ಬಂತು, ಮಾಯೆ?” 
ಎಂದು ಪ್ರಭು ಖಂಡಿತವನ್ನು ನುಡಿದರು. 

ಮಾಯೆಗೆ ಈ ಪ್ರಕಾರವಾಗಿ ಆದ ಮುಖಭಂಗವನ್ನು ಕಂಡ್ಕು 
ಸಖಿಯರು ಏನೂ ಮಾತನಾಡದೆ ಇರಲು, ವಿಮಲೆ ತಾನೇ ವಿನಯ 
ದಿಂದ ಹೀಗೆ ವಿಜ್ಞಾ, ಪನೆ ಮಾಡಿದಳು; “ಶರಣಜನರ ರಕ್ಸಾಮಣಿಯೆ! 
ಕೆಂಕರರೆಂಬ ಚಕೋರಗಳಿಗೆ ಚಂದ್ರನಾದವನೆ! ಜತ ಮುದ್ರನೆ! 
ನೀನು ಈ ಸ್ತ್ರೀಯನ್ನು ಒರೆಹಚ್ಚಿ ನೋಡಿದರೆ, ಏನು ತಿರುಳುಂಟು? 
ನೀನು ಕರುಣೆಯಿಂದ ಇವಳ ಪ್ರಾಣವನ್ನು ಉಳಿಸಬೇಕು.” ಎಂದಳು. 

"ಬಾಲೆ! ನೀರಿಗೆ ಹೆಪ್ಪು ಹಾಕಿದರೆ, ಅದು ಹಾಲಿನಂತೆ ಹೆತ್ತು 
ಕೊಳ್ಳುತ್ತ ದೆಯೆ? ಅದರಂತೆಯೇ ಕ್ಸುದ್ದ ವ್ರ ಬುದ್ಧಿ ಯವರಿಗೆ ಏನು 
$i ಫಲವಿಲ್ಲ." 


೭೪ ಅಲ್ಲಮಪ್ರಭು 

“ನಿಜ, ಪ್ರಭುವೆ. ಆದರೆ, ಹೆಣ್ಣು ಏನೇ ಕೀಳು ಕಬ್ಬಿಣವಾದರೂ 
ಆಗಲಿ; ಸ್ಪರ್ಶಶಿಲೆಯಂಥ ಗಂಡು ಒದ್ದರೂ ಸರಿಯೆ, ಪ್ರೀತಿಯಿಂದ 
ಮುಟ್ಟಿ ದರೂ ಸರಿಯೆ, ಆ ಕಬ್ಬಿಣ ಚಿನ್ನ ವಾಗುವುದಿಲ್ಲವೆ? ಹಾಗೆಯೇ 
ನೀನು ಒಲ್ಲದೆ ಈ ಮಾಯೆಯನ್ನು ಹೊಂದಿದರೂ ಇವಳು ಬದುಕಿ 
ಕೊಳ್ಳುವಳು.?' 

""ನಿನ್ನ ಮಾತು ಸತ್ಯ, ಹೆಣ್ಣೆ. ಕಬ್ಬಿಣವಾದರೆ, ಸ್ಪರ್ಶ ಮುಟ್ಟ 
ಚಿನ್ನವಾಗಬಹುದು. ಆದಕ್ಕೆ ಅದು ಕಬ್ಬ ಣವಲ್ಲದೆ, ಹಳೆಯ 
ಹೆಂಚಾದರೆ? ಚಂಚಲವಾದ ಈ ಮಾಯಾಂಗನೆಯ ಮನಸ್ಸು ಬನು 
ಮಾಡಿದರೂ ನಿಶ್ಚಲವಾಗದು!” 

"ಆದರೂ, ಪ್ರಭುನೆ, ಏನೇ ತಪ್ಸಿದ್ದರೂ, ಕ್ಷಮಿಸಿ ಕಾಪಾಡ 
ಬೇಕು. ದೇವಿಯರ ಪ್ರತಿಜ್ಞೆಯನ್ನು ಪಾಲಿಸಲು ಬಂದ ಇವಳಿಗೆ 
ಜಯವನ್ನು ಕರುಣಿಸಬೇಕು. ಇದರಿಂದ ನಿನುಗೇನು ಕುಂದು?” 

"ನಿಮಲೆ! ಒಂದು ರೀತಿಯ ಬೀಜವನ್ನು ಬಿತ್ತಿ, ಇನ್ನೊಂದು 
ರೀತಿಯ ಫಲವನ್ನು ಬಯಸಿದರೆ, ಬರುವುದೆ? ಈ ಮಾಯೆ ಮರು 
ಳಾಗಿ, ತಾಮಸದ ಮದದಿಂದ, ಚಂಚಲವಾದ ಭಕ್ತಿಯನ್ನು ಮಾಡಿ 
ದರೆ, ಸತ್ಸಲ ಎಲ್ಲಿಂದ ಬಂದೀತು? 

ಕಡೆಗೆ ಹೇಳಿದಳು ನಿಮಲೆ: ""ಹಾಗಾದರ್ಕೆ ಈಗಂತೂ ನಿನ್ನ 
ಪಾದಗಳಿಗೆ ಬಂದು ಶರಣಾಗಿದ್ದೇನೆ. ಇನ್ನು ನಿನ್ನ ಮನಸ್ಸಿಗೆ ಬಂದ 
ಹಾಗೆ ನೀನು ನಮ್ಮನ್ನು ಕಾಪಾಡಿಕೊ |?) 

ಪ್ರಭು ಅವಳ ಮಾತಿಗೆ ಪ್ರೀತರಾದರು. ""ವಿಮಲೆ, ವಿಮಲೆ 
ಎಂಬ ಹೆಸರನ್ನು ಬ್ರಹ್ಮನು ನಿನಗೆ ಇಟ್ಟದ್ದು ಬಹು ಯುಕ್ತ.” 
ಎಂದರು. ಮಾಯೆಯ ಕಡೆ ತಿರುಗಿ, ""ನುತಿಕೆಟ್ಟಿ ಮಾಯೆ! ಕಾಮ 
ವೆತ್ತ, ಪರಮತತ್ತ್ವದ ಸೀಮೆಯೆತ್ತ? ಕತ್ತಲೆಯೆತ್ತ, ಕತ್ತಲನ್ನು 
ಕಳೆಯುವ ಸೂರ್ಯನೆತ್ತ? ಜ್ಞಾನವೆತ್ತ, ಅಜ್ಜಾನವೆತ್ತ? ಭ್ರಮೆಯ 
ಮಾತು ಸಾಕು. ನೀನೆತ್ತ, ಶಿವತತ್ವ್ವವೆತ್ತ? ಕ್ಷೇಮವಾಗಿ, ಬಂದ 


ಮಾಯಾಕೋಲಾಹಲ ೭೫ 
ದಾರಿ ಹಿಡಿದು ಹೋಗು!” ಎಂದು ಮೃದುವಾಗಿ ಹೇಳಿದರು. 
"ಸಮುದ್ರದ ನೀರುಗಳೆಲ್ಲಾ ಅವ್ಭುತದ ಮಡುಗಳಾದರೂ ಆಗ 
ಬಹುದು; ಮೇರುಪರ್ವತ ಕುಡಿಬಿಟ್ಟು ಎಲ್ಲ ಕಡೆಗೆ ಹಬ್ಬಿ ದರೂ 
ಹಬ್ಬಬಹುದು ; ಭೂಮಿಯ ವೃಕ್ಷಗಳೆಲ್ಲ ಕಲ್ಪನೃ ಕ್ಷಗಳಾದರೂ ಆಗ 
ಬಹುದು; ಇವೆಲ್ಲಾ ಆದರೂ ಆಗಬಹುದು--ಆದರೈೆ ಮಾಯೆಗೆ 
ಮಾತ್ರ ಯಾವ ಕಾಲಕ್ಕೂ ಪರತತ್ತ್ವದ ಜ್ಞ್ಹಾನವಾಗದು!” ಎಂದು 
ಖಂಡಿತವಾಗಿ ಹೇಳಿ, ಪ್ರಭುದೇವರು ಅಂತರ್ಧಾನವಾದರು, 





ಇತ್ರ, "ಮಗಳು ಮದ್ದಳೆಯವನ ಹಿಂದೆ ಓಡಿಹೋದಳು” 
ಎಂಬುದನ್ನು ಮೋಹಿನೀದೇವನಿ ಕೇಳಿ, ಮಗಳನ್ನು ತಾನು ಬೆಂಬತ್ತಿ 
ದಳು. ಮಮಕಾರ ತಾನೂ ಸಂಗಡ ಬಂದು, ಮಗಳನ್ನು ಕಂಡು, 
"ಏನು ನಗೆಗೀಡು ಮಾಡಿದೆಯೆ, ಮಗಳೆ?” ಎಂದು ಮರುಗಿದನು. 
“ಬೇಡ, ಬೇಡ ಎಂದು ಮೊದಲಿಂದಲೂ ನಾನು ಹೇಳುತ್ತಿರಲಿಲ್ಲವೆ? 
ಈಗ ನೋಡು, ಕೊನೆಗೆ ಯಾವ ಗತಿ ಬಂತು!” ಎಂದು ಮೋಹಿನೀ 
ದೇವಿ ಸಿಡಿಮಿಡಿಗುಟ್ಟಿ ದಳು. 

ನಿಮಲೆ ಅವರಿಗೆ ಯಥಾರ್ಥವನ್ನು ತಿಳಿಸಿದಳು: "ಪಾರ್ವತಿಯ 
ನಿಯಮವನ್ನು ಕೈಕೊಂಡು, ಅಲ್ಲಮನನ್ನು ಸಾಧಿಸಬೇಕೆಂದು ಬಂದ 
ವಳು ಈ ಮಾಯೆ. ಈಗ್ಯ ಅಲ್ಲಮನು ಸಿಕ್ಕದೆಹೋದದ್ದರಿಂದ, 
ಅವನನ್ನು ಹುಡುಕಿಕೊಂಡು ಕಾಡಿಗೆ ಬಂದಳು. ಇದಕ್ಕಾಗಿ ನೀವು 
ಚಿಂತಿಸುವುದು ಬೇಡ,” 

"ಯಾವುದೋ ಕಾರಣಕ್ಕೋಸ್ಕರ ಇಲ್ಲಿಗೆ ಬಂದು, ನಾನು 
ನಿಮ್ಮ ಮಗಳಾದೆನು. ಬಂದ ಕಾರ್ಯ ಕೈಗೂಡದೆಹೋಯಿತು. 
ಇನ್ನು ನೀವು ನನಗಾಗಿ ಎದುರುನೋಡುವುದು ಬೇಡ) ಎಂದು 
ಮಾಯಾದೇವಿ ತನ್ನ ತಾಯಿತಂದೆಗೆ ಹೇಳಿಕೊಂಡ ನಿಮಲೆಯ 
ಜೊತೆಯಲ್ಲಿ ಬೆಳ್ಳಿಯ ಬೆಟ್ಟಕ್ಕೆ ಭೋರನೆ ಹೋದಳು. 


ಗುರು ಗುಹೇಶ್ವರ ಲಿಂಗ 


ಆರಿಹೋಗಿದ್ದ ದೀಪ ಇದ್ದಕ್ಕಿದ್ದಂತೆ ಪಕ್ಕನೆ ಹತ್ತಿ ಕೊಂಡಿತು. 
ಹಜಾರದಲ್ಲೆಲ್ಲ ಬೆಳ್ಳಂಬೆಳಗಾಯಿತು. 

“ಹೋಗಿದ್ದ ಕಣ್ಣು ಬಂದ ಹಾಗಾಯಿತು!” ಎಂದರು, ಶಿವೂ 
ತಾಯಿ, 

""ಕನಿದುಕೊಂಡಿದ್ದ ಮಾಯೆ ಕಳೆದುಹೋದ ಹಾಗಾಯಿತು! 
ಎಂದ, ಶಿವು. 

“ಹುಂ. ಮುಂದೆ ಏನು ಮಾಯೆಯ ಕಥೆ???. 


ಮುಂದೆ ಮಾಯೆ ವಿಮಲೆಯ ಜೊತೆಯಲ್ಲಿ ಪಾರ್ವತಿಯ ಸನ್ನಿಧಿ 
ಯನ್ನು ಸೇರಿದಳು. ತನಗೆ ಅಲ್ಲಮನು ಸಿಕ್ಕದೆ ಹೋದುದನ್ನು 
ಒಪ್ಪಿಕೊಂಡಳು. ಅವಳು ಹೇಳಿದ್ದನ್ನೆಲ್ಲಾ ಕೇಳಿ, ಉಮೆ ಚಿಂತೆ 
ಯಿಂದ ಭ್ರಮಿಸಿಹೋದಳು. 

ಪಾರ್ವತಿಯ ಪರಿಸ್ಥಿತಿಯನ್ನು ಕಂಡು ಪರಮೇಶ್ವರನು ಕರುಣೆ 
ಯಿಂದ ಅವಳಿಗೆ ಸಮಾಧಾನ ಹೇಳಿದನು: "ಗಿರಿಜೆ! ಸಿಡಿಲೆಂಬ 
ಹಕ್ಕಿಯ ರೆಕ್ಕೆಗಳನ್ನು ಕಿತ್ತು, ಅದರ ಮಾಂಸವನ್ನು ಅಡಿಗೆಮಾಡುವ 
ಕಲಿಗಳು ಯಾರುಂಟು? ಕೃಷ್ಣಸರ್ಪನ ನಿದ್ರೆಯನ್ನು ಕೆಣಕುವ 
ಗಾರುಡಿಗರು ಯಾರುಂಟು? ಅದರಂತೆ ನನ್ನ ತತ್ತ್ವದ ತೊಡಕನ್ನು 
ತಿಳಿಯುವುದು ಕೂಡ ಸುಲಭವಲ್ಲ! 

ಪಾರ್ವತಿ ಈ ಸಲ ಮದದಿಂದ ಮಾರುತ್ತರ ಕೊಡಲಿಲ್ಲ. ವಿನಯ 
ದಿಂದ ವಿಜ್ಞಾಪಿಸಿಕೊಂಡಳು: "ಎಲೆ ಸದಾಶಿವ, ನಿನ್ನೊಡನೆ ಚಲ 
ಮಾಡಲು ನಾನು ಅಂಜುನೆನು. ನಿನ್ನ ಸಾಮರ್ಥ್ಯಕ್ಕೆ ನಾನು ಎದುರಲ್ಲ. 


ಗುರು ಗುಹೇಶ್ವರೆ ಲಿಂಗೆ ೬& 
ನಿನ್ನ ಕರುಣನಿದ್ದ ಹಾಗೆ ನೀನು ನಿನ್ನ ನಿಜಸ್ವರೂಪವನ್ನು ನನಗೆ 
ತಿಳಿಹಿ ಕಾಪಾಡಬೇಕು.” ಎಂದಳು, 

ಶಿವನು ಆ ಮಾತಿಗೆ ಮೆಚ್ಚಿಕೊಂಡು, "ಮೊದಲೇ ನನ್ನ ಮಾತು 
ಕೇಳದೆ ಸುಮ್ಮನೆ ತಾಮಸಗುಣದ ಮಾಯೆಯನ್ನು ಏಕೆ ಕಳುಹಿದೆ? 
ಈಗಲಾದರೂ ನಿನ್ನ ಸಾತ್ರ್ವ್ವಿಕದ ಸಂಪನ್ನಕಳೆಯನ್ನು ಭೂಮಿಗೆ 
ಕಳಿಹು. ಅಲ್ಲಿ ಕನ್ಯೆಯಾಗಿ ಜನಿಸಿ, ನಿಷ್ಕಾಮ ಭಕ್ತಿಯಿಂದ ಇರಲಿ. 
ಆಕೆಗೆ ಅಲ್ಲಮಪ್ರಭು ತಾನೇ ತನ್ನ ನಿಜವನ್ನು ತೋರುವನು, ಇದಕ್ಕೆ 
ಸಂಶಯ ಬೇಡ. ಎಂದನು. 

ಆಗ ಪಾರ್ವತಿ ತಾನು ಸಲುಗೆಯಿಂದ ಮಾಡಿಕೊಂಡ ಬಿನ್ನಹ 
ವೆಂಬ ಬೀಜಕ್ಕೆ ಶಿವನ ಕರುಣೆಯೆಂಬ ಹದವಾದ ಮಳೆ ದೊರೆ 
ಕೊಂಡಿತೆಂದು ಹರ್ಷದಿಂದ, ""ಶಿವನೆ, ನಿನ್ನ ಕರುಣೆಯಿಂದ ನಾನು 
ಬದುಕಿದೆ! ಎಂದಳು. 

ಅಲ್ಲಿಯೇ ಇದ್ದ ವೃಷಭರಾಜನು ಆ ಮಾತು ಕೇಳಿದನು. 
"ಇದೇನು ಆಡಿದಿರಿ, ತಾಯೆ? ನೀವು ಎಂದೂ ಅಚಲಸುಖಿಗಳು, 
ಇದುವರೆಗೆ ಇಲ್ಲದ ಶಿನನ ಕರುಣೆ ಈಗೇನು ದೊರೆಕೊಂಡಿತು 
ನಿಮಗೆ? ತಾವು ಹೂಳಿಟ್ಟ ನಿಧಿ ತಮಗೆ ಆಗುವುದೇನು ಆಶ್ಚರ್ಯ!” 
ಎಂದನು, 

ಅದನ್ನು ಕೇಳಿ, ಪರಶಿವನು "ವೃಷಭರಾಜ! ನಿನ್ನ ನಾಲಗೆ 
ಶುಭವನ್ನು ಸೂಚಿಸುತ್ತಿದೆ. ನೀನೂ ಹೋಗು. ಹೋಗಿ, ಅಲ್ಲಮನ 
ಸಮ್ಮೇಳನದಲ್ಲಿ ಸುಖಿಯಾಗು. ನೀನು ಧರೆಯಲ್ಲಿ ಮೆರೆಯದಿದ್ದರೆ 
ಅಲ್ಲಮನು ಸುಲಭವಾಗಿ ಸಿಕ್ಕುವವನಲ್ಲ. ನೀನು ಭಕ್ತಿಯನ್ನು ಮಾಡಿ 
ತೋರಿಸು, ನಿನ್ನ ನೆಪದಲ್ಲಿ ಸರ್ವರೂ ಸ್ವಾನುಭವ ಸುಖದ ಸ್ವರೂಪ 
ವನ್ನು ಸಾಧಿಸಿಕೊಳ್ಳಲಿ,” ಎಂದು ಅನುಗ್ರಹ ಮಾಡಿದನು. 

ಆಗ, "ಓಹೋ! ಈ ವೃಷಭನು ಭೂಮಿಯಲ್ಲಿ ಹುಟ್ಟಿ ಅಲ್ಲಮ 
ನನ್ನು ಅರಿಯುವನೊ? ಇವನು ಮಹಾ ಅತಿಶಯದ ಭಕ್ತಿಯನ್ನು 


೬೮ ಅಲ್ಲಮಪ್ರಭು 
ಮೆರೆಯುವನೊ? ಬಿಡು, ಇದೆಲ್ಲ ಬರಿ ಭ್ರಮೆ! ಎಂದು ಕೆಲವರು 
ಮಂದಮತಿಗಳು ಆ ಶಿವನ ಸಭೆಯಲ್ಲಿ ವೃಷಭನನ್ನು ಅಣಕ 
ವಾಡಿದರು, 

ಅದಕ್ಕೆ ಶಿವನು ಅವರನ್ನು ಕುರಿತು “ನೀವು ಮರುಳರು. ವೃಷಭ 
ರಾಜನ ಯೋಗ್ಯತೆಯನ್ನು ತಿಳಿಯದೆ ಮಾತನಾಡುವಿರಾದರೆ, 
ಭೂಮಿಯಲ್ಲಿ ಹೋಗಿ ಹುಟ್ಟ, ಆತನ ಭಕ್ತಿಯ ಉನ್ನತಿಯನ್ನು 
ಕಂಡುಬನ್ನಿರಿ. ಕೆಂಡು, ನಿಮ್ಮ ಮನಸ್ಸಿನ ಮದಮತ್ಸರಗಳನ್ನು 
ನೀಗಿರಿ” ಎಂದು ಅವರುಗಳನ್ನು ಭೂಮಿಗೆ ಅಟ್ಟಿ ದನು. 

ಹೀಗೆ ಭೂಮಿಗೆ ಬಂದು ಹುಟ್ಟಿದವರಲ್ಲಿ ಒಬ್ಬಾತ ಸಿದ್ದ 
ರಾಮಯ್ಯ, ಸೊನ್ನಲಾಪುರದಲ್ಲಿ ಮೊರಡಿಯ ಮುದ್ದಷ್ಟ್ಹೆ ಎಂಬ 
ಶುದ್ಧ ಶಿವಭಕ್ತೆಯ ಗರ್ಭದಲ್ಲಿ ಜನಿಸಿದವನು ಈತ. ಇನ್ನೊ ಬ್ಬಾತ 
ಮಡಿವಾಳ ಮಾಚಯ್ಯ. ಇನ್ನೂ ಅನೇಕರು ಪ್ರಮಥರೂ ರುದ್ರ 
ಕನ್ನಿಕೆಯರೂ ಅಲ್ಲಿಂದ ಬಂದು ಇಲ್ಲಿ ಶಿವೈಕ್ಯರ ಉದರಗಳಲ್ಲಿ 
ಜನ್ಮ ತಾಳಿದರು, 


ಇವರಲ್ಲೆಲ್ಲ ಅಗ್ರಣಿ ಎಂದರೆ, ಬಸವಣ್ಣನವರು. ಇವರ ಆದಿಯ 
ಕಥೆ ಸ್ವಲ್ಪ ಹೇಳಿ, ಮತ್ತೆ ಮಹದೇವಿಯಕ್ಕನವರ ಪ್ರಸ್ತಾಪಕ್ಕೆ 
ಬರುತ್ತೇನೆ, ಅಮ್ಮ, ಈಗಲೂ " ಹಾರಿಸಿದೆ? ಎಂದು ಎನ್ನ ಬೇಡ. 

ಇಂಗಳೇಶ್ವರ ಬಾಗವಾಡಿಯಲ್ಲಿ ಮಾದರಸ್ಕ ಮಾದಾಂಬಿಕೆ 
ಎಂದು ದಂಪತಿಗಳು ದಾನ ಧರ್ಮ ಪರೋಪಕಾರ ಗುರುಭಕ್ತಿ 
ಶಿವಭಕ್ತಿ ಇವುಗಳ ರೀತಿನೀತಿ ಬಲ್ಲವರು, ಅವರು, ಮಾನಿಷ್ಮರು, 
ಪುಣ್ಯಾತ್ಮರು, ಮಹಿಮಾವಂತರು. ಆಕೆ ಪತಿವ್ರತಾಶೀಲೆ, ಆತನೋ 
ಏಕಪತ್ನ್ನೀವ್ರತಸ್ಥ, ಇಂಥವರಿಗೆ, ಅನುರೂಪರಾದ ಗುರುಶಿಷ್ಯರ 
ಸಂಗದಿಂದ ಸುಜ್ಞಾನ ಜನಿಯಿಸುವಂತೈ ಸುಕುಮಾರನೊಬ್ಬನು 


ಗುರು ಗುಹೇಶ್ವರ ಲಿಂಗ ೭೯ 
ಜನಿಸಿದನು. ಹುಟ್ಟದ ಮಗು ಅಳಲಿಲ್ಲ, ಅಲುಗಲಿಲ್ಲ ಕಣ್ಣು ಬಿಡ 
ಲಿಲ್ಲ, ತಾಯಿತಂದೆ ಅದೇಕೆಂದು ತಿಳಿಯದೆ, ತುಂಬ ವ್ಯಥೆಸಟ್ಟಿರು. 
ಆಗ ಶಿನನೇ ಒಲಿದು ಬಂದು, ಮನೆಯಲ್ಲಿ ಕುಳಿತು ಮಗುವನ್ನು 
ತನ್ನ ಅಂಗೈಯಲ್ಲಿ ಎತ್ತಿಕೊಂಡನು. “ನೀನು ಪರಮನಾಗುತ್ತೀಯೆ? 
ಎಂದು ಹೇಳುವಂತೆ ಹಣೆಯಲ್ಲಿ ನಿಭೂತಿಯನ್ನು ಇಟ್ಟನು. “ನಾನು 
ಎಂದೆಂದಿಗೂ ನಿನ್ನನ್ನು ಅಗಲದೆ ಒಡನೆ ಇರುತ್ತೇನೆ.” ಎಂಬುದಕ್ಕೆ 
ಗುರುತಾಗಿ ಮಗುವಿನ ಕೊರಳಲ್ಲಿ ದಿವ್ಯಲಿಂಗವನ್ನು ಕಟ್ಟಿದನು. 
ಆ ಮಗುವಿಗೆ ಶಿನನು ತಾನೇ ಗುರುವಾದನು. ನಂಬಿಕೆ ಕೊಡುವಂತೆ 
ಅಂಗೈಯನ್ನು ತಲೆಯ ಮೇಲಿರಿಸಿ, ಕಿನಿಯ ಮೂಲಕ ""ನಮಃ 
ಶಿವಾಯ?” ಎಂಬ ಪಂಚಾಕ್ಷರಿಯ ಅಮೃತವನ್ನು ದೇಹಕ್ಕೆ ತುಂಬಿ 
“ಬಸವ? ಎಂದು ನಾಮಕಂಣಮಾಡಿ ಹೋದನು. 

ಮುಂದೆ ವಿದ್ಯಾಭ್ಯಾಸವಾಯಿತು. ಮರೆತ ಮಾತನ್ನು ನೆನಸಿ 
ಕೊಟ್ಟಂತೆ, ವೇದ ಶಾಸ್ತ್ರ ಪುರಾಣ ಆಗಮ ಮೊದಲಾದುವೆಲ್ಲ 
ಒಂದು ಸಲ ಕೇಳಿದ ಮಾತ್ರಕ್ಕೇ ಬಸವರಾಜನಿಗೆ ಬಂದುಹೋದುವು. 
ಅಲ್ಲಿಂದ ಮುಂದೆ ಉಪನಯನದ ವಯಸ್ಸಿಗಾಗಲೇ ಆತನಲ್ಲಿ ಶಿವ 
ಭಕ್ತಿಭಾವದ ಅಪರಿಮಿತವಾದ ಮಹಿಮೆ ತೋರಿಬಂತು. ಮುಂಡೆ, 
ಅವರೇ ತಮ್ಮ ತಾಯಿತಂದೆಯನ್ನು ಬೀಳ್ಕೊಂಡು, ತಮ್ಮ ಅಕ್ಕ 
ನವರಾದ ನಾಗಾಯಿಗಳ ಜೊತೆಯಲ್ಲಿ ಕಲ್ಯಾಣಕ್ಕೆ ಬಂದರು. 

ಆಗ್ಕ ಆ ಕಲ್ಯಾಣಕ್ಕೆ ದೊರೆ ನೀರ ಬಿಜ್ಜಳ, ಒಂದು ದಿನ 
ಅವನ ಆಸ್ಥಾನದ ಮಧ್ಯದಲ್ಲಿ ಅಕಸ್ಮಾತ್‌ ಬಂದ ಒಂದಾನೊಂದು 
ಲಿಖಿತವನ್ನು ಬಸವಣ್ಣನವರು ತಿಳಿದು ಓದಿದರು. ಅದರಲ್ಲಿ ಇದ್ದ 
ಪ್ರಕಾರ, ಒಂದು ಅಪರಿಮಿತವಾದ ನಿಧಿಯನ್ನು ನೆಲದಿಂದ ತೆಗೆಸಿ 
ತೋರಿಸಿದರು. ದೊರೆ "ಈತನು ಕಾರಣಪುರುಷನು' ಎಂದು 
ಕೊಂಡು, ಅವರಿಗೆ ಮಹಾಪ್ರಧಾನ ಪದವಿಯನ್ನು ಮಾಡಿಸಿದನು, 

ಅನಂತರ ಬಸವಣ್ಣನವರು ಅಲ್ಲೇ ಕಲ್ಯಾಣದಲ್ಲೆ ನಿಂತರು. 


ಆಂ ಅಲ್ಲಮಪ್ರಭು 
ರೂಢಿ ಮೆಚ್ಚುವುದಕ್ಕೋಸ್ಕರ, ಹಲವು ಸವಾಡೆಗಳನ್ನು ಮೆರೆದರು. 
ನಿರಂತರವಾಗಿ ಲಿಂಗಕ್ಕೂ ಜಂಗಮಕ್ಕೂ ನಿಷ್ಠಯಿಂದ ಬೇಡಿ 
ಬೇಡಿದ್ದನ್ನು ಕೈಹಿಡಿಯದೆ. ನೀಡಿದರು. 

ಚಂದನದ ಮರದ ಮೇಲೆ ಬಂದ ಗಾಳಿ ಸೋಕಿದರೆ ಉಳಿದ 
ಮರಕ್ಕೆ ಪರಿಮಳ ಬರುವುದಿಲ್ಲವೇ ಹಾಗೆ-- ಅಲ್ಲಮನನ್ನು ಅರಿತು 
ಬರುವುದಕ್ಕಾಗಿ ಬಸವಣ್ಣನವರು ಹುಟ್ಟಿ ದರೆ, ಆ ಮಹಾತ್ಮರ ಕಾಲು 
ಗಳ ದೂಳಿನ ಕಣದ ಸಂಗದಿಂದ ಜನರು ತಮ್ಮಷ್ಟಕ್ಕೆ ತಾವೇ ಶಿವ 
ಭಕ್ಕರಾದರು, 

ಇದಿಷ್ಟೂ ಬಸವಣ್ಣನವರ ಕಥೆ, ಆಯಿತೆ. ಇನ್ನು, ಅಕ್ಕ ಮಹ 
ದೇನಿಯವರನ್ನು ಹೋಗಿ ನೋಡಿಕೊಂಡು ಬರೋಣ. 


ಉಡುತಡಿ ಎಂಬುದು ಒಂದು ಪಟ್ಟಣ. ಅಲ್ಲಿ ನಿರ್ಮಲ ಎಂಬ 
ವನು ಒಬ್ಬ ಗಾಢ ಶಿವಭಕ್ತ, ಆತನ ವಲ್ಲಭೆ, ಸುಮತಿ. ಈ 
ಳು ಸುಮತಿಗೂ ಮಗಳಾಗಿ ಪಾರ್ವತಿಯ ಸಾತ್ತ್ವಿಕ 
ಕಳೆ ಹುಟ್ಟಿ ಬಂತು. 

ಮಗು ತಾಯಿಯ ಹೊಟ್ಟೆಯಲ್ಲಿರುವಾಗ, ತಾಯಿಯ ಮೈಯಲ್ಲಿ 
ಅತಿ ಮಹತ್ತರವಾದ ದೇವತಾಕಳೆ ತುಂಬಿದ್ದುದನ್ನು ಕಂಡವರು 
ಮಗುವಿಗೆ ಮಹದೇವಿ ಎಂದು ಹೆಸರಿಟ್ಟರು. 

ನಿರ್ಮಲದೇವ ಸುಮತೀದೇನಿಯರ ಇಸ್ಟಾರ್ಥವನ್ನು ಈಡೇರಿ 
ಸುನ ಕಲ್ಪಲತೆಯಂತೆ ಮಹದೇವಿ ಬೆಳೆಯುತ್ತಿದ್ದಳು. ಭಕ್ತಿಯ 
ಬಳ್ಳಿಯಂತೆ, ಭಕ್ತಿಯಲ್ಲಿ ತಾನಲ್ಲದೆ ಇನ್ನಿಲ್ಲ ಎಂಬಂತೆ 
ಬೆಳೆಯುತ್ತಿದ್ದಳು. ಬರುತ್ತಬರುತ್ತ, ಯೌವನದ ಕಳೆಯೇರುತ್ತ 
ಬಂದಂತೆಲ್ಲಾ ಪುಟಕ್ಕೆ ಇಕ್ಕಿದ ಚಿನ್ನದಂತೆ ಕಾಂತಿಮತಿಯಾಗುತ್ತ 
ಬಂದಳು, 


ಗುರು ಗುಹೇಶ್ವರೆ ಲಿಂಗೆ ೪೧ 


ಹೀಗೇ ಇರಬೇಕಾದರೆ “ಒಂದು ದಿನ ಆ ಪುರದ ಅರಸನು 
ತನ್ನ ಸೈನ್ಯಗಳ ಪ್ರದರ್ಶನವನ್ನು ಪರಿಶೀಲಿಸಿಕೊಂಡು ಅರಮನೆಗೆ 
ಹಂದಿರುಗುತ್ತಿದ್ದನು. ಮಹದೇನಿ ಆ ಸಂಭ್ರಮವನ್ನು ಕೇಳಿ 
ಬಂದು, ಬಾಗಿಲಲ್ಲಿ ನೋಡುತ್ತ ನಿಂತಳು. ಹಾಗೆ ನಿಂತ ಮಹ 
ದೇವಿಯನ್ನು ಅರಸನು ಕಂಡನು. ಆಕ್ಷಣದಲ್ಲಿ ಅವನಿಗೆ ಅವಳ 
ಮೇಲೆ ಆಸೆಯಾಯಿತು. 

“ಈ ಕನೈೈ ಯಾರ ಮಗಳು? ಕೇಳಿ ಬನ್ನಿರೋ ಎಂದ. ಕೂಡಲೆ 
ಚಾರರು ಓಡಿಹೋಗಿ, ಇಂತಹವರ ಮಗಳು ಎಂದು ಬಂದು ತಿಳಿಸಿ 
ದರು. ""ಇವಳನ್ನು ನಾನು ಮದುವೆಯಾಗುತ್ತೇನೆ?” ಎಂದುಕೊಂಡು, 
ಕೌಶಿಕನೆಂಬ ಆ ದೊರೆ ಅರಮನೆಯನ್ನು ಸೇರಿದನು. 

“ಬಲಾತ್ಕಾರದಿಂದ ಎಳೆದು ತರಿಸಿದರೆ, ಅವಳ ಮನಸ್ಸಿಗೆ 
ಮುನಿಸು, ಜೊತೆಗೆ ನನಗೂ ಅಪಕೀರ್ತಿ. ಆದ್ದರಿಂದ ಕೆಲವರನ್ನು 
ಕಳಿಹ್ಕಿ ಒಪ್ಪಿಸುತ್ತೇನೆ?” ಎಂದು ತನ್ನ ಹೆಗ್ಗಡಿತಿಯರನ್ನು ಮಹ 
ದೇವಿಯ ಮನೆಗೆ ಕಳಿಹಿದನು. 

ಅವರು ಬಂದು, "ಅರಸನು ನಿಮ್ಮ ಮಗಳನ್ನು ಮದುವೆಯಾಗ 
ಬೇಕೆಂದು ಬಯಸುತ್ತಾನೆ. ಒಪ್ಪಿ, ಮಹದೇವಿಯನ್ನು ಕಳಿಹಿಕೊಡಿ? 
ಎಂದರು. 

“ರಾಜಕುಲದವನಿಗೆ ನಾವು ನಮ್ಮ ಮಗಳನ್ನು ಕೊಡುವವರಲ್ಲ” 
ಎಂದರು, ಮಹದೇವಿಯ ತಾಯಿತಂದೆ. 

"ಅರಸನಿಗೆ ನೀವು ಎದುರಾಡುವುದೆ? ಸುಮ್ಮನೆ ಸರಸದಿಂದ 
ಕೊಡುವುದು ಒಳ್ಳೆಯದು. ವಿರಸವಾದರೆ, ನೀವು ಮಾಡುವುದೇನು? 
ಈ ಹುಚ್ಚುತನ ಸಾಕು. ಅರಸನ ಮನೆಗೆ ಮದುವೆಯಾದರೆ, ನಿಮ್ಮ 
ಮಗಳು ಉಂಡು ಉಟ್ಟು ಸುಖವಾಗಿ ಇರುವಳು. ನಾನಾ ರೀತಿ 
ಯಿಂದ ಒಳ್ಳೆಯ ಸಂಬಂಧ.” ಎಂದು ಆ ಹೆಗ್ಗಡಿತಿಯರು ಭಯ 

ಥೆ ಅಲ್ಲಮಪ್ರಭು 

"" ತಾಯಿಯನ್ನು ಮಾರಿ, ತೊತ್ತನ್ನು ಕೊಂಡುಕೊಳ್ಳುವ ಹಾಗಾ 
ಯಿತು! ಉಂಡು ಉಟ್ಟು ಇರುವುದಕ್ಕೋಸ್ಕರ ಕುಲವಲ್ಲದ ಕುಲಕ್ಕೆ 
ಕನ್ಯೆಯನ್ನು ಕೊಟ್ಟರೆ ಕೇಡಾಗದಿದ್ದೀತೆ? ರಾಯ ನಮಗೇನು 
ಮಾಡಿಯಾನು ಬಿಡಿ. ಈ ಮಾತು ಸಾಕು” ಎಂದು ನಿರ್ಮಲನು 
ತನ್ನ ಮನಸ್ಸಿನಲ್ಲಿ ಇದ್ದುದನ್ನು ಇದ್ದಂತೆ ಹೇಳಿದನು. 

ಮತ್ತೆಯೂ ಹೇಳಿದನು ಆ ನಿರ್ಮಲ: ""ನಿಜವಾಗಿ, ಆಕೆ 
ಯನ್ನೇ ಕೇಳಿರಿ, ಆಕೆ ಏನು ಸಣ್ಣಮಗಳೆ? ಉಪಾಯವಾಗಿ 
ಆಕೆಗೆ ಹೇಳಿ, ಅವಳನ್ನೇ ಒಡಂಬಡಿಸಿರಿ ಆಕೆ ತಾನು ಆಗ 
ಬಹುದು ಎಂದರೆ, ನಮಗೇನು, ನಾವು ಆಗಲೇ ಮದುವೆಮಾಡಿ 
ಕೊಡುವೆವು.? 

ಹೆಗ್ಗಡಿತಿಯರು ""ಇದೂ ಸರಿಯೆ! ಎಂದು, PE ಹೋಗಿ, 
ಮಹದೇನಿಯನ್ನೆೇ ಕೇಳಿದರು. ಮಹದೇವಿ “ಈ ದೊರೆಯ ದುಷ್ಟ 
ವಾದ ಆಸೆಗೆ ನಾನು ಮದ್ದುಮಾಡುತ್ತೀನೆ” ಎಂದು ಮನಸ್ಸಿನಲ್ಲಿಯೇ 
ಎಂದುಕೊಂಡಳು. 

[ಕರ್ಪೂರಕ್ಕೆ ಪರಿಮಳವನ್ನು ಯಾರು ಇಕ್ಕಿದವರು? ಕೋಗಿಲೆಗೆ 
ಸೊಗಸಾದ ಸ್ವರವನ್ನು ಯಾರು ತಟ? ಹಂಸಕ್ಕೆ ಹಜ್ಜೆ 
ಯಿಡುವುದನ್ನು ಯಾರು ಹೇಳಿಕೊಟ್ಟ ವರು?) ಇವುಗಳಿಗೆ ಹ 
ಗುಣ ಹೇಗೆ ತನ್ನಷ್ಟಕ್ಕೆ ತಾನೇ ಬರುವುದೋ ಹಾಗೆಯೇ ಮಹ 
ದೇವಿಗೂ ಹೋ ಉತ್ತರ ತನಗೆ ತಾನೇ ತೋಚಿತು. 

“ಅರಸನಿಗೆ ನಾನೇ ಬೇಕಾಗಿದ್ದರೆ, ನಾನು ಏನು ಹೇಳಿದರೆ 
ಅದನ್ನು ಮಾಡಲಿ. ಆತನು ತಾನೇ ಬಂದು, ನನ್ನ ಮನೋನು 
ರಾಗವನ್ನು ಸಲಿಸುವೆನೆಂದು ಶಪಥ ಮಾಡಿಕೊಡಲಿ.” ಎಂದಳು, 

“ಇಷ್ಟೇ ತಾನೇ!” ಎಂದು ಆ ಹೆಗ್ಗಡಿತಿಯರು ಹೋಗಿ, 
OY, ಹೇಳಿದರು. " ಇಷ್ಟೇ ತಾನೆ!” ಎಂದು ಅರಸನು 
ತಾನೂ ಮಹಾ ಸುಮ್ಮಾನದಿಂದ ನಿರ್ಮಲನ ಮನೆಗೆ ಬಂದನು. 


ಗುರು ಗುಹೇಶ್ವರ ಲಿಂಗ ಲತ್ಲಿ 
ಮಹದೇವಿಯನ್ನು ಕಂಡವನೇ, ಕಾಸಿ ಕರಗಿದ ಲೋಹದ ಹಾಗಾಗಿ 
ಹೋದನು. ಆಕೆಯನ್ನು ಮದುನೆಯಾಗಬೇಕೆಂಬ ಆಸೆ ಅಧಿಕ 
ವಾಯಿತು, 

ದೊರೆ ಶಪಥ ಮಾಡಿದ: “ಕೇಳು ಮಹದೇವಿ: ಮೊದಲು ನಿನ್ನ 
ಬಯಕೆಯನ್ನು ಸಲ್ಲಿಸಿ ಅನಂತರ ನಾನು ನಿನ್ನನ್ನು ಒಲಿಸಿಕೊಳ್ಳು 
ವೆನು ಹಾಗಲ್ಲದೆ, ನಾನು ದೊರೆ ಎಂಬ ಗರ್ವದಿಂದ ಬಿರಿಸು ಮಾತ 
ನ್ನಾಡಿ ನಿನ್ನನ್ನು ಬಲಾತ್ಕರಿಸುವವನಲ್ಲ, ನೀನು ಕೇಳಿದ್ದನ್ನು ಕೊಡ 
ದೆಯೇ ನಾನು ಮತ್ತೆ ನಿನಗೆ ಆಸೆ ಮಾಡಿದೆನಾದರೆ, ಸುಳ್ಳು ಹೇಳಿ 
ದವನ ದುರ್ಗತಿ ನನಗಾಗಲಿ; ಜೀವಹಿಂಸೆ ಮಾಡಿದವನ, ತಾಯಿ 
ಮಕ್ಕಳಿಗೆ ಜಗಳ ತಂದಿಕ್ಕಿದವನ, ಮಿತ್ರದ್ರೋಹ ಮಾಡಿದವನ, 
ಚಾಡಿ ಹೇಳಿದವನ, ಜಿಪುಣನ, ವೃಥಾ ಕೋಪಿಸಿದವನ ದುರ್ಗತಿಗಳು 
ನನಗಾಗಲಿ!” ಎಂದು ಆಣೆಯಿರಿಸಿಕೊಂಡನು, 

"ನನಗೆ ಇದು ಒಳ್ಳೆಯ ಉಪಾಯ ಸಿಕ್ಕಿತು” ಎಂದುಕೊಂಡು, 
ಮಹದೇವಿ ನುತ್ತೆ "ದೊರೆಯೆ ನಾನು ಹೇಳಿದ್ದನ್ನು ನೀನು ಕೇಳದ 
ಆಕ್ಷಣನೆ ನಾನು ನಿನ್ನನ್ನು ಬಟ್ಟು ಹೋಗತಕ್ಕವಳು. ಇದು 
ನಿಶ್ಚಯ.” ಎಂದಳು. 

"ಹಾಗೇ ಆಗಲಿ. ಏನು ಮಾಡಲುಬೇಕು, ಹೇಳು.” ಎಂದ, ದೊರೆ. 

“ನೀನು ಶಿವಭಕ್ತನಾದರೆ ನಾನು ನಿನ್ನನ್ನು ಸೇರುವೆನು. ಇಲ್ಲ 
ದಿದ್ದರೆ ಇಲ್ಲ. ನಾನು ಹೇಳುವುದಿಷ್ಟ.” ಎಂದಳು, ಮಹದೇವಿ, 

ಆ ಮಾತು ಕೇಳಿ, ದೊರೆಯ ಸುಮ್ಮಾನ ಹೋಗಿ ದುಮ್ಮಾನ 
ವಾಯಿತು. 

"ನಮಗೆ ಶಿವಭಕ್ತಿಯನ್ನು ಮಾಡುವುದಕ್ಕೆ ಸಮಯ ಹೊಂದಿಕೆ 
ಯಾಗುವುದಿಲ್ಲ.' ಎಂದ್ಕ ದೊರೆ. 

"ಹಾಗಾದರೆ ನಮಗೂ ನಿಮ್ಮ ಜೊತೆಯಲ್ಲಿರಲು ಹೊಂದಿಕೆ 
ಯಾಗುವುದಿಲ್ಲ. ಇನ್ನು ನಮಗೂ ನಿಮಗೂ ಸಂಬಂಧವಿಲ್ಲ, ಬಿಟ್ಟಿತು” 


೪೪ ಅಲ್ಲಮಪ್ರಭು 
ಎನ್ನುತ್ತ, ಅರಸನು ಕೊಟ್ಟಿದ್ದ ಉಡುಗೊರೆ ತೊಡಿಗೆಗಳನ್ನು ಕಳಚಿ 
ಹಿಂದಕ್ಕೆ ಕೊಟ್ಟುಬಿಟ್ಟಳು. 

ಆಕೆಯ ದೃಢನಿಶ್ಚಯವನ್ನು ಕಂಡು, ಅರಸನ ಆಸೆ ಜಾರಿತು. 
ಕಾಮ ಕಡಿಮೆಯಾಯಿತು. ವಿವೇಕ ವರ್ಧಿಸಿತು. ತಾನು ಆಡಿದ 
ಭಾಷೆಯನ್ನು ತಾನು ಉಳಿಸಿಕೊಳ್ಳಬೇಕೆಂದು “ ಹಾಗಾದರೆ, 
ಹೋಗು”? ಎಂದು ನಿರಾಶೆಯಿಂದ ಆಕೆಯನ್ನು ಬಿಟ್ಟುಕೊಟ್ಟನು. 

ಮಹದೇವಿ ಆಗಲೇ ತೀವ್ರವಾದ ವಿರಕ್ತಿಯ ವೇಷವನ್ನು 
ತಾಳಿದಳು, ಕೈಯಲ್ಲಿ ಇಸ್ಟಲಿಂಗವನ್ನು ಧರಿಸಿ, ಮ್ಬೆಗೆ ಪಾವನ 
ವಾದ ವಿಭೂತಿಯನ್ನು ತೊಡೆದುಕೊಂಡು, ಬಿಚ್ಚಿ ಬಿಟ್ಟ ತನ್ನ ತಲೆ 
ಗೂದಲಿಂದ ಮೈಯನ್ನು ಕಾಲವರೆಗೆ ಮುಚ್ಚಿ, ರಾಹು ನುಂಗಿದ 
ಚಂದ್ರಮನ ಹಾಗೆ ನೆಟ್ಟಿನೆ ಅಲ್ಲಿಂದ ಹೊರಟಳು. 

ತಾಯಿ ತಂದೆ, ನಂಟರು ಇಷ್ಟರು, ಬಂಧು ಬಳಗ, ಇತರ ಜನ 
ಎಲ್ಲಾ ಅಳುತ್ತ ಬಂದು, ಅಡ್ಡ ನಿಂತರು. ""ಎಲೆ ಅಕ್ಕ! ಏಕೆ ಹೀಗೆ 
ಮರುಳಾದೆ?” ಎಂದರು, 

ಮಹದೇವಿ ಎಂದಳು: ""ಇಂದಿನಿಂದ ಮೊದಲ್ಲು ಈ ದೇಹ 
ಶಿನನಿಗೆ ಅರ್ಪಿತವಾದದ್ದು. ಇನ್ನು ನನ್ನ ಹಂಬಲನ್ನು ಮರೆತು 
ಬಿಡಿರಿ?” ಎಂದ್ರು, ಅಲ್ಲಿಂದ ತೆರಳಿದಳು. 

ಸಜ್ಜನರು ಇದ್ದ ಕಡೆಗಳಲ್ಲಿ, ಜನರೇ ಇಲ್ಲದ ಕಡೆಗಳಲ್ಲಿ, ಗಿಡ 
ವಿದ್ದಲ್ಲಿ, ಮರವಿದ್ದಲ್ಲಿ, ಗಿರಿಯಿದ್ದಲ್ಲಿ, ಕೊಳವಿದ್ದಲ್ಲಿ, ಕಣಿವೆಯಿದ್ದಲ್ಲಿ, 
ಬಳ್ಳಿಯಿದ್ದಲ್ಲಿ, ಅಲ್ಲಮಪ್ರಭು ಎನಿಸಿದ ಗುರು ಗುಹೇಶ್ವರನನ್ನು 
ಮಹದೇವಿ ಅರಸುತ್ತಿದ್ದಳು. 


ಹೀಗೇ ಕೆಲವು ಕಾಲವಾಯಿತು. ಅಲ್ಲಮಪ್ರಭುದೇನರು ಬಸ 
ವಣ್ಣನನರನ್ನು ಕಾಣುವುದಕ್ಕಾಗಿ ಕಲ್ಯಾಣಕ್ಕೆ ಬಿಜಯಮಾಡಿದರ್ಕು 


ಗುರು ಗುಹೇಶ್ವರ ಲಿಂಗ ೮೫ 
ಎಂದು ಹೇಳಲಿಲ್ಲವೈ, ಅಮ್ಮ! ಆಗ ಮಹದೇವಿ ಅಕ್ಕನವರು ತಾವೂ 
ಕಲ್ಯಾಣಕ್ಕೆ ಬಂದರು, 

“ಗುರುವನ್ನು ನಾನು ಹುಡುಕುತ್ತೇನೆ!” ಎಂದು ಅಕ್ಕನವರು 
ಬೆಟ್ಟಿ ಕಣಿವೆಗಳನ್ನು ತಿರುಗಿದರು ಭೂಮಿಯಲ್ಲೆಲ್ಲ ತೊಳಲಿದರು, 
ಕಾತರಿಸಿ ಕಾಯವನ್ನು ಕರಗಿಸಿದರು. ಕಡೆಗೆ ಕಲ್ಯಾಣಕ್ಕೆ ಬಂದರು, 

ವೇದಾದಿಗಳು ಯಾರನ್ನು ಹೋಗಿ ಹಿಡಿಯಲಾರವೋ ಅಂತಹ 
ಅಲ್ಲಮಪ್ರಭದೇವರನ್ನು ಅವರು ಅಲ್ಲಿ ಕಂಡರು. ಅವರನ್ನು ಹಾಡಿ 
ಹೊಗಳಿ, ಅವರ ಚರಣಗಳಲ್ಲಿ ಮೈಯನ್ನು ಚೆಲ್ಲಿದರು. ಸುತ್ತ ಇದ್ದ 
ಶಿವಗಣಕ್ಕೆ ಶರಣು ಎಂದರು. ತಾವು ಒಂದು ಭಕ್ತಿಯ ಗೂಡು 
ಎಂಬಂತೆ ಮಹದೇವಿ ಅಕ್ಕನವರು ಕಾಣಿಸಿಕೊಂಡರು. 

"ಲೋಕದಲ್ಲಿ ಹೆಣ್ಣಾಗಿ ಹುಟ್ಟಿಯೂ, ಹೀಗೆ ದೇಹದ ಮೇಲಿನ 
ಲೋಭ ಮೋಹಗಳನ್ನು ನೂಕಿ, ನೀಸ್ಪೃಹೆಯಾಗಿ ನಿಲ್ಲುವವರು 
ಯಾರು? ಈಕೆಗೆ ಯಾರು ಎಣೆ! ಎನ್ನುತ್ತಾ ಬಸವಣ್ಣನವರೇ 
ಮುಂತಾದವರು "ಶರಣು! ಶರಣು!” ಎಂದು ಅಕ್ಕನವರನ್ನು 
ಹೊಗಳಿದರು, 

"ಕೂದಲು ಬಿಳಿದಾಗಿ, ಚರ್ಮ ಸುಕ್ಕುಹಿಡಿದ್ಕು, ದೇಹ ಸಡಿಲ 
ವಾಗಿ, ಅನೇಕವಾಗಿ ವಯಸ್ಸು ಆದವರು ಮಾತ್ರ ದೊಡ್ಡವ 
ರೇನು? ಬೆಟ್ಟಿ ಇದ್ದ ಹಾಗೆ ಬಹುದಿನ ಇದ್ದಷ್ಟರಿಂದಲೇ ಏನು 
ಹರಿತನ ಬಂತು? ಮಹದೇದಿಯಂತೆ ಸದಾ ನಿರಹಂಕಾರದಿಂದ 
ಅರುವುದು,, ಇದೇ ನಿಜವಾದ ಹಿರಿತನ! ಎಂದು ಶಿವಭಕ್ಕರೆಲ್ಲ 
ಕೊಂಡಾಡಿದರು. 

ಆಗ ಅಲ್ಲಿ ಅಕ್ಕನವರ ಚಿತ್ತವು ಅತ್ಯಂತ ನಿರ್ಮಲವಾಗಿದ್ದು 
ದನ್ನು ಅರಿತು ಪ್ರಭು ಸಂತೋಷಿಸಿದರು. ""ನನ್ನನ್ನು ಕಂಡು 
ತಿಳಿಯಬೇಕೆಂಡೇ ಇಷ್ಟು ತೊಳಲಿ ಬಳಲಿದ್ದಾಳೆ. ಈಕೆಯ ಆಯಾಸ 
ವನ್ನು ಇನ್ನು ನಿಲ್ಲಿಸಬೇಕು.?' ಎಂದುಕೊಂಡರು, 


೮೬ ಅಲ್ಲಮಪ್ರಭು 

“ಇಷ್ಟಲಿಂಗವನ್ನು ಆರೈಕೆಮಾಡಿ, ಪ್ರಾಣಲಿಂಗವನ್ನು ಸಾಧನೆ 
ಮಾಡಬೇಕು--ಎಂಬ ಪುರುಷಾರ್ಥಕ್ಕೆ ಸರ್ವಾಂಗವನ್ನೂ ಹೀಗೆ 
ಸವೆಸಿದವರು ಬೇರೆ ಯಾರು ಉಂಟು? ಎಲ್ಲರೂ ಬಾಯಲ್ಲಿ ಹೇಳಿ 
ದವರೇ ಹೊರತು, ಮಹದೇವಿಯಂತೆ ಭಕ್ತಿಯನ್ನು ಮಾಡಿದವರ 
ನಾ ಕಾಣೆ! ಎಂದರು. ಹಾಗೆಂದು ಜೀವವನ್ನು ದೇಹದಿಂದ 
ಬೇರೆ ಮಾಡುವುದು ಹೇಗೆ, ಬೇರೆಯಾದ ಜೀನವನ್ನು ಪರಮನಲ್ಲಿ 
ಸೇರಿಸಿ ಮುಕ್ತಿಪಡೆಯುವುದು ಹೇಗೆ, ಇದನ್ನು ಕುರಿತು ಪ್ರಭೆ 
ಅಕ್ಕನವರಿಗೆ ಉಪದೇಶಮಾಡಿದರು. 

ಅನಂತರ, ಅಕ್ಕನವರು ಎಲ್ಲರಿಗೂ ಶರಣಾರ್ಥಿ ಎಂದು, ಎಲ್ಲರ 
ಹರಕೆಯನ್ನೂ ಕೈಕೊಂಡು, ಎಲ್ಲಾ ಶರಣರ ಚರಣಗಳನ್ನೂ ನೆನನಿ 
ನಲ್ಲಿ ನಿಲ್ಲಿಸಿಕೊಂಡು, ಅರ್ತಿಯಿಂದ ಪ್ರಭುವನ್ನು ಬೀಳ್ಕೊಂಡು, 
ಸರನೋತ್ಸಾಹದಿಂದ ಹೊರಟರು. ಗುರುವಿನ ಉಸದೇಶದಂತೆ 
ನಡೆದು ಬದುಕಿ, ಪರಮಪದವನ್ನು ಪಡೆದರು. 


ಈಗ ಮತ್ತೆ ಕೈಲಾಸಕ್ಕೆ ಬರಬೇಕು, ಅಮ್ಮ. , 

ಇಲ್ಲಿ ಈಚೆ ಪ್ರಭುದೇವರು ಹೀಗೆ ತಮ್ಮ ಭಕ್ತರ ಹೃದಯ 
ಗಳೆಂಬ ಕಮಲಾಕರಗಳಲ್ಲಿ ತಾವು ಹಂಸೆಯಂತೆ ಹರುಷದಿಂದ 
ಒಲಿದಾಡುತ್ತಿದ್ದರೆ; ಅಲ್ಲಿ ಆಚೆ ಕೈಲಾಸಪುರದಲ್ಲಿ ಸರಮೇಶ್ವರಿಯು 
ಪರಮೇಶ್ವರನನ್ನು ಪ್ರಶ್ನೆಮಾಡುತ್ತಾ ಇದ್ದಾಳೆ: 

"ಎಲೆ ಸದಾಶಿವ! "ಭೂಮಿಯಲ್ಲಿ ಹುಟ್ಟಿ, ಅಲ್ಲಮಪ್ರಭುವಿನ 
ಒಲವಿನಿಂದ ನಿತ್ಯತ್ವವನ್ನು ಸಾಧಿಸಿಕೊಳ್ಳಿ' ಎಂದು ನನ್ನ ಸಾತ್ತ್ವಿಕ 
ಕಳೆಯನ್ನೂ ನಿನ್ನ ಶಿನಗಣವನ್ನೂ ಅಂದು ಕಳುಬದೆಯಲ್ಲಾ. 
ಅವರೆಲ್ಲಾ ಏನಾದರು?” 

ಆಗ ಈಶ್ವರನು, ಅವರು ಏನಾದರೆಂಬುದನ್ನು ತನ್ನ ದಿವ್ಯ ಜ್ಞಾನ 
ದಿಂದ ತಿಳಿದ್ದು ಪಾರ್ವತಿಗೆ ಹೇಳಿದನು: 


ಮಾಯಾಕೋಲಾಹಲ ೮೩೭ 
“ಕೇಳು, ದೇವಿ: ನಿನ್ನ ಅಂಶದ ಮಹದೇವಿಯೂ ನನ್ನ ಅಂಶದ 
ಗಣಗಳೂ ರುದ್ರಕನ್ಕೆಯರೂ ತಮ್ಮ ನಾಮ ರೂಪ ಕ್ರಿಯೆಗಳನ್ನು 
ನಾಶಮಾಡಿ, ನಿತ್ಯಸುಖವನ್ನು ಪಡೆದರು!” 
ಆಗ ಪಾರ್ವತೀದೇವಿ “ನಿಮ್ಮವರು ಕೈಲಾಸಪದನಿಯನ್ನು ನೀರಿ 
ನಿರುಸಮವಾದ ನಿತ್ಯಸದವಿಯನ್ನು ಕೊಂಡರೆಂಬುದು ಬಹಳ 
ಲೇಸು! ಅವರಿಗೆ ಆ ಸುಖಗಳನ್ನು ಅಲ್ಲಮನು ನಿರ್ಣಯಿಸಿ 
ಕೊಟ್ಟಿ ನೆಂಬುದು ಮತ್ತೂ ಸಂತೋಷ, ಹೌದು, ಶಿವನೆ. ನೀನು 
ಹೇಳಿದ ಹಾಗೆ ನಿನ್ನ ಅಲ್ಲಮಪ್ರಭುದೇವನು ಘನವಾದ ಮಹಿಮಾನ 
ಲಂಬನು. ಈಗ್ಯ ನಿನ್ನ ಕರುಣೆಯಿಂದ ನಾನು ಆ ಅಲ್ಲವನ ನಿಜ 
ಸ್ವರೂಪವನ್ನು ಅರಿತುಕೊಂಡೆನು.” ಎಂದು ಪರಶಿವನಲ್ಲಿ ಪರಮ 
ತೃಪ್ತಿಯಿಂದ ಬಿನ್ನ ವಿಸಿಕೊಂಡಳು. 


ಪ್ರಭುಲಿಂಗಲೀಲೆ 


ಈ ಪ್ರಕಾರವಾಗಿ ಪಾರ್ವತೀಪರಮೇಶ್ವರರು ಸುಖಸಂಕಥಾ 
ವಿನೋದಗಳಿಂದ ಕೈಲಾಸದಲ್ಲಿ ಇರುತ್ತಿದ್ದರು ಎಂಬಲ್ಲಿಗೆ ಅಲ್ಲಮ 
ಪ್ರಭುದೇನರ ಕಥೆಗೆ ಮಂಗಳಮಹಾ ಶ್ರೀ ಶ್ರೀ ಶ್ರೀ! ಎಂದು ಶಿವು 
ರಾಗ ಎಳೆಯುತ್ತಾ ""ಹರಹರ ನಮಃ ಪಾರ್ವತೀಪತಯೇ ಹರಹರ 
ಮಹಾದೇನ!? ಎಂದು ಘೋಷಮಾಡಿದ. 

“ಹರಹರ ಮಹಾದೇವ!” ಎಂದು ಹೊರಗಿನಿಂದ ಇನ್ನೊಂದು 
ದೊಡ್ಡ ಗಂಟಲಿನ ಘೋಷ ಬಂದು ಅವನದಕ್ಕೆ ಪೂಕೈಸಿಕೊಂಡಿತು. 

"ಬಾಗಿಲು ತೆಗೆಯೊ, ನಿಮ್ಮ ತಂದೆ ಬಂದರು?” ಎಂದು ಶಿವೂ 
ತಾಯಿ ಸಡಗರದಿಂದ ಎದ್ದರು. 

"ಏನು? ತಾಯಿ, ಮಗ ದೀಪ ಹಚ್ಚಿಕೊಂಡು ಶಿವಕಥೆ ನಡಸುವ 
ಸಂಭ್ರಮದಲ್ಲಿ ಮನೆಯ ಬಾಗಿಲಿನ ಮುಂದೆ ಮೋಟರುಕಾರು 
ಬಂದು ನಿಂತರೂ ಗೊತ್ತೇಆಗುವಂತಿಲ್ಲ!?”: ಎಂದರು, ಶಿವೂತಂದೆ. 

""ಎಷ್ಟು ಹೊತ್ತಾಯ್ತು, ಬಂದು? ಕೇಳಿಸಲೇ ಇಲ್ಲವೆ, ಸದ್ದು! 
ನಿನಗೆ ಕೇಳಿಸಿತೇನೊ, ಶಿವು? 

""ಇಲ್ಲವಲ್ಲಮ್ಮ. ಎಲ್ಲೋ, ಕಾರು ಕೆಟ್ಟು ಹೋಗಿ, ಅಪ್ಪ ಕಾಲಿ 
ನಲ್ಲಿ ಬಂದಿರಬೇಕು! 

""ಫೊರಮಾ! ಕೆಂಡುಕೊಂಡುಬಿಟ್ಟ! ನಿಜವ, ಆ ಎರಡನೇ 
ದೀಪದ ಕಂಬದ ಹತ್ತಿರ ಸೆಟ್ರೋಲ್‌ ಮುಗಿದುಹೋಯ್ತು. ಹಾಗೇ 
ಇಳಿಜಾರಿನಲ್ಲಿ ಈಜಿಕೊಂಡು ಬಂತು, ಗಾಡಿ. ದೀಪ ನೋಡಿದೆ. 
ಇವನ ದನಿ ಕೇಳಿಸಿತು. ಅದೇನು ಹೇಳುತಾನೆ ಕೇಳೋಣ ಎನ್ನುವ 
ಹೊತ್ತಿಗೆ, ಮುಗಿಯಿತು ಎಂದ! ಅದು ಇರಲಿ. ಗಾಡಿಖಾನೆ ಬಾಗಿಲು 
ತೆಗೆ ಕಾರು ಒಳಗೆ ಬಿಟ್ಟು ಬರುತ್ತೇನೆ.” 


ಪ್ರಭುಲಿಂಗಲೀಲೆ ೮೯ 

""ಕಾರನ್ನು ಮಗು ಬಿಟ್ಟು ಬರುತಾನೆ. ನೀವು ಕೈಕಾಲು ತೊಳೆದು 
ಕೊಳ್ಳಿ. ಊಟ? ಆಯಿತಾ, ಒಂದು ಲೋಟ ಹಾಲಿಟ್ಟಿದೆ. ಬಿಸಿ 
ಯಾಗಿರಬೇಕು, ತರುತೇನೆ.?? 

ಶಿವು ಕಾರನ್ನು ಗಾಡಿಖಾನೆಗೆ ಸೇರಿಸಿ ಬೀಗಹಾಕಿ ಬರುವನೇಳೆಗೆ, 
ಶಿವೂತಂದೆ ಹಾಲಿನ ಲೋಟ ಕೈಗೆ ಎತ್ತಿಕೊಂಡಿದ್ದರು. ಶಿವು ಏನು 
ಹೇಳುತಾ ಇದ್ದ ಎನ್ನುವುದನ್ನ ಶಿವೂತಾಯಿ ವರದಿಮಾಡಿದ್ದರು. 

“ಅ! ಮುಂದಕ್ಕೆ ಹೇಳಯ್ಯ, ನಿನ್ನ ಕಥೆಯನ್ನ, ನಾವೂ 
ಕೇಳೋಣ,” ಎಂದರು, ಶಿವೂಕಂದೆ. 

ಶಿವೂಗೆ ಒಂದು ಕಡೆ ಸಂಕೋಚ-ತಂದೆಯ ಎದುರಿಗೆ ಹೇಗೆ 
ಬಾಯಿಬಿಡುವುದು, ಎಂದು; ಇನ್ನೊಂದು ಕಡೆ ಅಭಿಮಾನ 
ಹೇಗೂ ಕೇಳಿದ್ದಾರೆ, ತಾನು ಕಲಿತದ್ದನ್ನು ಅವರೆದುರಿಗೆ ಒಪ್ಪಿಸಿ, 
ಸೈ ಎನ್ನಿಸಿಕೊಳ್ಳ ಬೇಕು, ಎಂದು. ಕಡೆಗೆ ಮನಸ್ಸು ಗಟ್ಟಿ ಮಾಡಿ, 
ನಾಲಗೆ ಸಡಿಲಬಿಟ್ಟು, ತನಗೆ ತಿಳಿದದ್ದಕ್ಕೆ ಒಂದು ಕಥೆಯ ಕಟ್ಟು 
ಕೊಟ್ಟು, ಹೇಳಿದ. 


ಈಗ ನಾನು ಹೇಳುವುದು, ಸುಮಾರು ಐನೂರು ವರ್ಷಗಳಿಗೆ 
ಹಂದೆ ನಡೆದ ಸಂಗತಿ. ಸಂಗತಿ ಅರ್ಧ ನಡೆದ ಚರಿತ್ರೆ, ಅರ್ಧ 
ನಂಬಿದ ಕಥೆ. ವಿಜಯನಗರ ಸಂಸ್ಥಾನದಲ್ಲಿ ಪ್ರೌಢದೇವರಾಯರು 
ಆಳುತ್ತಿದ್ದ ಕಾಲ, ಅದು. 

ಒಂದು ದಿವಸ ಎಂದಿನಂತೆ ರಾಯರ ಒಡ್ಡೋಲಗ ಸೇರಿತ್ತು. ಕನಿ 
ಗಳು, ಗಮಕಿಗಳು, ವಾದಿಗಳು, ವಾಗ್ಮಿಗಳು, ಗಾಯಕರು, ವಾದಕರು, 
ನರ್ತಕರು, ಮುಂತಾದ ರಸಿಕ ಪಂಡಿತರೆಲ್ಲ ಸಭೆಯಲ್ಲಿ ಇದ್ದರು. 

ಆರಂಭದಲ್ಲಿ ಹಂಸೆಯ ವಿರೂಪಾಕ್ಷಸ್ಥಾಮಿಯನ್ನು ಕುರಿತು 
ಪ್ರಾರ್ಥನೆ ನಡೆಯಿತು. ಅದಾದ ಅನಂತರ, ಆ ಸಭೆಯಲ್ಲಿ ಮಂಡಿಸಿದ 


೯೦ ಅಲ್ಲಮಪ್ರಭು 
ವಿರಕ್ಕೆರೊಬ್ಬರು, ಎದ್ದರು. "ಅರಸರ ಅಪೇಕ್ಷೆಯ ಮೇರೆಗೆ, 
ಅಲ್ಲಮಪ್ರಭುದೇವರ ಕೆಲವೊಂದು ವಚನಗಳನ್ನು ಈಗ ಉದ್ಧಾರ 
ಮಾಡುತ್ತೇನೆ. ನಮಗೆ ತಿಳಿದಷ್ಟು ಮಟ್ಟಗೆ ಆ ನಚನಗಳಿಗೆ ಅರ್ಥ 
ಹೇಳುತ್ತೇವೆ.” ಎಂದು ಹಾಡಿ, ಅವಕ್ಕೆ ಅರ್ಥ ಹೇಳಿದರು. 

“ಇದು ಆರಂಭದ ವಚನ: 

ಎತ್ತಣ ಮಾಮರ? ಎತ್ತಣ ಕೋಗಿಲೆ? ಎತ್ತಣಿಂದೆತ್ತ 

ಸಂಬಂಧವಯ್ಯಾ? ಬೆಟ್ಟಿದ ನೆಲ್ಸಿಯಕಾಯಿ, ಸಮುದ್ರ 

ದೊಳಗಣ ಉಪ್ಪು, ಎತ್ತಣಿಂದೆತ್ತ ಸಂಬಂಧ? ಗುಹೇಶ್ವರ 

ಲಿಂಗಕ್ಕೆಯು ಎನಗೆಯು ಎತ್ತಣಿಂದೆತ್ತ ಸಂಬಂಧವಯ್ಯ ! 
ನಾವು ಸಾಧಾರಣ ಜನರು "ನಮಗೂ ಶಿವನಿಗೂ ಎಲ್ಲಿಯ ಸಂಬಂಧ? 
ಎಂದು ಸಾಮಾನ್ಯವಾಗಿ ಅದ್ಬೆರ್ಯಪಡುವುದುಂಟ್ಯು ನಿರಾಶೆಪಡುವು 
ದುಂಟು. ಅದಕ್ಕೆ ಪ್ರಭುದೇವರು ಹೀಗೆ ಧೈರ್ಯ ಹೇಳುತ್ತಾರೆ. 
ಅದಕ್ಕೆ ಒಂದೆರಡು ದೃಷ್ಟಾಂತ ಕೊಡುತ್ತಾರೆ. ಮಾವಿನಮರ 
ಎಲ್ಲಿಯೋ ನೆಲದ ಮೇಲೆ ಇರುತ್ತದೆ, ಕೋಗಿಲೆ ಎಲ್ಲಿಯೋ ಅಂತ 
ರಿಕ್ಷರಲ್ಲಿ ಇರುತ್ತದೆ; ಆದರೆ ವಸಂಶಮಾಸ ಬಂದಿತೆಂದರೆ, ಆ 
ಕೋಗಿಲೆ ಆ ಮಾವಿನಮರಕ್ಕೆ ಬಂದು ಕೂಡುತ್ತದೆ. ಅದರ 
ಹಾಗೆಯೇ, ನೆಲ್ಲಿಯಕಾಯಿ ಬೆಟ್ಟಿ ದಮೇಲೆ ಬೆಳೆಯುತ್ತದೆ, ಉಪ್ಪು 
ಸಮುದ್ರದ ನೀರಲ್ಲಿ ಕರಗಿ ಅಡಗಿರುತ್ತದೆ. ಆದರೆ ನೆಲ್ಲಿಯ ಫಲ 
ಬಂದಕಾಲಕ್ಕೆ, ಆ ಉಪ್ಪನ್ನು ಅದಕ್ಕೆ ಹೊಂದಿಸಿ ಉಪ್ಪಿನಕಾಯಿ 
ಹಾಕುವುದಿಲ್ಲನೇ! ಅದರಂತೆಯೇ, ಗುರುವಿನ ಕರುಣೆ ಬಂದಕಾಲಕ್ಕೆ 
ಭೂಲೋಕದ ನರನಿಗೆ ಕೂಡ ಕೈಲಾಸದ ಶಿವ ಕಾಣಿಸಿಕೊಂಡು, 
ಕರವಶನಾಗುತ್ತಾನೆ. 

“ಮತ್ತೊಂದು ವಚನ: 

ಕಾಲುಗಳೆರಡು ಗಾಲಿ ಕಂಡಯ್ಯ. ದೇಹವೆಂಬುದು 
ತುಂಬಿದ ಬಂಡಿ ಕಂಡಯ್ಯ, ಬಂಡಿಯ ಹೊಡೆನವಕೈವರು 


ಪ್ರಭುಲಿಂಗಲೀಲೆ ೯೧ 
ಮಾನಿಸರು. ಒಬ್ಬರಿಗೊಬ್ಬರು ಸಮನಿಲ್ಲಯ್ಯ. ಅದರಿಚ್ಚೆಯ 
ನರಿದು ಹೊಡೆಯದಿದ್ದರೆ, ಅದರಚ್ಚ ಮುರಿಯಿತ್ತು ಕಾಣ್ಕಾ 
ಗುಹೇಶ್ವರಾ. 

ಇದು ಉಪನಿಷತ್ತಿನಲ್ಲಿ ನಾವು ಕೇಳಿರುವ ಒಂದು ಮಹಾವಾಕ್ಯ. 
ಅದನ್ನೇ ಪ್ರಭು, ತಮ್ಮ ಅನುಭನದಿಂದ ಕಂಡುಕೊಂಡು, ಎಷ್ಟು 
ಚೆನ್ನಾಗಿ ತಿಳಿಯ ಕನ್ನಡದಲ್ಲಿ ಹೇಳಿದ್ದಾರೆ, ನೋಡಿ. ದೇಹ ಎಂಬುದು 
ಒಂದು ಗಾಡಿ, ಎರಡು ಕಾಲೂ ಅಗರ ಎರಡು ಗಾಲಿ. ಒಂದು 
ಗಾಡಿಗೆ ಒಬ್ಬ ಸಾರಥಿ ಇದ್ದರೆ, ಅದು ಒಂದು ದಾರಿ ಹಡಿದು 
ಹೋಗುತ್ತದೆ. ಆದರೆ, ಈ ಗಾಡಿಗೆ ಐದು ಇಂದ್ರಿಯಗಳೆಂಬ ಐದು 
ಸಾರಥಿಗಳು. ಅವರಲ್ಲಿ ಒಬ್ಬರ ಮಾತು ಒಬ್ಬರು ಕೇಳುವುದಿಲ್ಲ. 
ಹೀಗಾದರೆ, ಬಂಡಿ ಎಲ್ಲಿಗೆ ತಾನೆ ಹೋಗಿ ತಲಪೀತು? ಐವರೂ 
ಐದು ದಿಕ್ಕಿಗೆ ಎಳೆದು ಗಾಡಿ ಚುಕ್ಕಾ ಚೂರಾಗಿ ಹೋಗುತ್ತದೆ. 
ಆದ್ದರಿಂದ ದೇಹವನ್ನು ಸರಿಯಾಗಿ ನಡಸಿಕೊಳ್ಳಬೇಕಾದರೆ, ಇಂದ್ರಿ 
ಯಗಳನ್ನು ಹೋದ ದಾರಿಗೆ ಬಿಡದೆ, ಮನಸ್ಸೆಂಬ ಯಜಮಾನನು 
ಆ ಐದು ಸಾರಥಿಗಳನ್ನೂ ಬಿಗಿಯಿಟ್ಟುಕೊಂಡು, ನಡಸಬೇಕು. ಈ 
ಮನಸ್ಸು ತಾನೇನಾದರೂ ಇಂದ್ರಿಯಗಳಿಗೆ ವಶವಾಗಿ ವರ್ತಿಸಿದರೆ 
ಅದನ್ನು ಕೋಡಗನೆಂದು ಕರೆಯುತ್ತಾರೆ. ಪ್ರಭು ಹೇಳುತ್ತಾರೆ: 
"ನೀರ ನಡುವೆ ಒಂದು ಗಿಡ ಹುಟ್ಟತ್ತು. ಆ ಗಿಡದ 
ಎಲೆಯ ಮೇಲೆ ಬಂದಿತ್ತೊಂದು ಕೋಡಗ, ಆ ಕೋಡಗದ 
ಕೊಂಬಿನಲ್ಲಿ ಮೂಡಿತ್ತು ಅದ್ಭುತ, ಆ ಅದ್ಭುತವಳಿದಲ್ಲದೆ 
ಶರಣನಾಗಬಾರದು, ಗುಹೇಶ್ವರಾ.) 
ಇಲ್ಲಿ " ನೀರು? ಎಂಬುದು ಸಂಸಾರ, "ಗಿಡ? ಎಂಬುದು ಮನುಷ್ಯ 
ದೇಹ. "ಎಲೆ, ಕೊಂಬೆ? ಎಂಬುದು ದೇಹದ ಅಂಗಾಂಗ. 
ಅದರಲ್ಲಿ ಓಡಿಯಾಡುವ " ಕೋಡಗ ಎಂಬುದು ಚಂಚಲ ಮನಸ್ಸು. 


ಮನಸ್ಸು ತನ್ನ ಚಂಚಲತೆಯನ್ನು ಬಿಟ್ಟು, ನಿಶ್ಚಲವಾದ ಹೊರತು, 


೯೨ ಅಲ್ಲಮಪ್ರಭು 
ಅದು ಶಿನನನ್ನು ಸಾಧಿಸುವಹಾಗಿಲ್ಲ ಎಂಬುದು ಈ ವಚನದ 
ಅರ್ಥ. 
“ಇನ್ನು ಅನೇಕರು ತಿಳಿಯದೆ, ವ್ಯರ್ಥವಾಗಿ ಬಾಹ್ಯ ಪೂಜೆ ಮಾಡಿ 
ಬಳಲುತ್ತಾರೆ. 'ಪ್ರಭು ಅವರನ್ನು ಕುರಿತು ಹೇಳಿದ್ದಾರೆ: 
"ಹೊರಗನೆ ಕೊಯ್ದು, ಹೊರಗನೆ ಪೂಜಿಸಿದವರ ಕಂಡು 
ನಾಚಿದೆನಯ್ಯಾ! ಒಳಗೊಂದು ಅನಿಮಿಷಲಿಂಗನ ಕಂಡು, 
ಎನ್ನ ಮಸೋಪುಸ್ಪದಲ್ಲಿ ಪೂಜೆಯ ಮಾಡಿದರೆ, ನಾಚಿಕೆ 
ಮಾದು, ನಿಸ್ಸಂದೇಹಿಯಾದೆನು, ಗುಹೇಶ್ವರಾ. 
ಹೊರಗಿನ ವಸ್ತುಗಳಿಂದ ಮಾಡಿದ ಪೂಜೆ ಲಿಂಗಕ್ಕೆ ಮುಟ್ಟುವುದಿಲ್ಲ, 
ಎನ್ನು ತ್ತಾರೆ ಪ್ರಭು. ಅವರದೇ ಮತ್ತೊಂದು ವಚನ ಹೀಗಿದೆ: 
'ಮಜ್ಜನಕ್ಕೆರೆದ್ಕು ಫಲನ ಬೇಡುವರಯ್ಯಾ! ತನುಗೆಲ್ಲಿ 
ಯದೋ ಆ ಫಲವು ಸಿತಾಳಕ್ಕಲ್ಲದೆ? ಪತ್ರೆ ಪುಷ್ಪದಲ್ಲಿ 
ಪೂಜಿಸಿ, ಫಲವ ಬೇಡುವರು! ತಮಗೆಲ್ಲಿಯದೋ ಆ ಫಲವು 
ಗಿಡುಗಳಿಗಲ್ಲದೆ? ಧಾನ್ಯಗಳನರ್ಪಿಸಿ, ಪ್ರಸಾದದ ಫಲವ 
ಬೇಡುವರು! ತಮಗೆಲ್ಲಿಯದೋ ಆ ಫಲವು ಹದಿನೆಂಟು 
ಧಾನ್ಯಕ್ಕಲ್ಲದೆ? ಅಂಗದೊಡವೆಯ ಲಿಂಗಕ್ಕೆ ಕೊಟ್ಟು, ಫಲವ 
ಬೇಡುವ ಸರ್ವ ಅನ್ಯಾಯಿಗಳನೇನೆಂಬೆ, ಗುಹೇಶ್ವರಾ? . 
ಕನ್ನಡದಲ್ಲಿ ಒಂದು ಗಾದೆ ಇಡೆ: "ಅಗಸನ ಕತ್ತೆ ದೊಂಬರಿಗೆ 
ತ್ಯಾಗ್ಳ' ಎಂದು! ಅದರ ಹಾಗೆ, ಯಾವುದೋ ಮಡುವಿನ ನೀರು, 
ಯಾವುದೋ ಗಿಡದ ಹೂ ಪತ್ರೆ, ಎಲ್ಲಿಯದೋ ನೆಲದ ಕಾಳು-- 
ಇವುಗಳನ್ನು ತಂದು ಒಪ್ಪಿಸಿ, ಅದರ ಫಲ ಮಾತ್ರ ತಮಗೆ ಆಗ 
ಬೇಕೆಂದರೆ, ಅದು ಖಂಡಿತವಾಗಿಯೂ ಆಗದು, ಎನ್ನು ತ್ತಾರೆ ಪ್ರಭು. 
ಅದರ ಬದಲು, 'ನಿಶ್ಚಲವಾದ ಮನಸ್ಸು ಎಂಬ ಒಂದು ಹೂವನ್ನು 
ಒಪ್ಪಿಸಿದರೆ ಸಾಕ್ಕು ಶಿನ ನೆಚ್ಚಿ ತನ್ನನ್ನೇ ತಾನು ಕೊಟ್ಟು ಕೊಳ್ಳು 
ತ್ತಾನೆ ಎನ್ನುತ್ತಾರೆ. / 


ಪ್ರಭುಲಿಂಗಲೀಲೆ (4 
“ಇಂಥ ಶುದ್ಧವಾದ ಸಾತ್ರ್ವಿಕವಾದ ಚಿತ್ರವನ್ನು ಬೆಳೆಯಿಸಿ 
ಕೊಂಡ ಹೊರತ್ತು ಏನೇ ವಿಭೂತಿ ಧರಿಸಿಕೊಂಡರೂ, ಏನೇ ಲಿಂಗ 
ಕಟ್ಟಕೊಂಡರ್ಯೂ ಏನೇ ಶಿನನ ಹೆಸರು ಹೇಳಿದರ್ಯೂ, ಅದೆಲ್ಲ ವ್ಯರ್ಥ 
ಎನ್ನುತ್ತಾರೆ ಪ್ರಭು, ಇದಕ್ಕೆ ಬಹಳ ತಮಾಷಯಾದ ಒಂದು 
ಉಪಮಾನ ಕೊಡುತ್ತಾರೆ: 
"ಹೊಟ್ಟೆಯ ಮೇಲೆ ಕಟ್ಟೋಗರದ ಮೊಟ್ಟೆಯ ಕಟ್ಟದ 
ರೇನು? ಹಸಿವು ಹೋಹುದೆ? ಅಂಗದ ಮೇಲೆ ಲಿಂಗ 
ಸ್ವಾಯಕವಾದರೇನು? ಇಟ್ಟ ಕಲ್ಲು ಮೆಳೆಯ ಮೇಲೆ 
ಸಿಕ್ಕಿದಡೆ, ಆ ಕಲ್ಲು ಲಿಂಗನೆ? ಆ ಮೆಳೆ ಭಕ್ತನೆ? ಇಟ್ಟಾತ 
ಗುರುವೆ? ಇಂತಪ್ಪವರ ಕಂಡಡೆ ನಾನು ನಾಚುವೆನಯ್ಯ, 
ಗುಹೇಶ್ವರಾ! 
ಹೊಟ್ಟೆಯ ಒಳಕ್ಕೆ ಒಂದು ತುತ್ತು ಅನ್ನ ಹಾಕಿದರೂ ಸಾಕು, 
ಹಸಿವು ಅಡಗುತ್ತದೆ. ಆದರೆ ಹೊಟ್ಟೆಯ ಮೇಲೆ ಮೂಬೆಮೂಜಿ 
ನಿವಿಧ ಪಕ್ಚಾನ್ನಗಳನ್ನು ಕಟ್ಟ ಕೊಂಡರೂ, ಅದೆಲ್ಲ ವ್ಯಥಣು 
ಹಾಗೆಯೇ, ಮೈಯ ಮೇಲೆ ಲಿಂಗವನ್ನು ಧಾರಣೆಮಾಡಿದ ಭಕ್ತ 
ನಿಗೂ ಅದನ್ನು ಧಾರಣೆಮಾಡಿಸಿದ ಗುರುವಿಗೂ ಲಿಂಗದ ಬಗ್ಗೆ 
ಮನಸ್ಸು ಶುದ್ಧವಾದ ಹೊರತು, ಆ ಲಿಂಗ ಒಂದು ಸಾಮಾನ್ಯವಾದ 
ಕಲ್ಲಿಗಿಂತ ಹೆಚ್ಚಿನ ಯೋಗ್ಯತೆ ಪಡೆಯುವುದಿಲ್ಲ. ಮೆಳೆಯ ಮೇಲೆ 
ಒಂದು ಕಲ್ಲು ಸಿಕ್ಕಿಬಿದ್ದರೆ ಅದು ಆ ಮೆಳೆಗೆ ಎಷ್ಟು ಭೂಷಣವೋ 
ಅಷ್ಟೇ ಭೂಷಣ ಅಂತರಂಗಶುದ್ಧಿ ಯಿಲ್ಲದವರ ಮೈಮೇಲಿನ ಪ್ರ 
ಹೊರಗಿನ ವೇಷ, 

ಹೀಗೆಂದು, ಆ ವಿರಕ್ಕನು ಇನ್ನೂ ಒಂದೆರಡು ವಚನಗಳನ್ನು 
ಹಾಡಿ, ಅರ್ಥಹೇಳಿ ನಿಲ್ಲಿಸಿದನು. 


೪೪ ಅಲ್ಲಮಸ್ರಭು 

ಆಗ್ಯ ಪ್ರಭುದೇವರ ವಚನಗಳಿಂದ ಸಭೆಯವರ ಮನಸ್ಸೆಲ್ಲ 
ಪ್ರಸನ್ನವಾಯಿತು. ಅದೇ ಸಂದರ್ಭದಲ್ಲಿ ಪ್ರೌಢದೇವರಾಯರು 
ಪ್ರಭುವಿನ ಪುಣ್ಯಕಥೆಯನ್ನು ಕೇಳಬೇಕೆಂದು ಇಷ್ಟಪಟ್ಟರು. ಆ 
ಕೂಡಲೆ ಸಮುಖದ ಚಾರರು, ಅರಮನೆಯ ಸರಸ್ವತೀ ಭಂಡಾರಕ್ಕೆ 
ವೇಗದಿಂದ ಹೋಗಿ, "ಪ್ರಭುದೇವರ ರಗಳೆ? ಎಂಬ ಓಲೆಯ 
ಪುಸ್ತಕವೊಂದನ್ನು ತಂದರು, ಅದನ್ನು ಬರೆದಾತ-ಹರಿಹರ ಎಂಬ 
ಒಬ್ಬ ಮಹಾಕವಿ; ಅದೇ ತುಂಗಭದ್ರಾ ನದಿಯ ದಡದಲ್ಲಿ, ಅದೇ 
ಪಂಪಾವಿರೂಪಾಕ್ಷನ ಸಮ್ಮುಖದಲ್ಲಿ ಶಿನಸೇವೆ ಮಾಡಿಕೊಂಡಿದ್ದ 
ಒಬ್ಬ ಮಹಾಜೀವಿ, ಅರಸರ ಇಂಗಿತವನ್ನು ಅರಿತ್ತು ಆಸ್ಥಾನದ 
ಪ್ರಧಾನ ಗಮಕಿಯು ಆ ಪ್ರಭುದೇವರ ರಗಳೆಯನ್ನು ಸುಶ್ರಾವ್ಯ 
ವಾಗಿ ವಾಚನಮಾಡಿದನು. 


ಹಿಂದೆ, ಕೈಲಾಸದಲ್ಲಿ ಹಂಪೆಯ ವಿರೂಪಾಕ್ಷನು ಓಲಗಕೊಟ್ಟು 
ಇರುವ ಸಮಯದಲ್ಲಿ -- ಸಮ್ಮುಖದ ಶರಣರಲ್ಲಿ ಒಬ್ಬನಾದ 
ನಿರ್ಮಾಯ ಎಂಬವನು ಅಲ್ಲಿದ್ದ ಒಬ್ಬಾನೊಬ್ಬ ದೇವಕನ್ಯೆಯನ್ನು 
ಕಂಡು ಆಸೆಪಟ್ಟಿನು. ಹರನು ಆ ಆಸೆ ಅನ್ಯೋನ್ಯವಾಗಿತ್ತು ಎಂಬು 
ದನ್ನು ಗಮನಿಸಿ ಕರುಣದಿಂದ ಹೇಳಿದನು: ""ನೀವಿಬ್ಬರೂ ಹೀಗೆ 
ಆಸೆಗೆ ವಶರಾದವರು, ನಿಮ್ಮ ಆಸೆಯನ್ನು ಈಡೇರಿಸಿಕೊಳ್ಳುವು 
ದಕ್ಕೋಸ್ಕರ, ಹೋಗಿ ಭೂಮಿಯಲ್ಲಿ ಹುಟ್ಟರಿ. ಅಲ್ಲಿ ಸಕಲ ಸುಖ 
ಗಳನ್ನು ಅನುಭವಿಸಿ, ಮತ್ತೆ ಬನ್ನಿರಿ.” 

ಆ ಕಾಲಕ್ಕೆ ಬಳ್ಳಿಗಾವೆ ಎಂಬುದು ಒಂದು ದೊಡ್ಡ ಶಿವಭಕ್ತರ 
ಊರು, ಶಿವದೇವಾಲಯಗಳ ಊರು. ಆ ಊರಿನ ಗಜಶಾಲೆಗೆ 
ಅಧ್ಯ ಕ್ಷನಾದವನಿಗೆ ನಿರ್ಮಾಯನು ಮಗನಾಗಿ ಹುಟ್ಟಿ ದನು. ಹುಟ್ಟದ 
ಮಗುವನ್ನು ಶಿವಪಾರ್ವತಿಯರು ಹರಸಿದರು. ಶಿವಲಿಂಗದ ಸ್ಪರ್ಶ 


ಪ್ರಭುಲಿಂಗಲೀಲೆ ೯೪೫ 
ದಿಂದ ಮಗು ಕಣ್ಣೆರೆಯಿತು. ಊರಿನ ಮುಖ್ಯ ದೈವವಾದ ಗೊಗ್ಗೇ 
ಶ್ವರನ ಪ್ರಸಾದದ ಬೆಣ್ಣೆಯನ್ನು ಮೊದಲು ಮಗುವಿಗೆ ಊಡಿಸಿದರು. 
ನಾಮಕರಣದ ದಿವಸ್ಕ ಮಗುವಿಗೆ "ಅಲ್ಲಯ್ಯ? ಎಂದು ಹೆಸರಿಟ್ಟರು; 
ಅದೇ ಜಗಕ್ಕೆ "ನಿರ್ಮಾಯ' ಎಂದಾಯಿತು. ಮಗು ತೂಗಿದ 
ತೊಟ್ಟಿಲಿನಲ್ಲಿ, ಎತ್ತಿಕೊಂಡವರ ಕೈಗಳಲ್ಲಿ, ಪ್ರೀತಿಯಿಂದ ಕಂಡವರ 
ಹೃದಯಗಳಲ್ಲಿ ದಿನೇ ದಿನೇ ಬೆಳೆಯಿತು. 

ಅಂಜೆಗಾಲಿಡುತ್ತ, ನಡೆದು ಬೀಳುಕ್ತ, ಮತ್ತೆ ಏಳುತ್ತ ಬೆಳೆದ 
ಹಾಗೆಲ್ಲ ಅಲ್ಲಮನು ಅನೇಕ ವಿದ್ಯೆಗಳನ್ನು ಕಲಿತನು. ಅಪ್ಪಗಳಲ್ಲಿ 
ಬಂದು, ಆತನು ಕಲಿತದ್ದು---ಮೃದಂಗದ ಮಹಾವಿದ್ಯೆ. ಆ ವಿದ್ಯೆ 
ಯೊಡನೆ ಯೌವನವೂ ಆತನಿಗೆ ಏರುತ್ತಿತ್ತು. 

ಒಂದು ದಿನ ಅಲ್ಲಮನು, ತಾನು ಕಲಿತದ್ದನ್ನು ಈಶ್ವರನಿಗೆ 
ಅರ್ಪಿಸಬೇಕೆಂದು, ಗೊಗ್ಗೇಶ್ವರನ ಗುಡಿಗೆ ಬಂದನು. ಅಲ್ಲಿ ಮೃದಂಗ 
ವನ್ನು ಮೈಯಲ್ಲಿ ಧರಿಸಿ ಶೃಂಗಾರವಾದ ರಂಗದ ನಡುವೆ ನಿಂತ್ಕು 
ಪ್ರಸಿದ್ಧವಾದ ಗತಿಗಳನ್ನೂ ಹೊಸ ಹೊಸ ಗತಿಗಳನ್ನೂ ಮಧುರ 
ಮನೋಹರವಾಗಿ ನುಡಿಸಿ ಬಾರಿಸಿದನು. ಅವನ ಮದ್ದಳೆಯ ಧ್ವನಿ 
ಶಿವನಿಗೆ ಕರ್ಣಭರಣವಾಯಿತು, ಕೇಳಿದವರ ಮನಸ್ಸು ಪರವಶ 
ವಾಯಿತು. 

ಆ ಹೊತ್ತಿಗೆ ಸರಿಯಾಗಿ, ಕಾಮಲತೆ ಎಂಬ ಒಬ್ಬಾಕೆ ಅಲ್ಲಿಗೆ 
ಬಂದಳು. ಆಕೆ ಬೇರೆ ಯಾರೂ ಅಲ್ಲ; ಆ ದಿನ ಹಿಂದೆ, ಕೈಲಾಸ 
ದಲ್ಲಿ ನಿರ್ಮಾಯನನ್ನು ಕಂಡು ಅನುರಾಗ ಹೊಂದಿದವಳೇ. ಈಗ, 
ಶಿವನ ಕರುಣದಿಂದ ಭೂಮಿಗೆ ಬಂದು, ಅದೇ ಬಳ್ಳಿಗಾನೆಯ ಧನ 
ದತ್ತನೆಂಬವನಿಗೆ ಮಗಳಾಗಿ ಹುಚ್ಚಿದ್ದಳು. "ರತಿ ಗಿತ್ತಿ ರಂಭೆ 
ಗಿಂಭೆಯರು ಕೂಡ ಇವಳ ಮುಂದೆ ಇನ್ನಿಲ್ಲ! ಎಂಬಂತೆ ಬೆಳೆಯು 
ತ್ರಿದ್ದಳು, ಇಂತಹ ಕಾಮಲತೆ ಆ ದಿವಸ ಗೊಗ್ಗೇಶ್ವರನ ಗುಡಿಗೆ 
ಬಂದಳು. ಈಶ್ವರನನ್ನು ಭಕ್ತಿಯಿಂದ ಪೂಜಿಸಿ ಹೋಗಬೇಕೆಂದು 


೪೬ ಅಲ್ಲಮಪ್ರಭು 
ಬಂದು, ಶಿವಲಿಂಗವನ್ನು ದರ್ಶನಮಾಡಿ, ಕೈಮುಗಿದು ಹೊರಟು 
ಬರುವಾಗ ಅಲ್ಲಮನ ಮದ್ದಳೆಯ ಧ್ವನಿಯನ್ನು ಕೇಳಿದಳು. 

"ಇದು ಯಾರು ಇಷ್ಟು ಸೊಗಸಾಗಿ ಬಾರಿಸುತ್ತಾರೆ!” ಎಂದು 
ಕಾಮಲತೆ ತಿರುಗಿ ನೋಡಿದರೆ---ಎದುರಿಗೆ ಒಬ್ಬ! ಇನ್ನೂ ಚಿಕ್ಕ 
ಪ್ರಾಯ! ಪಾರಿಜಾತದ ಹೂದಂಡೆ ಮುಡಿದಿದ್ದಾನೆ, ಸಂಪಗೆಯ 
ಎಸಳು ಸಿಕ್ಕಿಸಿದ್ದಾನೆ! ಕಸ್ತೂರಿಯ ತಿಲಕ ತಿದ್ದಿದ್ದಾನೆ! ಮುತ್ತಿನ 
ಮಾಲೆಯನ್ನು ಧರಿಸಿದ್ದಾನೆ! ಕಣ್ಣುಗಳ ಕಾಂತಿ ಕಿವಿಯ ಕರ್ಣಾ 
ಭರಣ ಫಳಫಳ ಎನ್ನುತ್ತಿವೆ! ಇಂಥವನನ್ನು ಕಂಡು ಕಾಮಲತೆ 
ಮೈಮರೆತು ನಿಂತಳು, 

ಅತ್ತ, ಅಲ್ಲಮನು ಕೂಡ, ಮೃದಂಗವನ್ನು ಬಾರಿಸುವಾಗ ಆಕಡೆ 
ಈಕಡೆ ತಿರುಗುತ್ತಾ, ಪಕ್ಕನೆ ಕಾಮಲತೆಯನ್ನು ಕಂಡನು. ಕಂಡ 
ಕೂಡಲೆ ತನ್ನ ಮದ್ದಳೆಯನ್ನು ಮರೆತನು, ಬಾರಿಸುವುದನ್ನು ಮರೆ 
ತನು, ತನ್ನನ್ನೇ ಮರೆತನು, ಶಿವನನ್ನೂ ಮರೆತನು! 

ನಿರ್ಮಾಯನೂ ಕಾನುಲತೆಯೂ ಒಬ್ಬರನ್ನೊಬ್ಬರು ಕುರಿತು 
ನೋಡಿದರು. ಅದೇ ಗಳಿಗೆಯಲ್ಲೆ ಇಬ್ಬರೂ ಮೈೈಮಠುತರು. ಈತನು 
ತನ್ನ ಜೊತೆಗಾರರ ಮೇಲೆ ಜೋತು ಮೂರ್ಛೆಬಿದ್ದ, ಆಕೆ ತನ್ನ 
ಜೊತೆಗಾತಿಯರ ತೋಳಲ್ಲಿ ಮೂರ್ಛೆಹೋದಳು. 

ಕಾಮಲಕೆಯ ಸಖಿಯರು ಅದನ್ನು ಕಂಡು, ಆಶ್ಚರ್ಯಪಟ್ಟಿರು. 
"ಇಂಥ ಗಾಢವಾದ ಸ್ನೇಹ, ಇದು ಅಪೂರ್ವ! ಎಂದುಕೊಳ್ಳುತ್ತ, 
ಅಲ್ಲಮನನ್ನು ಹಾಗೇ ಅಲ್ಲಿಂದಲೇ ತಮ್ಮ ಮನೆಗೆ ಕರೆಸಿಕೊಂಡರು. 
ಅವನನ್ನು ಅಲ್ಲಿಯೇ ಕಾಮಲತೆಯೊಡನೆಯೇ ನಿಲ್ಲಿಸಿಕೊಂಡರು. 

ಅಲ್ಲಮನು ಹೀಗೇ ಹಲವು ಕಾಲ ಕಾಮಲತೆಯ ಸಂಗಡ ಸುಖ 
ವಾಗಿದ್ದನು. ಆ ವೇಳೆಗೆ ಈಶ್ವರನು ಅವರಿಗೆ ಕೊಟ್ಟು ಕಳುಹಿಸಿದ್ದ 
ಕಾಲದ ಅವಧಿ ಮುಗಿಯುತ್ತಾ ಬಂದಿತ್ತು. ಕಾಮಲತೆಗೆ ಇದ್ದ 
ಕ್ಕಿದ್ದಂತೆ ಮಹಾಜ್ವರ ಹತ್ತಿತು. ಜ್ವರದ ತಾಪವನ್ನು ತಡೆಯ 


ಪ್ರಭುಲಿಂಗಲೀಲೆ ೪೭ 
ಲಾರಬೈ, ಕಾಮಲತೆ, ಈ ಲೋಕದ ಸುಖ ಇನ್ನು ತನಗೆ ಸಾಕು 
ಎಂದುಕೊಂಡು, ನೆಟ್ಟನೆ ಕೈಲಾಸಕ್ಕೆ ನಡೆದಳು. 

ಆಕೆಯ ತಾಯಿತಂದೆ ಮೊರೆಯಿಟ್ಟರು, ಸಖೀಜನರು ಗೋಳಾಡಿ 
ದರು, ಬಂಧುಬಾಂಧವರು ಮರುಗಿದರು, ನಿಂತು ನೆರೆದವರೆಲ್ಲ 
ಕಣ್ಣೀರಿಟ್ಟರು, ಇವರ ನಡುವೆ ಅಲ್ಲಮನ ಅವಸ್ಥೆ ವರ್ಣನೆಗೆ 
ಮೀರಿದ್ದು. ಚಿತ್ರದಲ್ಲಿ ಬರೆದ ಬೊಂಬೆಯಂತೆ, ಎರಕ ಹೊಯ್ದ 
ವಿಗ್ರಹದಂತ್ಕೆ ಕಲ್ಲಿನಲ್ಲಿ ಕಡೆದ ಪ್ರತಿಮೆಯಂತೆ ಆತ ನಿಶ್ಚೇಷ್ಟ 
ನಾಗಿದ್ದನು. ಅಲ್ಲಮನಿಗೆ ಯಾರು ಯಾರು ಏನೇನೋ ಸಮಾಧಾನ 
ಹೇಳಿ, ಮೆಲ್ಲನೆ ಆತನನ್ನು ತಾಯಿತಂದೆಯ ಬಳಿಗೆ ಕರೆದುತಂದರು. 

ಅಲ್ಲಮನಿಗೆ ಕಾಮಲತೆ ಹೊರತು ಇನ್ನೊಂದರ ಅರಿವಿಲ್ಲ; 
ಹುಚ್ಚು ಹಿಡಿದವನ ಹಾಗೆ ಆಗಿದ್ದ. ಸುಮ್ಮನೆ ಚಿಂತೆಮಾಡುವನು, 
ನೆಲ ನೋಡಿ ನಿಟ್ಟುಸಿರು ಬಿಡುವನು, ತಲೆ ಬಾಗಿಸಿ ಕಣ್ಣೀರಿಡುವನು. 

ಹೀಗೆ ಕುಳಿತು, ಹೆಬ್ಬೆರಳಿನಿಂದ ನೆಲವನ್ನು ಕೆರೆಯುತ್ತಿರುವಾಗ, 
ಒಂದು ಅದ್ಭುತವಾಯಿತು! ಅವನು ಕೆರೆದ ನೆಲದಿಂದ ಶಿವಜ್ಞಾನದ 
ಮೊಳಕೆ ಎದ್ದಹಾಗೆ, ಒಂದು ಚಿನ್ನದ ಕಲಶ ಎದ್ದು ಕಾಣಿಸಿ 
ಕೊಂಡಿತು. ಅಲ್ಲಮನು ಕೌತುಕದಿಂದ: ಇನ್ನಷ್ಟು ಅಗೆದನು. ಕಡೆಗೆ 
ಅಗೆಯಲಾರದೆ ಬಿಟ್ಟನು. ಕೂಡಲೆ ಅದನ್ನು ಊರಿನ ದೊರೆಗೆ 
ತಿಳಿಸಲು ಓಡಿದನು. ಆ ಸಂಭ್ರಮದಲ್ಲಿ ಕಾಮಲತೆಯನ್ನು ಮರೆತನು. 

ಅರಸನು ಆ ವಿಚಿತ್ರವನ್ನು ಕಾಣುವುದಕ್ಕಾಗಿ ಬೇಗಬೇಗ ಆನೆಯ 
ಮೇಲೆ ಬಂದನು. ಕಲಶವಿದ್ದ ಭೂಮಿಗೆ ಬಂದಾಗ್ಯ ಆನೆ, ಎಷ್ಟೇ 
ಅಂಕುಶದಿಂದ ತಿವಿದರೂ, ಮುಂದೆ ಹೋಗದೆ ನಿಂತುಬಿಟ್ಟಿತು. 
ದೊರೆ ಇನ್ನೂ ಆಶ್ಚರ್ಯಪಟ್ಟು, ಆನೆಯಿಂದ ಇಳಿದು ಅಲ್ಲಮನ 
ಕೈಹಿಡಿದು ಬಂದನು. ಅರಸನ ಆಜ್ಞೆಯ ಮೇರೆಗೆ ಪರಿಜನನೆಲ್ಲ 
ಹಾರೆ ಗುದ್ದಲಿಗಳನ್ನು ಹಿಡಿದು ಅಗೆದರು. ಮಣ್ಣು ದಾರಿಬಿಡುತ್ತ 


ಹೋದ ಹಾಗೆಲ್ಲ, ಒಂದು ಶಿವದೇವಾಲಯ ಗೋಚರವಾಗುತ್ತ 

೯೮ ಅಲ್ಲಮಪ್ರಭು 
ಬಂತು. ಅರಸನೂ ಪರಿಜನರೂ ಅಲ್ಲಮನೂ ಆ ಅದ್ದು ತನನ್ನು 
ಕಂಡು ಸಂತೋಷಗೊಂಡರು. 

ಅರಸನು ದೇವಾಲಯದ ಬಾಗಿಲಿಗೆ ಬಂದನು. ಬಾಗಿಲು 
ಮುಚ್ಚಿತ್ತು. ಕದವನ್ನು ತೆರೆದು ನೋಡುವ ಧೀರರು ಯಾರು? 
ಹೆದರದೆ ಒಳಗೆ ಪ್ರವೇಶಿಸುವವರು ಯಾರು? ಸುತ್ತ ಇದ್ದವರಲ್ಲಿ 
ಯಾರೂ ಮಾತಾಡಲಿಲ್ಲ. ಆಗ ಅಲ್ಲಮನು ತಾನು ಮುಂದೆ ಬಂದನು. 
ಇದುವರೆಗೆ ಜೊತೆಗಿದ್ದ ಕಾಮಲತೆ ಇನ್ನಿಲ್ಲ. ಮತ್ತೆ, ಈ ದೇಹದ 
ಅಭಿಲಾಷ ನನಗೆ ಇನ್ನು ವಿಕೆ? ಎಂದು ವೈರಾಗ್ಯವನ್ನು ತಾಳಿ, 
ಮನಸ್ಸು ನಿಶ್ಚಯಮಾಡಿಕೊಂಡನು. “ನಾನು ಒಳಗೆ ಹೋಗು 
ತ್ತೇನೆ. ಎಂದನು, ಎಲ್ಲರೂ ಬೆರಗಾದರು. ಕೆಲವರು “ಅಸಾಧ್ಯ 
ಎಂದರು. ಕೆಲವರು "ಈತನು ಕಾರಣಪುರುಷನಿರಬೇಕು.' ಎಂದರು, 

ಅಲ್ಲಮನು ಮೈಗೆಲ್ಲ ಮನಃಪೂರ್ತಿಯಾಗಿ ಭಸಿತವನ್ನು ಲೇಪನ 
ಮಾಡಿಕೊಂಡು, "ಶಿನನೇ ಶರಣ? ಎನ್ನು ತ್ತಾ ತುಂಬುನಿಸ್ಮೆಯಿಂದ 
ಬಾಗಿಲನ್ನು ತಳ್ಳಿದನು. ತೆರೆದ ಬಾಗಿಲಿನ ಮೂಲಕ ನೇರವಾಗಿ 
ಒಳಗೆ ಹೊಕ್ಕನು. ಒಳಗೆ ಅನನ ರೀತಿಯೇ ಬೇರೆಯಾಯಿತು. 
ಗಳಗಳನೆ ಬಂದು, ಅಲ್ಲಿ ಕಂಡ ಮಹಾಲಿಂಗದ ಕಾಲಿಗೆ ಎರಗಿದನು. 

ಅಲ್ಲಿಯೇ ಪಕ್ಕದಲ್ಲಿ ಅನಿಮಿಷಯ್ಯ ಎಂಬ ಒಬ್ಬ ಸಿದ್ದನು ಶಿನ 
ಧ್ಯಾನದಲ್ಲಿದ್ದನು. rh ಯಿಲ್ಲದ, ಎಣ್ಣೆ ಯಿಲ್ಲದ ಹ ದು ಶಿವಕಳೆಯ 
ಬೆಳಗು ಆತನ ಸುತ್ತ ಪಸರಿಸಿತ್ತು. ಪದ್ಮಾಸನವನ್ನು ಹಾಕಿ, ಹುಲಿಯ 
ಚರ್ಮ ಹೊದೆದು, ವಿಭೂತಿಯನ್ನು ಪೂಸಿ, ರುದ್ರಾಕ್ಷಿ ಧರಿಸಿ 
ಫಣಿಕುಂಡಲವಿಟ್ಟು, ಜಡೆ ಇಳಿಯಬಿಟ್ಟು, ಕೈಯ ಶಿವಲಿಂಗದಲ್ಲಿ 
ಕಣ್ಣನೋಟವನ್ನು ನಟ್ಟು, ಆ ಶಿವಯೋಗಿ ಕುಳಿತಿದ್ದನು, 

ಆ ಶಿನಯೋಗಿಯನ್ನು ಕಂಡ ಕೂಡಲೆ, ಅಲ್ಲಮನ ಚಿತ್ರದಲ್ಲಿ 
ಶಿವಜ್ಞಾನ ಹುಟ್ಟಿತು. ಆಗಲೇ ಆ ಶಿವಯೋಗಿಯನ್ನು ಕುರಿತು 
ಹೊಗಳಶೊಡಗಿದನು : ""ನಿರುಪಮನಾದ ಮಹಾಯೋಗಿಯೆ! ಶಿವ 


ಪ್ರಭುಲಿಂಗಲೀಲೆ ರ 
ನನ್ನು ಕೈಕೊಂಡವನೆ! ನೋಟದಲ್ಲಿ ಶಿವಲಿಂಗವನ್ನು ಸೆರೆಗೈ ದವನೆ ! 
ಮದನನನ್ನು ಮರ್ದಿಸಿದವನೆ!” 

ಅವನು ಹೊಗಳಿದ್ದನ್ನು ಕೇಳಿ ಅನಿಮಿಷಯ್ಯನು ಹಿಗ್ಗಿ ದನು. 
"ಈತನು ಕಾರಣಪುರುಷನು, ಇನ್ನು ನನಗೆ ಈ ದೇಹದ ತೊಡಕು 
ಸಾಕು.” ಎಂದುಕೊಂಡನು ಅದೇ ಹೊತ್ತಿಗೆ, ಅಲ್ಲಮನು ಆತನ 
ಮುಂದೆ ತನ್ನ ಕೈಯನ್ನು ಒಡ್ಡಿದನು. ಒಡನೆ, ಅನಿಮಿಷಯ್ಯನ 
ಕೈಯ ಶಿವಲಿಂಗ ಬಂದು, ಅಲ್ಲಮನ ಕೈಯಲ್ಲಿ ಇಳಿಯಿತು. ಅದೇ 
ಕ್ಷಣದಲ್ಲೇ, ಆ ಶಿವಲಿಂಗದಲ್ಲಿ ಆ ಅನಿಮಿಷನ ಜೀವ ಹೋಗಿ 
ಬೆರೆತು ಆತನ ದೇಹ ನಿಶ್ಲೇಷ್ಟವಾಗಿ ನೆಲದ ಮೇಲೆ ಮಲಗಿತು. 

ಅಲ್ಲಮನು ಆಗ ತನ್ನ ಅಂಗೈಯ ಲಿಂಗವನ್ನು ಹಾಗೇ ಧರಿಸಿ 
ಕೊಂಡು, ಅಲ್ಲಿಂದ ಹೊರಹೊರಟನು. ಆ ಲಿಂಗ ತನ್ನನ್ನು ನಡೆಸಿ 
ದಲ್ಲಿಗೆ ನಡೆದನು. ಊರವರೆಲ್ಲ ಆಶ್ಚರ್ಯದಿಂದ ನೋಡಿದರು. 

"ಎಲ್ಲಿಯ ಕಾಮಲತೆ! ಎಲ್ಲಿಯ ಅಲ್ಲಮ! ಎಲ್ಲಿಂದ ಎಲ್ಲಿಗೆ 
ಸ್ನೇಹಸಂಬಂಧ! ಎಲ್ಲಿಯ ಕಲಶ! ಎಲ್ಲಿಯ ಶಿವಾಲಯ! ಎಲ್ಲಿಂದ 
ಎಲ್ಲಿಗೆ ಶಿವಜ್ಞಾನದ ಅನುಭವ! ಈ ಕಾಮಲತೆಯೆಂಬವಳ ನೆಪ 
ದಲ್ಲಿ ಈತನಿಗೆ ಶಿವನ ಪ್ರೇಮ ಹೇಗೆ ಸಂಪಾದನೆಯಾಯಿತು! 
ಅಂಗೈಯಲ್ಲಿ ಅಮೃತದ ಫಲವನ್ನು ಪಡೆದಂತೆ ಅನಿನಿಸಯ್ಯನ 
ಶಿವಲಿಂಗ ಈತನ ಕ್ಸೆಗೆ ಬಂತಲ್ಲ! ಶಿವತತ್ತ್ವ ಈತನಿಗೆ ಕರತಲಾ 
ಮಲಕವಾಯಿತು!” ಎಂದರು, 

ಅಲ್ಲಮನು ಮೈಮೇಲೆ ಎಚ್ಚರವಿಲ್ಲದೆ ಈಶ್ವರನ ಇಚ್ಛೆಯಂತೆ 
ನಡೆದು ಹೋಗುತ್ತಿದ್ದನು. ತಲೆಗೂದಲು ಬಿಚ್ಚಿಹೋದದ್ದು ಗೊತ್ತಾ 
ಗಲಿಲ್ಲ, ಜೊತೆಗೆ ಬಂದವರ ಅರಿನಿಲ್ಲ, ಅವರ ಮಾತನ್ನು ಕಿವಿ ಕೇಳದು, 
ಊರೆಂದರಿಯ್ಯ ಕಾಡೆಂದರಿಯ್ಯ ನಡೆದದ್ದೇ ದಾರಿ, ನುಡಿದದ್ದೇ 
ವೇದ---ಎಂಬಂತೆ ನಡೆದುಹೋದ. ಆತ ಮುಟ್ಟಿದ ಮರ ಮನುಷ್ಯ 
ರಾಗಿ ನಡೆದುವು ಆತ ಮೆಟ್ಟಿದ ಪ್ರಾಣಿ ಸ್ನರ್ಗಕ್ಕೆ ಸಂದುವ್ರು 


೧೦೦ ಅಲ್ಲಮಪ್ರಭು 
ಮರಗಳು ಆತನನ್ನು ಹಿಂಬಾಲಿಸಿದುವು, ಬೆಟ್ಟಿಗಳು ಅರುಗಾಗಿ 
ಆತನಿಗೆ ದಾರಿಕೊಟ್ಟುವು, ಹುಲಿ ಹುಲ್ಲೆ ಹಾವು ನವಿಲು ಸಿಂಹ ಆನೆ 
ಇವು ತಮ್ಮ ಸಹಜವೈರವನ್ನು ಬಿಟ್ಟುವು. ಹೀಗೆ ಸಾಕ್ಸಾತ್‌ ಶಿವನ 
ಅವತಾರವೇ ಎಂಬಂತೆ ಅಲ್ಲಮನು ಚರಿಸುತ್ತಿದ್ದನು. 

ಆತನ ಅಂಗೈೆಯೆಂಬ ಸಿಂಹಾಸನದಲ್ಲಿ ವಿರಾಜಿಸುತ್ತಿದ್ದ ಲಿಂಗಕ್ಕೆ 
ವನದೇವತೆಯೆರು ಬಂದು ವಂದಿಸುವರು. ಹೊಸ ಚಿಗುರುಗಳನ್ನು 
ಬೀಸುವರು, ಹೂವಿನ ಗೊಂಚಲನ್ನು ಜಾಮರವಿಕ್ಕುವರು, ಹೀಗೆ 
ಅಲ್ಲಮನು ಶಿವಲಿಂಗರಾಜ್ಯದ ಸುಖದಲ್ಲಿ ಇದ್ದನು. 

ಅಲ್ಲಮನು ತನ್ನ ಕೈಯ ಲಿಂಗಕ್ಕೆ ತನ್ನ ದೃಷ್ಟಿಯಿಂದ ಮಜ್ಜನ 
ಮಾಡಿಸುವನು, ಅರಳಿದ ಕಣ್ಣಗಳೆಂಬ ಹೂವಿನಿಂದ ಪೂಜಿಸುವನು, 
ತನ್ನ ಸುವಾಸನೆಯ ನಿಟ್ಟುಸಿರಿನಿಂದ ಧೂಪನಿಕ್ಕುವನು, ತುಂಬು 
ಮನಸ್ಸಿನ ಬೆಳಗಿನಿಂದ ಆರತಿ ಎತ್ಮುವನು, ನಿಷ್ಕೆಯಿಂದ ತನ್ನ ಸ್ನೇಹ 
ವನ್ನು ಆರೋಗಣೆಗೆ ನೀಡುವನು. ಹೀಗೇ ಅನೇಕ ದಿವಸಗಳು 
ಗಿಡಮರಗಳ ನಡುವೆ, ಅನೇಕ ಮಾಸಗಳು ಗಿರಿಗಹ್ವರಗಳಲ್ಲಿ, 
ಅನೇಕ ವರ್ಷಗಳು ನದೀತೀರಗಳಲ್ಲಿ, ಮತ್ತೆ ಅನೇಕ ಕಾಲ ಲತಾ 
ಮಂಟಪಗಳಲ್ಲಿ ಸುಳಿದಾಡಿದನು. ಆತನು ಎಲ್ಲಿ ಇದ್ದರೆ ಅಲ್ಲೇ 
ವಸಂತಕಾಲ, ಎಲ್ಲಿ ಇದ್ದರೆ ಅಲ್ಲೇ ದಿವ್ಯಕ್ಷೇತ್ರ ಆಯಿತು. 

ಹೀಗೆ ಈಶ್ವರನ ಇಚ್ಛೆಯಂತೆ ಸಂಚಾರಮಾಡುತ್ತ; ಅಲ್ಲಮನು 
ಬಸವಣ್ಣನನ್ನು ಕಂಡು, ಶಿವತತ್ತ್ವದ ದಾರಿಯನ್ನು ಆತನಿಗೆ ತೋರಿ 
ದನು. ಮುಂಡೆ ಸೊನ್ನಲಾಪುರದಲ್ಲಿ ಸಿದ್ದ ರಾಮನನ್ನು ಕಂಡು, 
ಆತನಿಗೆ ಬುದ್ದಿ ಹೇಳಿದನು. ಅಲ್ಲಿಂದ ಶ್ರೀಪರ್ವತಕ್ಕೆ ಬಂದನು. 

ಅಲ್ಲಿ ಕೈಕಾಲುಗಳುಳ್ಳ ಸರ್ಪಗಳು, ಮುದದಿಂದ ಮಾತನಾಡುವ 
ವೃಕ್ಷಗಳು, ನಡೆದಾಡುವ ಗಿಡಗಳು, ಎಂಟು ಮುಖದ ಮೃಗಗಳು, 
ಹೆಜ್ಜೆಹೆಜ್ಜೆಗೂ ಉರಿಯುತ್ತಿರುವ ದಿವ್ಯೌಷಧಿಗಳು, ಹಾಡುವ ಬಳ್ಳಿ 


೪ 
ಗಳು, ಸುಳಿದಾಡುವ ಕಲ್ಲುಗಳು ನೋಡುವ ಮರಗಳು, ರೆಕ್ಕೆಯ 


ಪ್ರಭುಲಿಂಗಲೀಲೆ ೧೦೧ 
ಆನೆಗಳು ಸೊಗಸಾದ ಧ್ವನಿಕೊಡುವ ಗುಹೆಗಳು, ಬೇಡಿದ್ದನ್ನು 
ನೀಡುವ ಮಾವಿನಮರಗಳು,, ಇವೇ ಮೊದಲಾದ ಅನೇಕ ಅದ್ಭುತ 
ಗಳನ್ನು ನೋಡುತ್ತ, ಅಲ್ಲಮನು ನಿರ್ಭೀತನಾಗಿ ಕದಳೀವನದ 
ದಾರಿಯನ್ನು ಹಿಡಿದನು. 

ಕದಳೀವನದ ಬಾಗಿಲಲ್ಲಿ ಶಿವನ ಕಿಂಕರನಾದ ಭೈೈರವನು ನಿಂತಿ 
ದ್ದನು. ಆತನು ಅಲ್ಲಮನಿಗೆ ಶಿವನ ಕಡೆಗೆ ಹೋಗುವ ದಾರಿಯನ್ನು 
ತೋರಿದನು. ಅಲ್ಲಮನು ಆ ದಾರಿಯಲ್ಲಿ ಸುತ್ತಿಕೊಂಡಿದ್ದ ಹಾವುಗಳ 
ಬಳ್ಳಿಯನ್ನು ದಾಟಿದನು; ಗರಗಸದಂತೆ ಕುಯ್ಯುವ ಬಾಳೆಗಳನ್ನು 
ದಾರಿಬಿಡಿಸಿದನು, ಎದುರಿಗೆ ಬಂದ ನಿಷಕನ್ಯೆಯರನ್ನು ತಳ್ಳಿ ಕೊಂಡು 
ಹೋದನು, ಬೀಸಿಬಂದ ವಿಷದ ಗಾಳಿಗೆ ಮೆಯ್ಯೊಡ್ಡಿ ದನು, ಉರಿ 
ಯುವ ಹಳ್ಳಗಳನ್ನು ಹೊಕ್ಕು ದಾಟಿದನು, ಮೇಲೆ ಬೀಳಬಂದ 
ಭೇತಾಳರನ್ನು ನಿಲ್ಲಿಸಿದನು, ಅಲ್ಲಿ ತಪಸ್ಸು ಮಾಡುತ್ತಿದ್ದ ಹನುಮಂತ 
ನನ್ನು ಕಂಡನು, ಅಡಿಗೆ ಒಡ್ಡಿಬಂದ ಆಯುಧಗಳನ್ನು ಮೆಟ್ಟ ನಡೆದನು. 
ಮುಂದೆ, ಮನುಷ್ಯರ ನೋರೆಯ ಆನೆಯ ಮೈಯವರನ್ನೂ ನಾನಾ 
ವಿಧದ ಕಣ್ಣು ಕೈಕಾಲುಗಳುಳ್ಳವರನ್ನೂ ಗಾವುದ ಅಗಲ ಗಾವುದ 
ಉದ್ದ ಆದ ಇರುವೆಗಳನ್ನೂ, ಸಾವಿಲ್ಲದ ಅನೇಕ ಸಿದ್ದರ ಚೆಲುವು 
ಮೂರ್ತಿಗಳನ್ನೂ ನೋಡುತ್ತ ನಡೆದನು. ಹರಿವ ಕೆಂಡದ ಹೊಳೆ 
ಯನ್ನು ಹಾಯ್ದನು, ಅರಳಿದ ವಿಷಪುಷ್ಪವನ್ನು ಮೂಸಿನೋಡಿದನು. 

ಹೀಗೆ ಅನೇಕವಾದ ಅದ್ಭುತಗಳನ್ನೂ ಭಯಾನಕಗಳನ್ನೂ 
ನೋಡುತ್ತ ಬರುತ್ತಿದ್ದಂತೆಯೇ ಎದುರಿಗೆ ಕೈಲಾಸಗಿರಿ ಕಾಣಿಸಿ 
ಕೊಂಡಿತು. ಆ ಬೆಳ್ಳಿಯ ಬೆಟ್ಟವು ತಂಪಾದ ಕೋಟಸೂರ್ಯರ ಕಿರಣ 
ಗಳಿಂದ ಬೆಳಗುತ್ತ, ಚಂದ್ರನ ತವರುಮನೆ ಇದ್ದಹಾಗಿತ್ತು. ಅಲ್ಲಿ 
ಅನೇಕಾನೇಕ ದೇವತೆಗಳು, ನಾಗೇಂದ್ರರು, ಕಿನ್ನರರು ಖೇಚರರು, 
ಸಿದ್ಧರು, ಪನ್ನಗರು, ಗಂಧರ್ವರು ಮುಂತಾದವರ ನಡುವೆ ಪಾರ್ವತೀ 
ಪರಮೇಶ್ವರರು ಓಲಗ ಕೊಟ್ಟಿದ್ದರು. 


೧೦೨ ಅಲ್ಲಮಪ್ರಭು 

ಅಲ್ಲಮನು ಬರುವುದನ್ನು ಪರಮೇಶ್ವರನು ದೂರದಿಂದಲೇ 
ಕಂಡನು. ಕಂಡಕೂಡಲೆ ಹರನು ""ಇತ್ತ ಬಾ! ಇತ್ತ ಬಾ!” 
ಎಂದು ಕೈನೀಡಿ ಕರೆದನು. 

ಅಲ್ಲಮನು ತನ್ನ ಅಂಗ್ಲೆಯ ಲಿಂಗದಿಂದ ನೋಟವನ್ನು ಬೇರೆ 
ಮಾಡದೆ, ಹಾಗೇ ಬಂದ್ಳು ಕೈಯ ಇಷ್ಟಲಿಂಗ ಸಹಿತವಾಗಿ ಹರನ 
ಚರಣಗಳಿಗೆ ಎರಗಿ, ಕುಳಿತನು, 

ಆತನು ಹೋಗಿ, ಇದ್ದು, ಅನುಭವಿಸಿ, ಬಂದ ಕಥೆಯೆಲ್ಲವನ್ನೂ 
ಪರಮೇಶ್ವರನು ಸಾವಧಾನದಿಂದ ಕೇಳಿಕೊಂಡನು, ಆತನ ಮೇಲೆ 
ಪ್ರೀತಿಯ ಮಳೆಯನ್ನು ಕರೆದು, ಮೊದಲಿನಂತೆಯೇ ಆತನಿಗೆ ನಿರ್ಮಾ 
ಯನೆಂಬ ಹೆಸರು ಕೊಟ್ಟು, ಮತ್ತೆ ಆತನನ್ನು ಗಣಪದವಿಯಲ್ಲೇ 
ನಿಲ್ಲಿಸಿದನು. ಆಗ ಅಲ್ಲಿ ಅಲ್ಲಮನು ಶಿವನ ಸಾರೂಪ್ಯದಿಂದ ಒಪ್ಪಿ 
ದನು, ಆತನ ಸುಪ್ರಭೆ ಶಿವನ ಸುಪ್ರಭೆಯಲ್ಲಿ ಸೇರಿ ಒಂದಾಯಿತು. 


ಹೀಗೆಂದು ಆಸ್ಥಾನದ ಗಮಕಿಯು ಹರೀಶ್ವರನ "ಪ್ರಭುದೇವರ 
ರಗಳೆ'ಯನ್ನು ವಾಚನಮಾಡಿ ನಿಲ್ಲಿಸಿದನು. ಅರಸರು ಅವನಿಗೆ 
ಮನ್ನ ಣೆಮಾಡಿಸಿ ತಮ್ಮ ಮಂತ್ರಿಯಾದ ಜಕ್ಕಣಾರ್ಯನ ಕಡೆಗೆ 
ನೋಡಿದರು, ಆಸ್ಫಾನಕ್ಕೆ ಹೊಸದಾಗಿ ಬಂದಿದ್ದ ಚಾಮರಸ ಎಂಬ 
ಕವಿಯ ವಿಚಾರವಾಗಿ ಆತನು ಬರೆದಿದ್ದ “ಪ್ರಭುಲಿಂಗಲೀಲೆ” ಎಂಬ 
ಕಾವ್ಯದ ವಿಚಾರವಾಗಿ ಮಂತ್ರಿ ದೊರೆಗಳಲ್ಲಿ ಬಿನ್ನನಿಸಿಕೊಂಡಿದ್ದನು. 
ಆ ಕಾವ್ಯವನ್ನು ಆ ಶನವಿಯಿಂದಲೇ ಓದಿಸಿ ಕೇಳಬೇಕೆಂದ್ಕೂ 
ಅದಕ್ಕೆ ಮಂತ್ರಿಯಾದ ಜಕ್ಕಣಾರ್ಯನು ತಾನೇ ಅರ್ಥವಿವರಣೆ 
ಯನ್ನು ಮಾಡಬೇಕೆಂದೂ ಅರಸರು ಇಷ್ಟಪಟ್ಟಿದ್ದರು, ಅದರಂತೆ, 
ಅರಸರ ಇಂಗಿತವನ್ನು ತಿಳಿದು ಮಂತ್ರಿ ಚಾಮರಸಸನಿಗೆ ಸಂಜ್ಞೆ 
ಮಾಡಿದನು. 


ಪ್ರಭುಲಿಂಗಲೀಲೆ ೧೦೩ 
ಚಾಮರಸನು ಎದ್ದು ನಿಂತನು. "" ಅರಸೆ, ಇದುವರೆಗೂ ನಮ್ಮ 
ಕನಿಕುಲಗುರುವಾದ ಹರೀಶ್ವರರ ಕೃತಿಯನ್ನು ಕೇಳಿದ್ದೀರಿ. ಅಲ್ಲಮ 
ಪ್ರಭುದೇವರು ಕಾಮಲತೆಯ ಮೋಹಕ್ಕೆ ಸಿಕ್ಕಿದ್ದರು, ಕಾಮಲತೆ 
ಯನ್ನು ಕಳೆದುಕೊಂಡ ಮೇಲೆ ಅವರಿಗೆ ವೈರಾಗ್ಯ ಬಂತು--ಎಂಬ 
ಈ ರೀತಿಯ ಕಥಾಪದ್ದತಿ, ಇದು ಒಂದು ಸಂಪ್ರದಾಯ, ಆದರೆ 
ಪ್ರಭುದೇವರು ಜನ್ಮತಃ ಮಾಯೆಯನ್ನು ಗೆದ್ದವರು; ಕಾಮವನ್ನು 
ಮೀರಿದವರು, ಕೋಟಲೆಗಳನ್ನು ಕಾಣದವರು, ಕರುಣೆಯಿಂದ ತುಂಬಿ 
ದನರು--ಎಂಬ ಈ ರೀತಿಯ ಕಥಾಪದ್ಧತ್ತಿ, ಇದೂ ಒಂದು ಸಂಪ್ರ 
ದಾಯ, ನಾನು ಈ ಎರಡನೆಯ ಸಂಪ್ರದಾಯವನ್ನು ಕಾವ್ಯಮಾಡಿ 
ಹೇಳುತ್ತೇನೆ.” ಎಂದನು. 
ಶ್ರೀಮದಮಲಜ್ಜಾನಭಕ್ತಿ 
ಪ್ರೇಮ ವೇದಪುರಾಣಶಾಸ್ರ 
ಸ್ಲೋಮನುತ ನತಚಾರುಚಶಣಾಂಭೋಜ ಘನಮಹಿಮ | 
ನಾಮ ರೂಪು ಕ್ರೀಕಳಾಪ ವಿ 
ರಾಮನನುಪಮ ದಿವ್ಯತೇಜೋ 
ವ್ಯೋಮಮೂರುತಿ ಗುರುಗುಹೇಶ್ವರಲಿಂಗ ಶರಣಾರ್ಥಿ | 
ಎಂದು ಅಲ್ಲಮದೇವರನ್ನು ಸ್ತುತಿಮಾಡಿ ಆರಂಭಿಸಿದನು. ಮೊದಲು 
ಬಸವಣ್ಣನವರನ್ನು ವಂದಿಸಿದನು; ಬಳಿಕ ಚೆನ್ನಬಸವ, ಸಿದ್ದರಾಮ, 
ಮಹದೇವಿ, ಮಡಿವಾಳ ಮಾಚಯ್ಯ ಮುಂತಾದ ಹಿರಿಯ ಶರಣರಿಗೆ 
ಶರಣಾರ್ಥಿಯನ್ನು ಸಲ್ಲಿಸಿದನು. ""ಇದು ನಾನು ಆಡುವ ಮಾತಲ್ಲ. 
ನನ್ನ ಹೃದಯನೆಂಬ ಗುಹೆಯಲ್ಲಿರುವ ಈಶ್ವರನಾದ ಅಲ್ಲಮಪ್ರಭು 
ದೇವರು ಆಡಿಸಿದ ಮಾತು. ಆದ್ದರಿಂದ ಇದು ಕೇವಲ ಮನರಂಜನೆ 
ಗಾಗಿ ಬರೆದ ಕಥೆಯಲ್ಲ. ಭಕ್ತರಾದವರು ತಮ್ಮ ತನು ಮನ ಧನ 
ಗಳನ್ನು ವ್ಯಯಮಾಡಿ, ಲಿಂಗವನ್ನು ಮೆಚ್ಚಿಸುವ ಮಾರ್ಗವನ್ನು ಈ 
ಕಥೆಯಲ್ಲಿ ಕಾಣಬಹುದು.” ಎಂದನು. 


೧೦೪ ಅಲ್ಲನುಪ್ರಭು 
ಕುರಿಗಳೋಪಾದಿಯಲಿ ಕಬ್ಬಿನ 
ಹೊರಗಣೆಲೆಯನು ಮೇದಕಟ ಮೆಲು 
ಕಿರಿವುತಲ್ಪಸುಖಕ್ಕೆ ಸೋಲದೆ ಕಬ್ಬಿನೊಳು ರಸವ | 
ನೆರೆ ಸವಿವ ಗಜದಂತೆ ಭಕ್ತಿಯ 
ತೆರನ ತಿಳಿದಾಚರಿಸಬೇಕೆಂ 
ದರಿಷವರು ಲಾಲಿಸುವುದೀ ಪ್ರಭುಲಿಂಗಲೀಲೆಯನು ॥ 
ಎಂದು ಪೀಠಿಕೆ ಹಾಕಿದನು. 
ಅನಂತರ ಕಾವ್ಯದ ಕಥೆಗೆ ಪ್ರಾರಂಭವಾಯಿತು. ಅಲ್ಲಮನನ್ನು 
ಗುರುರಾಜ, ಭಕ್ತ ವತ್ಸಲ, ಮಾಯಾಕೋಲಾಹಲ, ಗುರು ಗುಹೇಶ್ವರ 
ಲಿಂಗ ಪ್ರಭುರಾಯ ಎಂದು ಎಷ್ಟೆಷ್ಟು ತೆರನಾಗಿ ಕೀರ್ತಿಸಿದರೂ 
ಚಾಮರಸನಿಗೆ ತೃಪ್ತಿಯಿಲ್ಲ; ಆ ಹೆಸರಿಗೆ ಹೊಂದಿದ ಕಥಾಭಾಗ 
ಗಳನ್ನು ಎಷ್ಟು ಹೇಳಿದರೂ ತಣಿವಿಲ್ಲ. 
ಅರಸರಿಗೆ ಆ ದಿವಸ ಕೇಳಿದ ಸ್ವಲ್ಪ ಕಥಾಭಾಗ ಮನಸ್ಸಿಗೆ 
ತುಂಬ ಹಿಡಿಸಿತು. ದಿನಕ್ಕೆ ಸ್ವಲ್ಪಸ್ವಲ್ಸದಂತೆ ಆ ಕೃತಿಯಷ್ಟನ್ನೂ 
ಕೇಳಬೇಕೆಂದು ಅವರು ಇಷ್ಟಪಟ್ಟರು. ಅವರ ಅಪೇಕ್ಷೆಯಂತೆ, 
ಚಾಮರಸನು ಒಂದು ವಾರದ ಕಾಲ ತನ್ನ ಕೃತಿಯನ್ನು ಅರಸರ 
ಎದುರು ಓದಿ ಮುಗಿಸಿದನು. ""ಕಬ್ಬಿನ ತೋಟಕ್ಕೆ ಕುರಿಗಳು 
ನುಗ್ಗಿ, ಮೇಲಿನ ಎಲೆಯನ್ನು ತಿಂದು, ಇದೇ ಸವಿ ಎನ್ನುತ್ತವೆ. 
ಆನೆಯಾದರೋ ಒಳಗೆ ನುಗ್ಗಿ, ಕಬ್ಬಿನ ಸಮಸ್ತ ರಸವನ್ನೂ ಸೂರೆ 
ಗೊಳ್ಳುತ್ತದೆ.” ಎಂದು ಕನಿ ಪೀಠಿಕೆಯಲ್ಲಿ ಹೇಳಿದ್ದನ್ನು ಜಕ್ಕಣಾ 
ರ್ಯನು ತನ್ನ ಅರ್ಥವಿವರಣೆಯಿಂದ ಸಮರ್ಥಿಸಿದನು. 
ಹೀಗೆ ಒಂದು ವಾರ ಈ ರಸದ ಔತಣ ಆದ ಮೇಲೆ 
ಬಾಲರನು ವೃದ್ಧರನು ಭೂಮೀ 
ಪಾಲರನು ಬಡವರನು ಸದಮಲ 
ಶೀಲರನು ಗುಣಿಗಳನು ಗೋಬ್ರಾಹ್ಮರನು ಭಕ್ತರನು | 


ಪ್ರಭುಲಿಂಗಲೀಲೆ ೧೦೫ 
ಲೋಲತೆಯಲಿ ಸಮಸ್ತ ಜಾತಿಯ 
ಜಾಲವನು ಸರ್ವರನು ಕರುಣಿಸಿ 
ಪಾಲಿಸುತಲಿರುತಿರ್ದನೆವಿಯ ಗುರು ಗುಹೇಶ್ವರನು | 
ಎಂದು ಚಾಮರಸನು ಹಾಡಿದಾಗ, ಪ್ರೌಢದೇವರಾಯರು ಪರಮ 
ಪ್ರೀತಿಯನ್ನು ತಾಳಿ ಹೀಗೆ ಹೇಳಿದರು: 

""ನಮ್ಮ ಕಾಲದಲ್ಲಿ ನಮ್ಮ ದೇಶದ ಕನಿಯೊಬ್ಬನು ಇಂಥ ಕೃತಿ 
ಯನ್ನು ರಚಿಸಿರುವುದು ನನ) ಭಾಗ್ಯ. ಮಂತ್ರಿವರ್ಯ, ಒಳ್ಳೆಯ 
ಶುಭ ದಿವಸವನ್ನು ನೋಡಿ, ಈ ಕೃತಿರತ್ನ ವನ್ನು ಆನೆಯ ಮೇಲಿರಿಸಿ 
ಮೆರೆವಣಿಗೆ ಮಾಡಿಸುವುದಾಗಲಿ,)' 

ಅದಕ್ಕೆ, ಮಂತ್ರಿಯಾದ ಜಕ್ಕಣಾರ್ಯನು ಹೇಳಿದನು: "ಅರಸರ 
ಆಜ್ಞೆಯನ್ನು ನಾವು ಶಿರಸಾವಹಿಸುನೆವು. ಜೊತೆಗೆ ನನ್ನದೂ ಒಂದು 
ಬಿನ್ನಹ ಉಂಟು. ವಯಸ್ಸಾದ ನಾನು ಮಂತ್ರಿಪದನಿಯಿಂದ 
ನಿವೃತ್ತನಾಗಲು ನನಗೆ ಅಪ್ಪಣೆ ಕೊಟ್ಟು, ಇಂಥ ದೈವಭಕ್ತನೂ 
ಬುದ್ದಿವಂತನೂ ಆದ ಈ ಚಾಮರಸನನ್ನು ಮಂತ್ರಿಯಾಗಿ ಪ್ರಭು 
ಗಳು ನೇಮಿಸಿಕೊಳ್ಳಬೇಕು.” 

ಮಂತ್ರಿಯೆ ಮಾತು ಅಂಸರಿಗೆ ಒಪ್ಪಿಗೆಯಾಯಿತು. ಸಭಾಸದರೂ 
ಅದನ್ನು ಅನುಮೋದಿಸಿದರು. 

ಹೀಗೆ ಚಾಮರಸನು ಅಲ್ಲಮಪ್ರಭುದೇನರನ್ನು ನಾಯಕನನ್ನಾಗಿ 
ಮಾಡಿಕೊಂಡು, ತನ್ನ "ಪ್ರಭುಲಿಂಗಲೀಲೆ'ಯನ್ನು ಬರೆದನು. 
ಪ್ರಭುದೇವರ ಪುಣ್ಯಕಥೆಯನ್ನು ಕೃತಿಮಾಡಿದ್ದರ ಪರಿಣಾಮವಾಗಿ 
—ಆ ಕೃತಿಗೆ ಆನೆಯ ಮೇಲೆ ಮೆರವಣಿಗೆ ಆಯಿತು; ಆ ಕವಿಗೆ 
ಮಂತ್ರಿಸದನಿ ಪ್ರಾಪ್ತವಾಯಿತು; ಅಷ್ಟೇ ಅಲ್ಲ, ಪ್ರಭುದೇವರ 
ಹೆಸರು ಇರುವನರೆಗೂ ಚಾಮರಸನ ಹೆಸರೂ ಶಾಶ್ವತವಾಯಿತು. 


"ಅಮ್ಮಾ! ಅಪ್ಪನಿಗೆ ನಿದ್ರೆ ಎಂದು ಕಾಣುತ್ತೆ” ಎಂದ, ಶಿವು. 


೧೦೬ ಅಲ್ಲಮಪ್ರಭು 

“ಹೌದು, ಪಾಪ, ಬೆಳಗ್ಗೆಯಿಂದ ಕಚೇರಿ ಕೆಲಸ. ಅವರಿಗೂ 
ಆಯಾಸ. ನೀನಾದರೂ, ಪಾಪ್ಯ ಬಂದ ಹೊತ್ತಿನಿಂದ ಬಿಡುವೇ 
ಇಲ್ಲದೆ ಮಾತನಾಡುತಾ ಇದ್ದೀಯಲ್ಲೊ. ಇವ್ರೊತ್ತಿಗೆ ಸಾಕು. 
ಇನ್ನೇನಾದರೂ ಮಿಕ್ಕಿದ್ದರೆ, ನಾಳೆ ಹೇಳುವೆಯಂತೆ. ದೀಪ ಆರಿಸು, 
ಮಲಗಿಕೊಳ್ಳೋಣ.)' ಎಂದರು ಶಿವೂತಾಯಿ. 

ಶಿವು ನಗುತ್ತ, ""ನನಗೂ ಸರಕು ಮುಗಿದುಹೋಗುತಾ ಬಂತು, 
ಅಮ್ಮಾ! > ಎಂದ. 

“ಶಿಹೋ! ಅದಕ್ಕೋಸ್ಕರ, ನನಗೆ ನಿದ್ರೆ ಬಂತು, ಎಂದು ನೆಪ 
ಹಾಕಿದೆಯ? ಕಳ್ಳ! > ಎಂದರು, ಶಿವೂತಂದೆ. ""ನಿಜವಾಗಿ ನನಗೆ 
ನಿದ್ರೆ ಬಂದಿರಲಿಲ್ಲ. ಅದು ಯಾವುದೋ, " ದುಂಬಿ ದುಂಬಿ? ಎಂದು 
ಬಸವಣ್ಣನವರ ವಚನ, ಅದನ್ನು ಜ್ಞಾಪಿಸಿಕೊಳ್ಳುತ್ತಿದ್ದೆ. ನಿನಗೆ 
ಅದು ಗೊತ್ತಿದ್ದರೆ ಹೇಳಯ್ಯ. ಕಿವಿತುಂಬ ಅದನ್ನು ತುಂಬಿ 
ಕೊಂಡು, ನಿದ್ರೆ ಮಾಡೋಣ.” 

ಶಿವು “ಸದ್ಯ ಗೊತ್ತಿರುವ ವಚನವನ್ನೇ ಕೇಳಿದರಲ್ಲಾ! 
ಮರ್ಯಾದೆ ಉಳಿಯಿತು.” ಎಂದು, ರಾಗವಾಗಿ, ಹಾಡಿದ: 

ವಚನದಲ್ಲಿ ನಾಮಾಮೃತ ತುಂಬಿ, 

ನಯನದಲ್ಲಿ ನಿಮ್ಮ ಮೂರುತಿ ತುಂಬಿ, 

ಕಿವಿಯಲ್ಲಿ ನಿಮ್ಮ ಕೀರುತಿ ತುಂಬಿ, 

ಮನದಲ್ಲಿ ನಿಮ್ಮ ನೆನಹು ತುಂಬಿ, 
ಕೂಡಲ ಸಂಗಮದೇವಾ 

ನಿಮ್ಮ ಚರಣಕಮಲದೊಳಗಾನು ತುಂಬಿ. 

ಆ ವಚನವನ್ನು ಕಿವಿಯಾರೆ ಕೇಳಿ, ಮನಸ್ಸುತುಂಬ ಅದನ್ನು 
ತುಂಬಿಕೊಂಡು, ತಾಯಿ ತಂದೆ ಮಗ ಮೂವರೂ ಆ ರಾತ್ರೆ 
ಸುಖನಿದ್ರೆಗೆ ಒಳಗಾದರು. 


ಬಿ. ಬಿ. ಡಿ. ಪವರ್‌ ಪ್ರೆಸ್‌, ಅರಳೇಪೇಟೆ, ಬೆಂಗಳೂರು ಸಿಟಿ. 


